

# פון ארץ ישראל אוצר

א זאמלונג פון מאמרי חז"ל און זוהר, תורה-טייטשען  
און געדאנקען, חסידישע ווערטער און באַמערקונגען,  
מעשיות און לעגענדעס, וויצען און אַנעקדאָטען,  
וועלכע איז געשריבען און געזאָגט געוואָרען  
וועגען ארץ ישראל אין משך פון דורות ביז צו  
דער נייעסטער צייט

פון

הרב נפתלי האַראָוויץ

ניו-יאָרק, תש"ט

בהוצאת

בית מסחר ספרים „פרדס“


י. ז. בוכבינדר, נשיא

28 רחוב קאנאל, ניו-יורק

Rabbi Aryeh L. Kramer



הרב נפתלי האראוויץ  
מגזע הרב הגהר"ק ר' נפתלי מראפשיץ זצ"ל



## ה ק ד מ ה

מיר לעבען אין א צייט פון חורבן און אויפבויו, א צייט וואָס קאָן באַצייכענען ווערען אַלס סוף פון אַ תקופה און אָנהויב פון אַ נייער עפאָכע. פאַר אונזערע אויגען קומט פאַר די שקיעה פון גלות און די זריחה פון גאולה. מיר זענען געווען עדות און צוגעזעהן ווי דער גרויסער, ברייט פאַרצווייגטער דעמב פון אייראָפּעאישען אידענטום וואָס האָט אַזוי טיף געוואָרצעלט אויף אייראָפּאַ'ס ערד, איז אַזוי ברוטאַל אויסגעריסען געוואָרען. אויך האָבען מיר דערלעבט די צייט ווען אין אונזער דור האָט אויפגעשיינט דאָס ליכט פון ציון. ווען פון דעם דורות-לאַנגען מאַיעסטעטישען חלום וואָס דאָס אידישע פּאָלק האָט געטרוימט אין דער ענדלאַזער נאַכט פון דער מיט וואַלקען-באַדעקטער גלות-געשיכטע, אַ חלום וואָס איז געווען דורכגעוועבט מיט די פעדעם פון בענקשאַפט אויף „לשנה הבאה בירושלים“, איז אַ נס געוואָרען, און פון דעם נס — אַ ממשות'דיגע, לעבעדיגע העלע ווירקליכקייט... —

קינמאַל ווי אין אונזער אומגליק-גליקלעך דור איז ניט אַזוי אמת'דיג-בידליך פאַרווירקליכט געוואָרען די ווערטער פון זאָהר הקדוש: „ווי לדרא דא“ און „זכאה דרא דא“.

עס איז „ווי לדרא דא“, אַך אין וויי צו אונז אַז מיר דאַרפען עס זיין די יו ר ש י מ פון אַ ז אַ אידענטום וואָס איז אַזוי בעסטיאַליש-גרויזאַם פאַרשניטן און פאַרטיליקט געוואָרען, עס איז אַך און וויי צו אונז, אַז מיר האָבען געדאַרפט לעבען אין אַזאַ דור אין וועלכען גאַנצע דריי דורות: טאַטעס און זין, מאַמעס און טעכטער, זיידעס און אייניקלעך, זענען אַוועק מיט'ן רויך, און אַוועק זענען די טויענדער ספרי-תורה, ספריים, שולען צוזאַמען מיט די דאַונערס... —

געבליבען איז נאָר דער „פיח כבשן האש“ וואָס באַפייכט אונזערע אויגען און וואָס מאַכט אונז וואַלגערען אויף די געלעגערס אין קאַנוואַל-סיווע יסורים, דורכווייקענדיג די קישענס מיט טרערען וואָס זענען ניט פיל גענוג אום אויסצוויינען שטיקער פון אונזער נשמה אויף דעם וויסטען חורבן... —

עס איז אָבער גלייכצייטיג אויך „זכאה דרא דא“, ווייל מיר האָבען אַ באַזונדערען זכות צו לעבען און אַטעמען אין אַזאַ תקופה ווען די מדינת־ישׂראל איז געבוירען געוואָרען, ווען דאָס אַלטע פּאָלק איז ווידער יונג געוואָרען. אין אַ צייט ווען דער עכאַ פון דעם ניגון פון די בענקער נאָך ציון וירושלים וואָס איז פּאַרשטומט געוואָרען אין דעם חלל העולם אין די וויסטע פעלדער פון טרעבלינקע און אַשווי־ענצים, ווערט ווייטער אויסגעזונגען פון די בויער פון ציון.

קרוב צוויי טויזענד יאָר, געטראָגען פון אַ גליהענדען גייסט פון התלהבות, האָבען מיר מתפלל געווען, געבענקט און געהאַפט, געלעכצט און געשטרעבט, געארבייט און געליטען פאַר דער דערגרייכונג פון דעם דאָזיגען מאַמענט, אויף דעם מאַמענט ווען דאָס פּאָלק אַלס אַזעלכעס וועט צוריק פירען אין אייגענעם לאַנד אַ זעלבסטשטענדיג, תורה־דיג לעבען, וואָס איז אַזוי שוין אויסגעדריקט אין די ווערטער „דוד מלך ישׂראל חי וקיים“, ווייל דוד איז דער סימבאָל פון דער שאַפונג פון אַ מלוכה און פון וועמען משיח, משיח בן דוד דאַרף אַרויסקומען. קרוב צוויי טויזענד יאָר איז פון דער צייט ווען דאָס לאַנד איז פאַר־ברענט געוואָרען און אידען זענען געגאַנגען און געוואָרען אַבער אַריין און אַט איז ליידער אויך דער גלות פאַרברענט געוואָרען, אַבער אידיש פּאָלק גייט צוריק אין לאַנד אַריין.

אַומעטום, אויף־ן גאַנצען כדור האַרץ, אין אַלע ווינקלען פון די ווייטע דיסטאַנצען וואו אַ איד האָט זיך געפונען האָט זיין האַרץ געצויגען צום נאַענטען מזרח, צו דעם לאַנד אויף וועלכען עס האָבען געטראָטען אונזערע אבות, אונזערע חוּזים און נביאים. אויף די ברעגען פון דער וויכסעל, אויף דער וואַלג, אויף דער טעמואַ, אויף־ן האַדסאָן און מיסיסיפּי, אין די דערשטיקטע קעלערען פון וואַרשאַווער געטאַ, און די גאַז־אויזענס און קרעמאַטאַריעס וואו ימח שמו האָט אומגעברענגט אַ דריטעל פון אונזער פּאָלק, אונטער דעם אייזען פון דעם פאַרהאַנג וואָס פאַרשטעלט דעם וועג צום געבענקטען לאַנד; זענען די בליקען פון אידען איינגעגעסען צו די בערג פון ציון וירושלים.

מיט נאַענדע בענקשאַפט, מיט דבקות און התלהבות, מיט מסירת־נפשׁ־דיגען אידיאַליזם זענען דורות, דורי דורות, אונזערע זידעס און טאַטעס געשטאַנען אין די ווינקלען פון די בתים־מדרשים און שטיבלעך און השתפכות־הנפשׁ־דיג געשעפטשעט די תפילה צום בורא עולם אַז עס זאָל שוין קומען די שעה פון „ותחזינה עינינו בשׁוּבך לציון“, מיט הייליגען נשמה־ציטער האָבען אונזערע באַבעס און מאַמעס איידער זיי האָבען פאַרדעקט מיט די הענט זייערע פנימ־ער

פאר ליכט-בענטשען, האָבען זייערע הענד פריער אַוועקגעגעבען די לעצטע שווער אָנגעהאַרעוועטע גראַשענס פאַר די וואָס זיצען אין ציון און בויען ציון.

עס איז נישט אונזער אויפגאַבע צו געבען אַ פולשטענדיגע איבערזיכט וועגען דער באַוועגונג פון שיבת-ציון, אָבער אַרייַן-געמענדיג אין דעם ספר די ווערטער און רעיונות פון אונזערע גדולי הרוח, ווילט זיך אָנווייזען און קורצע שטריכן ווי ווייט זיי זענען געווען די טרוימער און קעמפער פון רעיון פון בנין-הארץ, און אַן אויך צווישען זיי זענען געווען אידיאָליסטישע טיפען פון „מעפילים“, וועלכע האָבען מיט אַזאַ עקשנות-דיגען, הייליגען ענטוואַאָם און מיסטישען גלויבען צוגעלייגט זייערע געבענטשטע הענד צו בנין פון ישוב ארץ-ישראל. עס איז ענוג צו דערמאָנען די גייסטיגע ריזען פון מיטעלאַלטער: רבי יהודה הלוי, אבן-עזרא, רמב"ם, די גדולי ישראל פון ענגלאַנד און פראַנקרייך: רבי יהונתן הכהן פון לונזיל, רבי שמשון פון שאַנץ און נאָך בעלי תוספות, דער רמב"ן, רבי אשתרי בן משה פרחי, פון פוילען און ליטע רבי יהודה החסיד פון שידלאָווע. די מקובלים רבי שלמה אלקבץ, רבי יוסף קאָרו, רבי משה אלשיך, הקדוש רבי משה קאָרדאָוירע, רבי יצחק לוריא, (אר"י ז"ל) רבי אליהו ווידאַש, רבי ישעי' הורוויץ (של"ה הקדוש), דער שעפער און גרינדער פון חסידות, בעש"ט זצ"ל, האָט שטענדיג געשטרעבט צו קומען קיין ארץ-ישראל נאָר איז צוליב פאַרשידענע סיבות געשטערט געוואָרען. באַוואוסט מיט זייער גרויסע ליבשאַפט צום הייליגען לאַנד זענען די גדולי החסידות: רבי גרשון קיטיווער, רבי נחמן האַראַ-דענקער, רבי מענדעלע פּרעמישלאַנער, רבי מענדעלע וויטעבסקער, רבי אברהם קאַליסקער, רבי נחמן ברעסלאָווער, רבי שמשון שעפי-טיווקער, רבי אברהם אָוריטשער. עס איז אויך באַוואוסט די גרויסע התעוררות פאַר ארץ-ישראל אין דער מתנגדישער וועלט וואָס איז געקומען צום אויסדרוק דורך איינעם פון די גדולי התלמידים פון ווילנער גאון זצ"ל, רבי ישראל פון שקלאָו. און אין לעצטען דור — מיין גרויסער זיידע, דער גאון און צדיק דער באַרניווער רב, רבי אברהם שמחה'לע האַראָוויץ זצ"ל וועלכער האָט פאַרלאָזט שטאַט און פאַמיליע און אַוועק קיין ארץ ישראל און וואָס האָט בשעתו אַרויס-גערוּפּען אַ געוואַלדיגען רושם אין דער חסידישער וועלט.

איז דער זאַמלונג פון אויסדערוועהלטע מאמרים און רעיונות, וועלען די לייצענער דעהערען דעם בת-קול פון דעם טיפען געפיל פאַר'ן היימלאַנד וואָס עס האָט געקלאַפט אין די הערצער פון אונזערע לערער און וועג-ווייזער.

עס איז צו האָפּען אָז די דאָזיגע זאַמלונג וועט ממלא זיין אַ חסרון וואָס עס שפּירט יעדער וואָס אינטערעסירט זיך מיט'ן ארץ־ישראל'דיגען פּראָבלעם. בעזונדערס היינט ווען ישראל שטייט אין צענטער פון אידישער און אַלגעמיינער אויפּמערקזאַמקייט. וועט דאָס ספר דינען אַלס שפּיגעל אין וועלכען עס שפּיגעלט זיך אַפּ אויף אַ קורצען קאַנדענסירטען אופן אַסך פּראָבלעמאַטישע ערשיי־נונגען און שטרעמונגען וואָס די צייט האָט אַרויסגעברענגט אין שייכות מיט'ן ארץ־ישראל ענין.

דער געקליבענער מאַטעריאַל איז ניט נומה צו קיין אידיאָלאָגישע אָדער פּאַרטאיישע מיינונגס־פאַרשידענהייטען, פון די באַוועגונגען וואָס אַרבייטען לטובת ארץ־ישראל. איך האָב זיך באַמיט ווי ווייט מעגליך צו זיין אַביעקטיוו צום אויסוואַל און מהאי טעמא זיך אויך אַנגעשטרענגט גובר צו זיין דעם שרייבערישען יצר־הרע נישט צו פאַרלירן אַרץ־ישראל מיט פאַרשידענע באַמבאַסטישע אויסדרוק־פאַרמען און ווערטער־אַקראַבאַסטיק. די מיינונגען און גע־דאַנקען, וועלכע זענען אַרויסגעזאָגט מיט אַזויפיל רירענדע פּשטות און האַרציקייט, און איבערזעצט כמעט אויף דעם זעלבען אופן ווי עס איז געשריבען און געזאָגט געוואָרען פון די שעפּער און דענקער זיי זאַלען ניט דאַרפּען זיין קיין „אנוסים על פי הדיבור“... איך פרע־טענדיר אויך נישט צוגעבען אַ פּולשטענדיגע זאַמלונג פון אַלע גייסטיגע שאַפונגען און אַלע נצחיות'דיגע ווערטען פון דעם רייכען ארץ ישראל אוצר דאָס איז נאָר אַ טיפה מן הים. אויב השי"ת וועט מיר געבען כוחות, וועל איך עס טאָן אין די ווייטערדיגע זאַמלונגען. דאָך זענען דאָ פאַראַן די מערהייט געדאַנקען און מיינונגען וואָס וואַרפען אַ ליכט אויף די סאַמע לעצטע ארץ־ישראל ערשיינונגען און וואָס רירען אָן דעם קאַמפלעקס פון פּראָגען וואָס די אַנטשייאונג פון מדינת ישראל האָט מיט זיך געבראַכט.

אויב דער אָדער יענער לעזער וועט דאָ געפינען אַזעלכע ציטאַטען וואָס זענען נישט לויט זיין געשמאַק אָדער אַנשוואַונג, דאַרף ער נעמען אין באַטראַכט אַז מען קען נישט באַפּרידיגען אַלע מען און קיין שלמות אין ספרים איז ניט פאַראַן. וועגען דעם האָט שוין לאַנג איינער פון די קדמונים געזאָגט: „אי אפשר לספר שלא יהי' בו דבר בטל ואי אפשר לספר שלא ימצא בו דבר הגון. אשרי למחבר שימצא בספרו דבר בטל ואוי לו למחבר שיש בספרו דבר הגון“... האַלטענדיג זיך פון תמיד ביי דער מידה פון צמצום, האָב איך נישט אַריינגענומען אין דעם ספר קיין לאַנגע, אַריכות'דיגע מאַמרים און אויסטייטשונגען, נאָר געגעבען קורצע באַלויכטונגען און מיינונגען.

שפריכען און סענטענצען, געדאנקען און געפיהלען פון אונזערע גדולי הרוה, וועלכע אנטהאלטען אפטמאל אין זיך א גאנצע וועלט־אנשוואונג און וועגען וועמענס טעמאטען מען קען גאנצע, ביכער אנשרייבען... קורצקייט פארלאנגט קאנצענטרירונג און פארטיפונג. איינער פון די פארצייטישע גדולים האט אמאל געשריבען צו אן אנדערען גדול: „איך שרייב דיר א לאנגען בריוו, ווייל איך האב ניט קיין צייט צו שרייבען קורץ“... איך האב זיך געשטעלט אלס ציל צו באווייזען אז דער אַדלער־בליק און נביאישע פאראויסזעאונג פון אונזער תורה שפאנט איבער אייביקייטען און אז אלץ איז דאָרט מרומה. דער „ארץ־ישראל אוצר“ איז געשריבען אויף א פאפולערען אופן אזוי אז יעדער וואָס האָט נאָר אין זיך א ריח תורה זאל עס קענען פארשטיין. און איך שפרייט אויס די הענט צום פאָטער אין הימעל, אז מיר, וועלכע האָבען געזעהן דאָס אידישע פאָלק בחורבנו זאָלען עס אויך זוכה זיין צו זעהן בבנינו. און זוכה זיין זאָלען מיר טאָקע צו דעם בנין וואָס וועט נישט געמאָכט ווערען דורך קיין מענשליכע הענה, נאָר צום בנין אויף וועלכען עס האָבען געהאָפט אונזערע חוים און נביאים, צום בנין פון גואל צדק. געשריבען חמשה־עשר בשבט אין טאָג פון דער ערעפנונג פון דער „כנסת“ אין דער באַנייטער מדינת־ישראל. אין יאָר מהרה תבוא הגאולה.

דער מחבר

## בן יכבד אב

איך וויל אויסדריקען מיין גרויסע ליבשאַפט און יראת הכבוד צו מיין טייערען פאָטער הרב הגאון ר' ישראל יוסף האַראָוויץ ריגליצער־באָרניווער רב שליט"א, אונטער וועמענס השפעה עס איז איינגעפלאַנצט געוואָרען אין מיר אהבת התורה והארץ.

המחבר



געהייליגט דעם אַנדענק פון די וואָס זענען  
אומגעקומען אין אייראָפּע על קדושהשם,  
צווישען זיי מיין טייערער זיידע הגאון  
הצדיק ר' אלטער אליעזר האַראַוויץ סטאַ-  
שיווער רב הי"ד, און די קדושים וואָס  
זענען אומגעקומען אין ארץ-ישראל על  
קדושהחיים.

## תנ"ך

### א סימבאלישע אנדייטונג.

אין דער זעלבער וואך ווען די פאראייניגטע פעלקער האבען באשלאסען צו אנערקענען ישראל אלס אן אייגענעם שטאַט פאר אידען איז אין דער הפטרה פון דער סדרה פון דער זעלבער וואך געליינט געווארען דער פסוק וועלכער קלינגט העכסט סימבאליש: „ושבתו את שבות עמי ישראל ובנו ערים נשמות וישבו ונטעו כרים ושתו את יינם ועשו גנות ואכלו את פריים ונטעתים על אדמתם ולא ינתשו עוד מעל אדמתם אשר נתתי להם אמר ד' אלקיך“ — און איך וועל אומקערען די געפאנענשאפט פון מיין פאלק ישראל און זיי וועלען אויפבויען פארוויסטע שטעט און זיי באזעצען און פלאנצען וויינ-גערטנער און טרינקען זייער וויין און מאכען גערטנער און עסען זייער פרוכט. און איך וועל זיי איינפלאנצען אויף זייער ערד און זיי וועלען מער ניט אויסגעריסען ווערען פון דער ערד. וואס איך האב זיי געגעבען, זאגט ה' דיין ג-ט. (עמוס ט').

### ציון און ירושלים.

„למען ציון לא אחשה ולמען ירושלים לא אשקוט“ (ישעיה ס"ב, א') פון וועגען ציון וועל איך נישט שווייגען און פון וועגען ירושלים וועל איך נישט רוען. (ישעיה).

### אז מען בויט אין ארץ-ישראל.

„בנו בתים וישבו ונטעו כרמים ואכלו פריים, לא יכנו ואחר ישב, לא יטעו ואחר יאכל“ — זיי וועלען בויען הייזער און זיי באוואוינען. גערטנער פלאנצען און עסען זייער פרוכט, זיי וועלען ניט בויען אן אן אנדערער זאל באוואוינען, זיי וועלען ניט פלאנצען און אן אנדערער זאל עסען. (ישעיה ס"ה).

פון ארץ ישראל אוצר

### פליטים קיין ארץ-ישראל.

פליטים מחרב הלכו אל תעמדו זכרו מרחוק את ד' וירושלם תעלה על לבבכם — איר, אנטרונענע פון שווערד, גייט, איהר זאלט אייך נישט אפשטעלען; דערמאנט פון דערווייטען גיט און ירושלים זאל אויפגיין אויף אייער הארץ. (ירמיה נ"א, נ').

### נישט זיין מער צושאנד און שפאט.

לכו ונבנה את חומת ירושלים ולא נהי עוד לחרפה — לאמיר אויפבויען די מויערען פון ירושלים און מיר וועלען מיר נישט זיין צו שאנד. (נחמי ב', י"ז).

## מאמרי חז"ל

### דאס וואוינען אין ארץ-ישראל.

א איד זאל שטענדיג וואוינען אין ארץ-ישראל, אפילו אין א שטאט, וואו די מערהייט פון דער באפעלקערונג זענען גויים, און ער זאל ניט וואוינען אין די שטעט פון חוץ-לארץ אפילו ווען די מערהייט איינוואוינער זענען אידען, ווייל יעדער וואס וואוינט אין ארץ-ישראל איז גלייך ווי ער וואלט געהאט א גיט, און דער וואס וואוינט אין חוץ-לארץ איז גלייך ווי ער וואלט געדינט עבודה זרה. (כתובות ק"י).

### דאס ליבסטע לאנד.

ארץ-ישראל שהיא חביבה מכל נבראת קודם לכל — ארץ-ישראל איז דאס ליבסטע ביים באשעפער דעריבער, איז עס באשאפען געווארען פריער פאר אלע לענדער. (ספרי).

### די ערשטע לעבעדיג צו ווערען.

די טויטע אין ארץ-ישראל וועלען אין די טעג פון משיח זיין די ערשטע לעבעדיג צו ווערען. (מדרש הגדול).

## די שיינקייט פון בית-המקדש.

ווער עס האָט נישט געזעהן ירושלים אין איהר פראַכט דער האָט אויף זיין גאַנץ לעבען קיין שיינע שטאַט נישט געזעהן. ווער ס'האָט נישט געזעהן ווי דער בית-המקדש איז געשטאַנען אויף זיין פלאַץ דער האָט אין זיין לעבען קיין וואונדערבאַר בנין נישט געזעהן. אַלע טויערען פון בית-המקדש, וואס זענען לכתחילה געמאַכט געווען פון קופער, זענען שפעטער איבערגעמאַכט געוואָרען אויף גאַלד. אַ חוץ די טויערען פון נקנור, ווייל מיט זיי האָט פאַסירט אַ נס: ניקנור האָט באַשטעלט די טויערען אין אַלעקסאַנדריע אין מצרים, אַרויספירענדיג זיי פון דאָרט איז אויפגעשטאַנען אַ שרעקליכער שטורם-ווינד אויף צו דערטרינקען ווערען. האָט מען איין טויער אַריינגעווארפען אין ים — און דער שטורם איז ניט געשטילט געוואָרען, האָט מען געוואַלט דעם אַנדערען אַריינזאָרפען — האָט ניקנור זיך אַנגעהאַנגען אָן טויער און געזאָגט: וואָרפט מיך אַריין מיט איהם אינאיינעם — איז באַלד דער שטורם געשטילט געוואָרען. ניקנור'ן האָט שטאַרק באַנג געטאָן אויף יענעם טויער וואָס איז פאַרלוירען געגאַנגען. ווען מען איז געקומען צום האַפּען פון עכו האָט מען דערזעהן ווי דער אַרויס-געוואָרפענער טויער שווימט אַרויס פון אונטערן שיף. די דאָזיגע פאַר טויערען זיינען געווען אויסגעגאַסען פון איין שטיק קופער, אַן די זון האָט אַנטקעגען זיי געשיינט, האַבען זיי געגלאַנצט ווי גאַלד. ביים טיר פון היכל איז געשטאַנען אַ גאַלדענער ווינשטאַק. איינמאַל האָט מען געדאַרפט אַפּרוימען דעם פלאַץ, האָט מען צונויפגערופען דריי הונדערט כוהנים, זיי זאָלען דעם שווערען ווינשטאַק רירען פון אַרט. דער פרוכת האָט געהאַלטען פּערציג איילען די לענג, צוואַנציג איילען די ברייט און פיער פינגער די ברייט.

אַ פלייט איז געווען אין בית-המקדש נאָך פון משה רבנו'ס צייטען, גלאַט און דין אויסגעשניצט פון רעהר-האַלץ. איינמאַל האָט דער מלך געהייסען, מען זאָל זי באַדעקען מיט גאַלד, האָט זי פאַרלוירען איהר זיס קול. ווען מען האָט דאָס גאַלד צוריק אַראַפּגענומען — איז דאָס קול ווידער געוואָרען זיס ווי פריער.

אַן אַרגעל איז געווען אין בית המקדש מיט צעהן לעכלעך, יעדער לאַך האָט אַרויסגעגעבען צעהן ניגונים — צוואַמען הונדערט לידער. אַ קוואַס איז אַרויסגעגאַנגען פון אונטערן טעמפעל פונ'ם קדשי-הקדשים אין וועלכען די אומריינע פלעגען זיך טובלען ריין צו ווערען. (אגדות חז"ל).

### דער טוי וואָס גיסט אַריין לעבען.

מיום שחרב בית-המקדש, ארץ-ישראל אומללה, כאדם שהוא חולה ואין בו כח לעמוד, כך הארץ אומללה ואין בה כח ליתן את פירותיה, ולעתיד לבוא הקב"ה מוריד טל של תחיה ומחיה — פון דעם טאָג, וואָס דער בית-המקדש איז חרוב געוואָרען איז ארץ-ישראל געוואָרען אומגליקליך, פונקט ווי אַ קראַנקער מענטש וואָס האָט קיין כח נישט זיך צו האַלטען אויף די פיס, אויך די ערד איז געוואָרען אומגליקליך און האָט ניט מער די קראַפט אַרויסצוגעבען איהרע פרוכט. אָבער אין דער צוקונפט ווען די שעה פון דער גאולה וועט שלאָגען, וועט דער אויבערשטער אַרונטערנידערען אַ טוי פון לעבען און די ערד וועט ווידער געזונט ווערען. (פרקי דר' אליעזר).

### טרויער און פרייד.

כל המתאבל על ירושלים זוכה ורואה בשמחתה — דער וואָס טרויערט אויף ירושלים איז זוכה צו זעהן ווי ירושלים פרייט זיך. (תוספתא, סוטה ט"ו).

### ווי אזוי די אַמאָליגע אַראַבער האַבען באַהאַנדעלט די איבערגעבליבענע אידען.

ווען נבוכדנצר האָט פאַרטריבען די אידען קיין בבל הויל-נאַקעטע, די הענד פאַרבונדען אַרונטער און די פיס געשמידט אין אייזערנע קייטען, זענען זיי פאַרבייגעגאַנגען די בני-ישמעאל. האַבען די אידען געבעטען ביי זייערע פאַנגער: טוט מיט אונז אַ חסד און פירט אונז צו אונזרע ברודער, די קינדער פון פעטער ישמעאל. די פאַנגער האַבען דערפיהלט זייער בקשה, זענען ישמעאל'ס קינדער אַרויס אַנטקעגען זיי און געגעבען צום עסען געזאַלצענע הערינג און ברויט מיט זאַלץ-וואַסער. אַז זיי האַבען פאַרענדיגט דאָס עסען האַבען די בני-ישמעאל אַרויסגעטראָגען גרויסע לאַגלען, אויסענווייניג פייכט, פון אויבען שטאַרק פאַרקניפט, און אינעווייניג — אנגעבלאָזען. די פאַרטריבענע אידען פון ארץ-ישראל האַבען פון גרויס דורשט, מיט די ציין געביטען די שנירלעך פון די פאַרקניפטע לאַגלען, קום זיי האַבען זיי געעפענט, אַז דער ווינט אַריין אין די געדערעם און זיי זענען אַנידערגעפאַלען טויט מיט געשוואַלענע בייכער. — רבי יוחנן זאָגט, אַז די מעשה האָט

זיך געטראָפּען מיט אַכציג טויזענד יונגע כוהנים וועלכע האָבען זיך דורכגעריסען יעדער פון זיי מיט אַ גאַלדענעם פּאַנצער און צוגעשלאָגען צו ישמעאל'ס קינדער. (אגדות חז"ל).

### די קלוגשאַפט פון די אַמאָליגע ארץ-ישראל-קינדער.

רבי יהושע בן חנינא איז אַמאָל געקומען אין שטאָט אין א"י האָט ער דאָרט באַגעגענט אַ קליין מיידעלע, פינף יאָר אַלט, שטייט ביי אַ ברונעם און שעפט וואַסער פון ברונעם. זאָגט ער צו איהר: „מיידעלע, אפשר וועסט מיר געבען אַ טרונק וואַסער?" מיט גרויס רעספעקט האָט דאָס מיידעלע דערלאַנגט אַ טרונק פאַר איהם און פאַר זיינע באַגלייטער. ווען ער האָט פאַרענדיגט דאָס טרינקען, זאָגט ער צו איהר: „מיידעלע טייערע, דו האָסט געטאָן „מעשה רבקה" (וועגען רבקה'ן ווערט דערציילט אין חומש אָז זי האָט געגעבען אליעזר'ן און זיינע קעמלען צו טרינקען). דאָס מיידעלע האָט צו איהם אַ ליבען שמייכלעל געטאָן און געזאָגט: אמת! איך האָב טאַקע געטאָן אָזוי ווי רבקה, אָבער דו, רבי, האָסט ניט געטאָן „מעשה אליעזר. (אליעזר האָט דערפאַר געגעבען רבקה'ן שיינע מתנות). (אגדות חז"ל).

### אַ גאַנצע וועלט.

רבי שמעון בן יוחאי האָט געזאָגט: דאָס וואָרט „תבל" ווערט געמיינט ארץ-ישראל. פאַרוואָס ווערט ארץ-ישראל גערופען „וועלט"? ווייל דאָרט איז אַלץ פאַראַן. געווענדליך האָט יעדעס לאַנד ספעציעלע מעלות וואָס אָן אַנדער לאַנד האָט נישט, ארץ-ישראל איז געבענטשט דערמיט וואָס עס האָט אַלע מעלות און גוטסקייטען. וועגען ארץ-ישראל איז געזאָגט געוואָרען „לא תחסר כל בה" — עס פעהלט דאָרט גאַר-נישט, אַלץ איז דאָרט פאַראַן. (ספרי).

### וואָס מען טאָר פון ארץ-ישראל ניט אַרויספירען.

אין מוציאין שמן שרפה ופירות שביעית מהארץ לחוץ-לארץ — פון לאַנד טאָר מען נישט אַרויספירען קיין ברען-אוויל און שמיטה-פרוכטען. (שביעית פרק ד').

### אז מען פארלאזט דאס לאַנד.

א מענטש וואָס פאַרלאָזט ארץ־ישראל איז געגליכען צו איינעם וואָס לאָזט איבער די שוים פון דער מוטער און גייט אַוועק צו אַ פּרעמדע פּרוי. (ירושלמי מועד קטן).

### איבערשטייגט אַלע מצוות.

ר' יהודה בן בתירא. ר' מתיא בן חרש און נאך זענען געגאַנגען קיין חוץ־לארץ, צוקומענדיג צום אָרט פּלטום, האָבען זיי זיך דערמאַנט אין ארץ־ישראל, האָבען זיי אַרונטערגעלאָזט די אויגען, צעריסען די קליידער און געוויינט און זיי האָבען זיך צוריקגעקערט קיין ארץ ישראל. צוריקקומענדיג האָבען זיי געזאָגט: דאָס וואוינען אין ארץ־ישראל איז גלייך געגען אַלע מצוות פון דער תורה. (ספרי).

### די עליה קיין א"י דאַרף זיין אַן אידיאַלע.

„מפני מה אין חמי טבריה בירושלים, כדי שלא יאמרו עולי רגלים, אלמלי לא עלינו אלא כדי לרחוץ בחמי טבריה דינו, ונמצא עליתם שלא לשמה.“ פאַרוואָס געפינען זיך ניט די זעלבע וואָסערען וואָס אין טבריה אויך אין ירושלים? כדי די עולי רגל זאָלען ניט זאָגען: ווען מיר וואָלטען עולה געווען קיין ירושלים בלויז דערפאַר אַליין אום זיך צו באַדען אין די חמי טבריה וואָלט שוין אויך ווערט געווען; וואָלט דאָך ממילא אויסגעקומען אַז די עליה זייערע איז געווען שלא לשמה. (חז"ל).

### פאַרוואָס די תורה איז נישט געגעבען געוואָרען אין א"י.

די תורה איז געגעבען געוואָרען אין דער מדבר און נישט אין ארץ־ישראל, כדי די אומות העולם זאָלען נישט האָבען קיין תירוץ און זאָגען אַז דערפאַר האָבען זיי זיך אַנטזאָגט אַנצונעמען די תורה, ווייל עס איז דאָך געווען אין אַ פרעמד לאַנד. האָט מען דעריבער געגעבען די תורה אין מדבר אויף אַ הפקר־אַרט אויף אַ פרייען פּלאַץ, און ווער עס האָט נאָר געוואָלט האָט געהאַט די מעגלעכקייט אַנצונעמען די תורה. (מכילתא).

### אז מען רעדט ניט קיין שלעכטס אויף'ן לאַנד.

סנהריב, דער קעניג פון אשור האָט געפירט קריג געגען יהודה און באַלאַגערט ירושלים, דאָך האָט ער זוכה געווען, אַז עזרא הסופר זאל איהם אַנרופען „אנספר רבא יקירי“ — דער וויכטיגער טייערער הערשער, דאָס אַלץ איז געווען דערפאַר ווייל ער האָט ניט גערעדט קיין שלעכטס אויף ארץ-ישראל, (סנהדרין צ"ד).

### די פרוכטען פון ארץ-ישראל..

די ארץ-ישראל פרוכטען זענען די לייכסטע צו פאַרזייען, (ספרי).

### דאָס לאַנד איז מגין.

ווער עס וואוינט אין ארץ ישראל, איז דאָס לאַנד מכפר אויף זיינע זינד, (רבי עקיבא).

### זייערע שיחות-חולין.

אפילו שיחת חולין של בני ארץ-ישראל צריכה תלמוד — אפילו די געווענדליכע, פראַסטע רייד פון די ארץ-ישראל געלערנטע, האָבען אַ הויכע באַדייטונג, (ויקרא רבה).

### די טויב און דאָס אידישע פאַלק.

כשם שהיונה שבה אל התיבה, כך ישראל עתידים לשוב לארצם מן הגלות — פונקט ווי די טויב האָט זיך אין די צייטען פון נח צוריקגעקערט צו דער תיבה, אַזוי אויך וועלען אידען צוריקקערען צו זייער בעסט און קומען אין לאַנד ישראל, (מדרש אגדה, פ' נח).

### די אַמאָליגע עולי רגל.

דריי מאַל אין יאָר פלעגען אידען גיין קיין ירושלים אויף יום-טוב; פסח, שבועות, סוכות. זיי פלעגען פאַרלאָזען די הייזער און גיין מיט דער גאַנצער פאַמיליע און עס האָט קיינמאָל נישט פאַסירט אַז



די עולי רגל זאלען ליידען שאַדען. איינמאַל, האָט איינער, אַוועקגייענדיג קיין ירושלים, פאַרגעסען צו פאַרלשליסען דאָס הויז. צוריקקומענדיג נאָך יום־טוב, האָט ער געזעהן ווי אַ שלאַנג הענגט אויף די רינגען און היט די שטוב.

צוויי ברודער, גבירים, זענען געווען אין אשקלון און נעבען זיי האָבען געוואוינט שלעכטע שכנים גויים, וועלכע האָבען געוואָרט אויף דער צייט, ווען די ברידער וועלען גיין עולה זיין — וועלען זיי אַריין אין הויז און צונעמען דאָס גאַנצע האָב און גוטס, זענען געקומען מלאכים אין געשטאַלט פון די ברידער און די גאַנצע צייט זיך אַרומגעדרייט אין הויז. צוריקקומענדיג, האָבען די ברידער געבראַכט פאַר די שכנים מתנות פון ירושלים. פרעגען יענע: וואו זענט איהר דען געווען? אין ירושלים אויף יום־טוב. — ווען זענט איהר אַוועק און ווען צוריק־געקומען? — דעם און דעם טאַג. — וועמען האָט איהר געלאָזען אין הויז? — קיינעם נישט. האָבען די גויים פאַרשטאַנען, אַז דאָ האָט פאַסירט אַ נס און געזאַגט: געלויבט איז דער אידישער גיט וואָס פאַרלאָזט זיי קיינמאַל נישט. (אגדות חז"ל).

### דאָס הייליגסטע לאַנד.

ארץ־ישראל מקודשת מכל הארצות (כלים פרק א') — ארץ ישראל איז הייליגסטע, דאָס ריינסטע און אידיאַלסטע לאַנד. (שנה, כלים פרק א').

### ניין מאָס חכמה.

צעהן מאָס חכמה איז אַראָפּגעקומען אויף דער וועלט, ניין מאָס האָט גענומען ארץ־ישראל און איין מאָל די גאַנצע וועלט. (קדושין מ"ט).

### עס קומט אָן מיט יסורים.

דריי זאַכען זענען אידען געגעבען געוואָרען דורך יסורים — די תורה, עולם־הבא און ארץ־ישראל. (ברכות ה').

### באַליבט ביי אַלע פעלקער.

הרי ארץ־ישראל חביבין על אומות העולם — די בערג פון ארץ־ישראל זענען באַליבט ביי אַלע פעלקער פון דער וועלט. (חולין פ').

### געזיכערטע עולם-הבא.

ווער עס וואוינט אין ארץ-ישראל, זאגט קריאת-שמע אינדערפרי און אין צווענד און רעדט לשון-קודש, איז ער זיכער אז ער וועט האבען עולם-הבא. (ירושלמי שבת).

### גלגול-מחילות.

ר' סימאי זאגט: דער רבונן של עולם וועט פאר די מתים לעכערען די ערד און זיי וועלען זיך קייקלען, צוקומענדיג צו ארץ-ישראל וועלען זיי צודיק באקומען זייערע נשמות און לעבעדיג ווערען. (ירושלמי כלאים ט').

### ווען אפילו זכות אבות קאן נישט באשטיין.

ווער עס פארלאזט ארץ-ישראל און פארט קיין חוץ-לארץ, מעג ער אפילו האבען זכות אבות, קאן עס איהם נישט באשטיין. (ב"ב צ"א).

### ווער איז א בן עולם-הבא?

רבי מאיר זאגט: דער וואס וואוינט אין ארץ-ישראל לייענט קריאת-שמע אינדערפרי און ביינאכט און רעדט לשון-קודש, דער איז א בן עולם-הבא. (חז"ל).

### ניט פאר פרעמדע.

„הארץ לא תתן כוחה לזרים“ — די ערד פון ארץ-ישראל וועט ניט געבען איהר קראפט פאר פרעמדע. (תורת-כוהנים).

### ביידע ירושלים'ס.

רבי יוחנן האט געזאגט: השם יתברך האט געשוואוירען: איך וועל ניט פריער אריינקומען אין „ירושלים של מעלה“ (העכערען ירושלים). ביז איך וועל נישט צוערשט אריינקומען אין דער „ירושלים של מטה“ (אונטערשטען ירושלים). (תענית ח).

## דאָס גלוסטיגע לאַנד.

„ארץ חמדה? מפני שחמדוהו אבות העולם“ — פאָרוואָס ווערט דאָס לאַנד אָנגערופען דאָס „גלוסטיגע לאַנד“? ווייל די וועלט־טאַטעס האָבען געגלוסט דערנאָך. (מדרש תנחומא).

## ראַטעווען קען מען זיך נאָר אין ארץ־ישראל.

רבי היא צוה לדורו: כשתשמעו שעמד עליך מלך עו פנים לא תשבו שם. אמרו לו: מרי, להיכן נבצל? אמר להם: לגליל העליון. — רבי היא האָט אָנגעזאָגט צו די מענטשען פון זיין צייט, אויב איהר וועט הערען אָז עס איז אויפגעשטאַנען אַ מחוצפֿדיגער קעניג, זאָלט איהר ניט בלייבען אין זיין לאַנד. האָבען זיי איהם געפרעגט: האָר, וואוֹאָהיין זאָלען מיר זיך ראַטעווען? האָט ער זיי געזאָגט: צום גליל העליון, צום אויבערשטען גליל. (לקח טוב פ' בלק).

## אַז מען לייגט צו אַ האַנד געשעהען ניסים.

רבי חנינא בן־דוסא האָט געזאָגט: אַלע מענטשען פון מיין שטאָט ברענגען נדבות קיין ירושלים און איך גאַרנישט? איז ער אַוועק אין דער מדבר, האָט דאָרט געזעהן אַ גרויסען, שווערען שטיין, האָט דעם שטיין שוין אַרומגעהאַקט און אַרומגעפּוצט און אַ נדר געטאָן צו ברענגען דעם שטיין קיין ירושלים. ער האָט געפרופּט אויפצוהויבען דעם שטיין אָבער עס איז פאַר איהם געווען צו שווער איהם צו רירען פּוֹן אַרט. פּונדערווייטענס האָט ער געזעהן אַ גרופּע אַרבייטער. האָט ער זיך געווענדעט צו זיי, זיי זאָלען איהם העלפען. די אַרבייטער האָבען פאַרלאָנגט פינף גילדען פאַר דער אַרבייט. רבי חנינא האָט אָבער נישט געהאַט קיין געלד. גיט האָט צוגעזעהן זיין צער און געשיקט פינף מלאכים פאַרשטעלט אַלס מענטשען. האָבען די מענטשען געזאָגט צו איהם: מיר וועלען דיר העלפען ברענגען דעם שטיין קיין ירושלים. נאָר מיט'ן תנאי דו זאָלסט צולייגען דיין האַנד צום שטיין. פּלוצים, כּהרף־עין און זי זענען אַלע געווען אין ירושלים. עס איז געקומען צום באַצאָלען האָט רבי חנינא נישט געהאַט. איז ער אַריין אין לשכת הגזית און דערציילט וואָס מיט איהם האָט פאַסירט. דאָרט האָט מען איהם געזאָגט: מלאכים האָבען געברענגט דעם שטיין קיין ירושלים. (מדרש).

### ארץ-ישראל — אָדער אַ גט.

אויב א פרוי וויל פֿאַרען קיין ארץ-ישראל און דער מאַן וויל נישט, קען די פרוי איהם צווינגען זי צו גט'ן און ער איז מחויב איהר אויסצוצאלען די כתובה. (כתובות קי.).

---

### זייער כוונה.

„אותן ששאלו שלוח המרגלים לא נתכוונו אלא לבושתא של ארץ-ישראל“ — די וואָס האָבען פֿאַרלאַנגט מען זאָל שיקען מרגלים, האָבען זיך מתכוון צו באַליידיגען ארץ-ישראל. (סוטה לב.).

---

### הויז און גאַס.

ארץ-ישראל נקראת בית, שאר ארצות — חוצות. ארץ ישראל ווערט אָנגערופען אַ הויז, אַנדערע לענדער ווערען אָנגערופען גאַסען. (מדרש שוחר-טוב.).

---

### די חכמה האָט נישט קיין גלייכען.

אין תורה כתורת ארץ-ישראל ואין חכמה כחכמת ארץ-ישראל — נישטאָ אַזאָ תורה ווי די תורה פון ארץ-ישראל, און נישטאָ אַזאָ חכמה ווי די ארץ-ישראל'דיגע חכמה. (תורת-כוהנים).

---

### פֿאַרוואָס זיי זענען די ערשטע פֿאַרטריבען געוואָרען.

די חו"ל זאָגען אַז דעריבער זענען די צוויי מיט אַ האַלב שבטים ראובן, גד און די העלפט פון שבט מנשה די ערשטע געווען פֿאַרטריבען צו ווערען אין גלות, ווייל זענענדיג רייך און ליב האָבענדיג געלד האָבען זיי ניט געהאַט קיין חשק צו פֿאַרלאָזען חוץ-לאַרץ און קומען קיין ארץ-ישראל. (חו"ל).

---

### זייער שטראַף.

אבימלך מיט זיינע צוויי זין זענען באַשטראַפט געוואָרען ווייל זיי זענען אַרויסגעפֿאַרען פון ארץ-ישראל קיין חוץ-לאַרץ. (מדרש).

### ווען מען מען הייסען שרייבען אום שבת.

הלוקח בית בארץ-ישראל, כותבין עליו אוני אפילו בשבת — אז איינער קויפט אַ הויז אין ארץ-ישראל, מעג מען הייסען שרייבען דעם קויף-טרעקטאט אפילו אום שבת. (חז"ל).

### אַ לייכטורם.

רבי הושעיא האָט געזאָגט: ירושלים איז פאַרבערייטעט צו זיין אַ לייכטורם פאַר אַלע פעלקער פון דער וועלט וואָס וועלען שטרומען צו איהר ליכט. (מדרש).

### קליין, און דאָך ליב.

אמר הקב"ה: „חביבה עלי כת קטנה בארץ-ישראל מסנהדרין שבחוף-לארץ“ — השי"ת האָט געזאָגט: עס איז מיר ליבער אַ קליינע גרופע אין ארץ-ישראל ווי די סנהדרין פון חוף-לארץ. (חז"ל).

### מדבריות און פאַלאַצען.

עס איז בעסער צו וואוינען אין די וויסטע פלעצער, אין די מדבריות פון ארץ ישראל איידער צו וואוינען אין פאַלאַצען אין חוף-לארץ. (חז"ל).

### דאָרט וואו אַלע אידען ווערען חברים.

אויף דעם פסוק: „עיר שחבורה לה יחדיו“, זאָגען די חז"ל — עיר שעושה כל ישראל חברים. ירושלים איז אַזאַ שטאָט וואָס פאַרבינדט אַלע אידען אַלס חברים. (חז"ל).

### אַז מען וואוינט אין ארץ-ישראל.

עס שטייט אין פסוק: „ו י ש ב ת ם בה ושמרתם לעשות את כל החוקים“. ווער עס וואוינט אין ארץ-ישראל וועגט עס אַזוי פיל ווי דאָס האַלטען אַלע מצוות פון דער תורה. (ספרי, ראה).

### דער כבוש הארץ איז דוחה שבת.

„כשם שמילה דוחה את השבת. כך כיבושה של ארץ-ישראל דוחה את השבת“ — פונקט ווי דאס דורכפירען אַ ברית ווערט נישט געשטערט דורך דעם שבת. אזוי אויך ווערט דער שבת נישט פאַרשוועכט דעמאָלט ווען עס האַנדעלט זיך איינצונעמען ארץ ישראל. (חז"ל).

### אַ דאָפעלטער כת.

„העולה מבבל לארץ-ישראל כוחו נכפל“, דער וואָס איז עולה פון בבל קיין ארץ-ישראל ווערט זיין קראַפט געדאָפעלט. (חז"ל).

### ווען יעקב באַנוצט די שווערד.

אין מדרש רבה אייף פ' וישלח געפינט זיך פאַלגענדע אינטע-  
רעסאַנטע שטעלע: „לא היה יעקב אבינו רוצה שיעשו בניו אותו המעשה (מעשה שכם) וכיון שעשו בניו אותו מעשה אמר: מה אני מניח את בני ליפול ביד אומות העולם? מה עשה. נטל חרבו וקשתו ועמד לו על פתחה של שכם ואמר: אם יבואו אומות העולם להזדווג להם לבני אני נלחם כנגדן“.

יעקב אבינו האָט נישט געוואָלט אָז זיינע קינדער זאָלען טאָן די דאָזיגע טאַט, נאָר זעענדיג אָז די קינדער האָבען די טאַט שוין אָפֿ-געטאָן האָט ער געזאָגט: „זאל איך לאָזען אָז מיינע קינדער זאָלען אַרײַנפאַלען אין גוײַאישע הענד?“ וואָס האָט ער געטאָן? ער האָט גענומען זיין שווערד און בויגען און זיך אוועקגעזעצט פאַרן טויער פון שכם און געזאָגט: אויב די אומות העולם וועלען זיך אָנטגעגען שטעלען געגען מיינע קינדער, וועל איך קעמפען געגען זיי. (מדרש פ' וישלח).

### ארץ-ישראל און דאָס פאַלק ישראל.

פאַראַן אַ מדרש: רבי שמעון בן-יוחאי האָט אזוי געזאָגט: פונקט ווי גאַט איז אַרומגעגאַנגען מיט דער תורה צווישען אַלע פעלקער פון דער וועלט און זיי פאַרגעלייגט אָז זיי זאָלען אָננעמען די תורה און עס האָט זיך נישט געפונען קיין איין פאַלק וואָס זאָלען זיין ראוי מקבל צו זיין די תורה נאָר דאָס אידישעפאַלק, אזוי איז גאַט אַרומ-

געגאנגען צווישען אלע לענדער פון דער וועלט און האט נישט געפונען קיין איינציג לאַנד וואָס זאָל זיין אזוי צוגעפאַסט פאַר'ן פּאַלק ישראל ווי נאָר דאָס לאַנד ישראל. (מדרש).

### א קינדערישע חכמה.

אין „מדרש איכה“ ווערט דערציילט פאָלגענדע שאַרפּוויניגע חכמה פון אַ אידיש קינד אין ירושלים: דער תנא רבי יהושע איז געגאנגען שפּאַצירען, האָט ער באַגעגענט אַ קינד וואָס האָט געהאַלטען אין דער האַנד אַ פאַרדעקטע כלי. פּרעגט דער תנא דאָס קינד: „וואָס טראַגסטו אין דער פאַרדעקטער כלי?“ נישט טראַכטענדיג האָט דאָס קינד אויפ'ן אָרט איהם געענפערט: ווען די מאַמע וואָלט געוואָלט אַן די פאַרבייגייער זאָלען וויסען וואָס איך טראַג, וואָלט זי מיר נישט געגעבען צו טראַגען אַ כלי וואָס זאָל זיין פאַרדעקט. (מדרש).

### די שיינקייט פון ירושלים.

„עשרה קבים יופי ירדו לעולם, תשעה נטלה ירושלים ואחד כל העולם כולו.“ צעהן מעסטלעך שיינקייט איז אַראַפּגעקומען אויף דער וועלט. ניין חלקים האָט צוגענומען ירושלים און איין חלק די גאַנצע וועלט. (קידושין מ"ט).

### חורבן און אויפבויע.

ווער עס גלוסט צו וואוינען אין ארץ-ישראל ווען ס'איז וויסט, וועט זוכה זיין דאָרט צו וואוינען ווען עס וועט אויפגעבויט ווערען. (מדרש).

### געקושט די שטיינער.

ר' אבא מנשק כּיפּי דאַרץ-ישראל (כתובות ק"ב) ר אבא האָט געקושט די שטיינער פון ארץ-ישראל.

### אחדות פירט צו גאולה.

נעשו בני ישראל אגודה אחת, התקינו עצמם לגאולה (מדרש).  
 אויב אידען וועלען זיך פאראייניגען און ווערען איין בונד, דאן  
 קאנען זיי זיך גרייטען צו דער גאולה. (מדרש).

### ווען מען מעג מחלל שבת זיין.

אין עירובין מ"ה ווערט געזאגט: „גויים שצרו על עירות ישראל  
 — באו על עסקי נפשות יוצאים עליהם בכלי זינם ומחללים עליהם  
 את השבת.“ אז פעלקער האבען באַלאַגערט אידישע שטעט און עס  
 האַנדעלט זיך וועגען נפשות, זאל מען זיי אַנטקעגען גיין מיט וואַפען  
 און מען מעג וועגען דעם מחלל שבת זיין. (עירובין מ"ה).

### דער שיינער מנהג אין אַמאָליגען ארץ-ישראל.

אין דער גמרא ווערט דערציילט אין נאָמען פון רבי שמעון בן  
 גמליאל אז אין ארץ-ישראל פלעגט מען זיך נוהג זיין, אז דעם פופֿ-  
 צענטען טאָג אין אב האָבען אַלע מיידלעך זיך אָנגעטאָן אין ווייסע  
 קליידלעך. די אַרימע מיידלעך האָבען זיך אויסגעבאַרגט קליידער פון  
 די רייכע, און די רייכע האָבען זיך איינגעקויפט נייע. די קליידער האָבען  
 געמוזט פריש געוואָשען ווערען, כדי מען זאל נישט דערקענען קיין  
 אונטערשייד פון געבאַרגטע און די געקויפטע און אזוי אַרום נישט  
 פאַרשעמען די אַרימע מיידלעך. דעמאָלט זענען די מיידלעך אַרויס אין  
 די וויין גערטענער און געשריגען: בחור, שאַ עיניך! בחור, הויב אויף  
 דיינע אויגען און קוק וואָס די וועהלסט דיר אויס. לייג נישט קיין אַכט  
 אויף אויסערליכע שיינקייט, ווייל „שקר החן והבל היופי“ — ווייל חן  
 איז פאַלש און אונזיניג איז שיינקייט, „אשה יראת ד' היא תתהלל“ —  
 נאָר אַ גיטס־פורכטיגע פרוי איז ווערט געלויבט צו ווערען. (גמרא).

### דאָס ליבע לאַנד און פּאַלק.

גיט האָט געזאָגט: איך וועל צוזאַמענעמען די קינדער פון ישראל  
 וועלכע זענען מיר אַזוי ליב און טייער און וועל זיי ברענגען אין דעם  
 לאַנד אַריין וואָס איז מיר אַזוי ליב און טייער. (א"י). (מדרש).



### די איבערטראַגונג פון די גייסטיגע צענטערען.

עתידיים בתי כנסיות ובתי מדרשות שבחוץ לארץ שיקבעו בארץ ישראל אלע אידישע גייסטיגע צענטערען פון גלות וועלען אַריבער-געטראַגען ווערען אינ'ם הייליגען לאַנד. (חז"ל).

### מען טאָר נישט רעדען קיין שלעכטס וועגען ירושלים.

די חז"ל דערציילען: „מעשה באדם אחד שהיה קורא הודע ירושלים את תועבותיה“ — עס האָט אַמאָל געטראַפען מיט איין מאָן וואָס האָט פאַרגעלייענט פאַר'ן עולם די פסוקים אין וועלכע עס ווערט אויסגע-רעכענט די אומוירדיקייטען פון ירושלים און ער האָט דאָס ספּעציעל באַטאַנט. האָט איהם רבי אליעזר געזאָגט: „עד שאתה בודק בתועבות ירושלים, צא ובדוק בתועבות אמך“ — איידער דו גייסט נאָכפאַרשען די אומוירדיקייטען פון ירושלים, גיי ליבערשט און פאַרש נאָך די אומוירדיקייטען פון דיין אייגענער מוטער. „בדקו אחריו ומצאו בו שמץ פסול“ — מען האָט טאַקע אויסגעפאַרשט וועגען איהם און עס האָט זיך אַרויסגעוויזען, אַז ער איז ניט אינגאַנצען אין אַרדנונג. (מגילה כה.).

### פאַרוואָס עמרי האָט זוכה געווען צו דער קרוין.

דער קעניג עמרי האָט זוכה געווען צו דער קרוין פון קעניגרייך, ווייל דורך איהם איז דער שטח פון ארץ-ישראל פאַרגרעסערט געוואָרען. (חז"ל).

### אַז מען פאַרזוימט צו קומען קיין ארץ-ישראל.

אויף דעם פסוק „קום עלה בית-אל ושב שם“ — גיי קיין ארץ-ישראל און זיך דאַרט, ווערט געבראַכט אין מדרש: השי"ת האָט געזאָגט צו יעקב'ן: „לפי שאחרת בדרך נענשת“, ווייל דו האַסט פאַרשפּעטיגט, אַפּשטעלענדיג זיך אויף'ן וועג און זיך פאַרזוימט צו קומען וואָס שנעלער אין דיין לאַנד, איז אויף דיר נגזר געוואָרען די שטראַף מיט דינה'ן. אין דיין אייגענער היים, אין ארץ-ישראל וואָלט מיט דיר אַזעלכעס נישט פאַסירט. (מדרש תנחומא).

### ווען אידען וואָלטען זוכה געווען.

אלו זכו ישראל לשלשה ימים היו נכנסין לארץ. — ווען אידען וואָלטען זוכה געווען און ווערט געווען, וואָלטען זיי אין דריי טעג נאָך משה'ס ארונטערקומען פון הימעל מיט דער תורה גלייך אַרײַן קיין ארץ ישראל. (ספרי, פ' בהעלותך).

### די אונפרוכטבאַרע ביימער.

עתידין כל אילני־סרק שבארץ־ישראל שיטענו פירות (סוף כתובות) — צוליב דעם קדושה פון ארץ־ישראל וועלען אפילו די אילני־סרק, די אונפרוכטבאַרע ביימער זיין פרוכטבאַר. (חז"ל).

### ווען אידען קענען זיין זיכער.

„ושבכם לבטח בארצכם.“ נאָר אין אייער אייגען לאַנד קענט איהר זיין רואיג און זיכער, דאָגעגען אין אַנאַנדער לאַנד וועט איהר תמיד זיין אונרואיג און נישט זיכער. (ילקוט שמעוני).

### אַ לייכט־טורם.

אמר ר' הושעיא: עתידה ירושלים להעשות פנס לאומות העולם והם מהלכים לאורה (פסיקתא). האָט ר' הושעיא געזאָגט: ירושלים איז פאַרבערייט צו ווערען אַ לייכטענדער פאַקעל פאַר אַלע פעלקער פון דער וועלט וועלכע וועלען נאָכגיין איהר ליכט (פסיקתא).

### אַ ביסעל רואיקייט אין אייגענעם לאַנד.

ווען אידען זענען אַריינגעקומען קיין א"י האָבען זיי געזאָגט: „טוב מלא כף נחת בארץ הזאת ממלא חפנים בעבר הירדן“ — עס איז בעסער איין הויפען רואיקייט אין דעם דאָזיגען לאַנד, איידער פולע צוויי הויפענס אויף דער צווייטער זייט ירדן. (ויקרא רבה פ"ג).

### דאָרט וואו דער מבול האָט קיין שליטה נישט געהאַט.

דער מבול האָט אַרומגענומען די גאַנצע וועלט אַ חוץ די ערד פון ארץ־ישראל. (זבחים קי"ג).

### זיך געוואלגערט אין שטויב.

רבי חיא בר גמדה האט זיך געוואלגערט אינ'ם שטויב פון הייליגען לאַנד און זיך געקוילערט אויף דעם זאָמד פון'ם לאַנד פון די אבות. (חז"ל).

### מיינס צו מיינע.

אויף דעם פסוק: „זאת הארץ אשר תפול לכם לנחלה (במדבר) זאָגען די חז"ל: השי"ת האט געזאָגט: דאָס לאַנד איז מיינס. די אידען זענען אויך מיינ; איז דאָס בעסטע איך זאָל אַוועקגעבען מיינס צו מיינע. (מדרש).

### דער לעבעדיגער קוואַל.

עס שטייט: „באר מים חיים“ — אַ קוואַל לעבעדיגע וואַסער — דאָס מיינט מען די תורה פון ארץ־ישראל. (ילקוט שמעוני).

### דער טאַל פון די ווייט־זעהער.

עס שטייט „גיא חזיון“ (ישעיה כ"ב) דאָס מיינט מען אַ טאַל וואָס אַלע ווייט־זעהער קומען פון דאָרט. (מדרש).

### מען דאַרף ניט זוכען אין דער פרעמד קיין גליקען.

עס ווערט דערציילט: אַ תלמיד פון רבי שמעון בן־יוחאי איז אַוועק קיין חוץ־לארץ און איז פון דאָרט צוריקגעקומען אַנגעלאָדען מיט אַסך רייכקייט. ווען די אַנדערע תלמידים פון רבי שמעון האָבען געזעהן ווי ווייט זייער חבר האָט באַגליקט האָבען זיי אויך געוואַלט פאַרען קיין אויסלאַנד. האָט רבי שמעון זיי אַרויסגעפירט אין טאַל פון מירון און מתפלל געווען און דער פלאַץ איז אַנגעפילט געוואָרען מיט גאַלדענע מטבעות. רבי שמעון האָט דערמיט געוואַלט אַנדייטען. אַז מען דאַרף נישט גיין אין דער פרעמד זוכען גליקען, נאָר אין ארץ־ישראל אַליין איז פאַראַן די ברכה פאַר אידען. (מעשה).

### ערד, ערד, באהאלט דייע פירות...

די חז"ל דערציילען: רבי יהושע בן לוי האט אמאָל געזעהן ווי אסך וויינטרויבען וואקסען אין די גערטנער פון ארץ-ישראל, דעמאלט ווען דאָס לאַנד איז געווען פאַרלאָזט פון אידען. און ער האָט אויס-געשריגען מיט גרויס האַרץ-ווייטאָג „ארץ, ארץ, הכניסי פירותיך! למי את מוציאה פירותיך? לערביים הללו שעמדו עלינו“ — ערד, ערד, באַהאַלט דייע פירות, פאַר וועמען גיבסטו אַרויס דיין פרוכט, פאַר די דאָזיגע אַראַבער וואָס שטעלען זיך אַנטקעגען אונז און שטערען אונז אויפצובויען אונזער היימלאַנד? (כתובות קי"ב).

### אַז מען פאַרשווייגט איינמאַל ארץ-ישראל.

אז משה רבנו האָט געהערט אַז עס איז נגזר געוואָרען ער זאל שטאַרבען אין מדבר, האָט ער זיך אויסגעטענה'ט מיט'ן רבונו של עולם און געזאָגט: מאריה דעלמא כולא — האָר פון דער גאַנצער וועלט — פאַר וואָס האָבען יוסף'ס ביינער יאָ די זכיה באַגראַבען צו ווערען אין ארץ-ישראל און אויף מיר איז אויסגעגאַסען געוואָרען אַזאָ שווערער גורדין נישט אַריינצוקומען אַהין?

— „כך עלתה מלפני“ — האָט דער רבונו של עולם איהם געענ-פערט. אזוי וועט עס זיין און נישט אַנדערש. ווען יוסף איז געווען פאַרוואַגעלט אין דער פרעמד און מ'האַט איהם געפרעגט פון וואָס ער שטאַמט, האָט ער זיך נישט געשעמט מיט זיין לאַנד און געזאָגט קלאָר „מען האָט מיך אַוועק געגנב'ט פון אידישען לאַנד“ — דערפאַר האָט יוסף טאַקע זוכה געווען און איז געקומען צו קבורה אין אידישען לאַנד. אַבער דו, משה, ווען ביזט געווען אין מדין און דו האָסט געהערט ווי די דאָרטיגע טעכטער האָבען זיך אויסגעדריקט וועגען דיר „אַן עגיפטער האָט אונז געראַטעוועט פון דעם פאַסטוכ'ס הענד“, האָסטו פאַרשוויגען די אַפשאַמונג פון דיין לאַנד, דעריבער איז אויף דיר נגזר געוואָרען גיט צו קענען נקבר ווערען אין אידישען לאַנד. (חז"ל).

### ווען זענען אידען אַ פאַלק.

„מי כעמך ישראל גוי אחד ב א ר ץ“ ווען איז דיין פאַלק ישראל אַ פאַלק? נאָר אין ארץ-ישראל. (רבי שמעון בן יוחאי).

## דעפענסיווע.

„בשעת חירום טוב שבמצרים הרוג“ (מדרש).

## ביים לעבען אָדער נאַכ'ן טויט.

אין מדרש ווערט דערציילט: עולא איז אַוועק פון ארץ ישראל קיין בבל און האָט זיך דאָרט באַזעצט. ווען עס איז געקומען די צייט פון זיין פטירה האָט ער אָנגעהויבען שטאַרק צו וויינען. האָט מען איהם געפרעגט: „וואָס וויינסטו? מיר וועלען דייך קערפער צוריק אַריבערפירען קיין ארץ־ישראל“. דעררוף האָט עולא געענפערט: וואָס קומט מיר אַרויס דערפון? איך פאַרליר דאָך דעם פערל מיינעם אין אַ אומריין לאַנד! עס איז אַ געוואָלדיגער אונטערשיד ווען מען גיט צוריק די נשמה אין דער מוטער'ס שויס, צו אין דער שויס פון אַ ווילד־פרעמדע“.

ווען מען האָט ר' אלעזר'ן מודיע געווען אַז „ארונו בא“ אַז מען האָט געברענגט עולא'ס ארון קיין ארץ־ישראל, האָט ער אַ זאָג געטאָן: „עס איז אַ גאָר גרויסער חילוק צו די הייליגע ערד נעמט אויף דעם מענטש ביי זיין לעבען, צי ערשט נאָך זיין טויט.“ (מדרש).

## די אידישע גאולה קומט ביסלעכווייז.

אין ירושלמי ווערט דערציילט: ר' חייא און ר' שמעון בן רבי זענען געגאַנגען אויפ'ן וועג פרימאַרגען־צייט און זיי האָבען געזעהן ווי דאָס ליכט פון מאַרגענשטערען הויבט אָן אַרויסשיינען. האָט ר' חייא געזאָגט צו ר' שמעון'ען. פונקט אויף אַזאָ אופן ווערט אויפ־שפראַצען די גאולה פון פאַלק ישראל. צוערשט וועט זי קומען ביסל־לעכווייז, ביסלעכווייז און וואָס מעהר וועט זי גרעסער און ליכטיגער ווערען, אַזוי בהדרגה־ווייז איז אויך פאַרגעקומען אין פרס. די גאולה האָט זיך אָנגעהויבען מיט „ויקח המן את הלבוש ואת הסוס“, דערנאָך איז פאַרגעקומען דער אַקט „ומרדכי יצא מלפני המלך“, און ערשט שפעטער — „ליהודים היתה אורה“ כך היא גאולתן של ישראל — אַזוי וועט קומען די אידישע גאולה. (ירושלמי).

## שכינה און ארץ-ישראל.

ר' יוסי בר חלפתא האָט געזאָגט צו זיין זוהן: „בני, אתה מבקש לראות את השכינה בעולם הזה, עסוק בתורה בארץ ישראל.“ מיין קינד, אויב דו ווילסט זעהן די שכינה אויף דער וועלט, זאָלסט לערנען תורה אין ארץ ישראל. (מדרש שוחר-טוב ק"ה).

## „הזאת נעמי“?

ווען נעמי איז צוריקגעקומען קיין „בית לחם“ האָט די גאַנצע שטאָט געפרעגט מיט פאַרוואַנדערונג: „הזאת נעמי“? — איז דאָס די זעלבע אַריסטאָקראַטישע נעמי, וועלכע איז אַוועק פון ארץ-ישראל קיין חוץ-לארץ „שרגילה לצאת בצבים ופרדים, מה עלתה לה“? איז דאָס די וועלכע איז געווען געוואוינט אַרומצופאַרען אין די שענסטע קאַרעטען געשפּאַנט מיט מויל-אייזען, וואָס האָט זי דאָרט אויסגעטאַן אין חוץ לארץ? (בבא בתרא צ"ב, רש"י).

## דער מצב נאָכ'ן חורבן בית-המקדש.

ר' פנחס בן יאיר זאָגט: זינט דער בית-המקדש איז חרוב געוואָרען גייען די געלערענטע מענטשען אַרום פאַרשעמט און די אַריסטאָקראַטען מיט אַראַפּגעלאָזטע קעפּ. די איידעלע לייט זענען דערנידעריגט געוואָרען די נידעריגע פאַרשוויגען זענען געוואָרען דאָס אויבערשטע פון שטויסעל. עס איז ניט פאַראַן קיינער צו וועמען מען קען זיך ווענדען, קיינעם אינטערעסירט גאַרנישט, קיינער קוקט זיך נישט אום: „אין לבו להשען אלא על אבינו שבשמים“ — עס איז זיך נישטאָ אויף וועמען אַנצולענען נאָר אויך אונזער פּאָטער אין הימעל אַליין. (סנהדרין פ' תלך).

## אַהן מזל ברכה.

נכסי דחוץ-לארץ אין להם מזל ברכה — די רייכטימער און גוטער וואָס אַ איד דערווערבט אין פרעמדע לענדער האָט ניט קיין מזל-ברכה. (חז"ל).

### די תורה און ארץ-ישראל.

א קעניג האט געהאט א זון וועמען ער האט געוואלט אוועקגעבען א חלק פון זיין פארמעגען, האט ער זיך געטראכט: אויב איך זיל עס איהם שוין אויפ'ן מאמענט געבען, וועט ער נישט וויסען ווי איין און ווי אויס, ווייל ער איז נאכנישט דערצויגען און נישט געהעריג אנטוויקעלט, זאל ער זיך פריהער אויסלערנען שרייבען און רעכענען, זאל ער צוערשט האבען די געהעריגע ידיעות וועגען הויזות העולם, ערשט דעמאלט וועל איך איהם קענען אנטרויען מיינע גיטער. דאס זעלבע האט ג'ט געזאגט וועגען פאלק ישראל, וועלכעס איז זיין געליבט קינד: צוערשט זאלען זיי זיין פארגעברייט צו לעבען אויף דער וועלט און ערשט נאכדעם וועל איך זיי אריינפירען קיין ארץ-ישראל (מדרש-רבה).

### בעסער א שטיקעל טרוקען ברויט אין אייגענעם לאַנד.

אין משלי שטייט: „טוב פת חרבה ושלווה בה“ — בעסער א שטיקעל טרוקען ברויט אבער עס זאל זיין מיט רוהיקייט, דאס מיינט מען ארץ-ישראל. (מדרש משלי).

### אלע מעגן גיין קיין ארץ-ישראל אבער ניט אלע קענען אַרויס פון דאָרט.

הכל מעלין לארץ-ישראל ואין הכל מוציאין, הכל מעלין לירושלים ואין הכל מוציאין, אחד אנשים ואחד נשים — אלע קענען גיין קיין ארץ-ישראל, אבער ניט אלע מעגען אַרויסגיין; סיי מענער און סיי פרויען. (כתובות פרק י"ג).

### דער אַמאָליגער שמחת בית השואבה אין ירושלים.

ווער עס האט נישט געהעהן דעם פראַכטפולען פאָראַד אין בית-המקדש, דער האט קיין פריילעכקייט אויף זיין לעבען נישט געזעהן. די ערשטע נאכט חול-המועד סוכות זענען די כוהנים אַריין אין עזרת-נשים און באַלויכטען די פיער גאַלדענע מנורות וואָס זענען דאָרט געשטאַנען. עס איז נישט געווען קיין איין הויף אין ירושלים, וואָס זאל ניט באַלויכטען ווערען פון דעם שיין פון בית-השואבה. פרומע לייט האָבען געטאַנצט מיט פאַקלען אין די הענד, און די לויים אויס-

געשטעלט אויף פופצען טרעפ מיט כלי-זמר שפילען און זינגען ביו האלבע נאכט. ווען עס איז געווארען פארטאג איז מען ארויס צום מזרח-טויער שפען וואסער און דערביי געזונגען. „שעפט וואסער מיט פרייד פון די קוואלען פון הילף“. ביים געזענגען זיך האט מען זיך געוואונטשען: דער גיט פון ציון זאל דיך מענטשען און זאלסט זעהן דאס גליק פון ירושלים — קינדס-קינדער זאלסטו דערלעבען — פרידען אויף ישראל! (אגדות חז"ל).

**צוליב וואס משה רבנו האט זיך נישט געקאנט בארוהיגען.**

פאר די אלע יארען וואס משה רבנו איז געווען געצוואונגען צו וואוינען אין מדין האט ער דארט קיין רו נישט געפונען, איהם האט שטענדיג געפייניגט דאס באוואוסטזיין און האט געזאגט: „אוי לי, שהנחתי את עמי ובאתי לגור עם אומות העולם“ — וויי איז מיר, וואס איך האט פארלאזט מיין פאלק און בין געקומען וואוינען צווישען די פעלקער. (אבות דר' נתן כ').

### דער כח פון צדקה.

„אין ירושלים נפדית אלא בצדקה“ — ירושלים וועט אויסגעלייזט ווערען נאר דורך צדקה. (חז"ל).

### בענקשאפט נאך ארץ-ישראל.

„מי יתן לי אבר כיונה“ — ווען מען גיט מיר פליגעל ווי א טויב וואלט איך געפלויען זוכען מנוחה (תהלים). זאגען די חז"ל: נישט ווי אנדערע פויגעל, וואס נאכדעם ווי זיי ווערען מיד פון אסך פליען, לאזען זיי זיך אראפ רוהען אויף א שטיין, אדער א בוים, ניין, איך וויל זיין ווי א טויב וואס פליהט צוריק צו איהר נעסט. די טויב, האטש זי איז שטארק מיד פון וועג, בלייבט זי נישט שטיין, נאר פארמאכט איין פליגעלע און פאכעט מיטן אנדערען און פליהט כסדר איהר וועג ווייטער. און אויך איך וואלט אזוי געפלויען אלץ ווייטער און ווייטער כדי צו קומען נענטער און נענטער צו מיין אייגען לאנד. „אלינה במדבר“ — נעכטיגען אין דער מדבר, ווייל עס איז מיר אלץ ליבער צו נעכטיגען אין א מדבר וואס זאל זיין אין מיין אייגענעם לאנד, אידער צו געפינען מנוחה אין די שענסטע פאלאצען פון דער פרעמד. (חז"ל).



### די תורה און ארץ ישראל זענען אונזערע עלטערען.

אין מדרש ווערט דערציילט: א קיזערליך פאר האבען אמאל ארויסגעשיקט פון פאלאץ זייער אינגען זון כדי ער זאל קענען לערנען דאס לעבען. ווען די עלטערען האבען איהם צוריקגערופען האט ער נישט געוואלט פאלגען זאגענדיג אז דער פויער און זיין פרוי פון דארף וואו ער האט זיך אויפגעהאלטען זענען זיינע עלטערען, און דאס דארף איז זיין היימאט. — מיר האבען א פאטער און מוטער, דאס איז ארץ-ישראל און די תורה. נאכן חורבן בית-המקדש, האט דאס אידישע פאלק, דער פרינץ פון די אומות, פארגעסען אן זיינע אמת'ע עלטערען, זיך אסימילירט און גענאסען פון פרעמדע קולטורען, קערט צוריק צו אייער היימלאנד, אייער פאטער ארץ-ישראל און צו דער תורה, אייער אמת'ע מוטער! (דרוש-ווארט פון א מגיד).

### ארץ-ישראל און שבת.

„אם תאירו לפני נר של שבת, אני מאיר לפניכם נר של ציון“ — אויב איהר וועט אנצינדען פאר מיר דאס ליכט פון שבת, וועל איך לייכטען פאר אייך דאס ליכט פון ציון. (חז"ל).

## זוהר

### דער מיטעלפונקט פון דער וועלט.

„ארעא קדישא, אמציעותא דעלמא“ — דאס הייליגע לאנד איז דער מיטעלפונקט פון דער וועלט. (זוהר, שמות קנ"ז).

### דארט וואו די שכינה רוט.

לא שריא שכינתא לבר מארעא קדישא (ספר הזוהר) די שכינה רוט נישט אחוץ דעם הייליגען לאנד.

### אין א"י איז ניט פאראן קיין ארט פאר דער קליפה.

אין ארץ-ישראל איז ניט פאראן קיין ארט פאר דער קליפה. נאר אין זכות פון מצוות מילה וואס די בני-ישראל האלטען „עמדה להם

לשלוט בא"י עד שתתם אותה הזכות" — דאס איז זיי בייגעשטאנען און זיי זאלען געוועלטיגען איבער ארץ-ישראל ביז דער דאזיגער זכות וועט זיך פארענדיגען. (זוהר, חלק ב').

### א מאן קען נישט צווינגען די פרוי צו פארלאזען דאס לאַנד.

אויפ'ן פסוק „ויקה אברהם את שרי אשתו“ איז פאראן אין זוהר הקדוש פאלגענדע שטעלע „מאי ויקח? אלא אמשיך לה במילי אוחרי בגין דלית ליה רשות לבר-נש למפיק איתתא בארעא בלי רעותה דיליה“. אברהם האָט צוגערעדט מיט איבערצייגענדע ווערטער זיין ווייב שרה זי זאל צוזאמען מיט איהם גיין קיין ארץ-ישראל, ווייל אַ מאן טאר נישט צווינגען זיין פרוי זי זאל פארלאזען דאס לאַנד געגען איהר ווילען און גיין אין אַנדער לאַנד. (מעג עס אפילו זיין ארץ-ישראל.) (זוהר).

### די מורא צו ווערען אויס פירער.

ביי די מרגלים שטייט „אלע זענען געווען מענטשען“ (כולם אנשים) דאס הייסט: זיי זענען געווען מנהיגים, פירער. זיי האָבען מורא געהאט און קומענדיג קיין ארץ-ישראל וועלען זיי פארלירען די פירערשאפט. (זוהר, פ' שלח).

### צוריק אָפגעבען דעם פקדון.

ווער עס שטארבט אין ארץ-ישראל, איז ווי ער וואָלט צוריק אומגעקעהרט דעם פקדון צום בעל-הבית. (זוהר, ויקרא).

### שמחה און מורא.

אין איין פסוק שטייט „עבדו את ד'“ „בשמחה“ — איהר וואָלט דינען גיט מיט שמחה, און אין איין פסוק שטייט „עבדו את ד'“ „ביראה“. ווי אַזוי איז דאָס מעגלעך? נאָר דער תירוץ איז: נעפינט מען זיך אין ארץ-ישראל — דינט מען דעם אויבערשטען מיט פרייד, און איז מען אין חוץ לארץ דינט מען דעם אויבערשטען מיט מורא. (זוהר, במדבר).

### וואו מען קען ווערען אן אדם השלם.

„ושבתי ב ש ל ו ם אל בית אבי“ — און איך זאל צוריקומען גאנצער הייט צו מיין טאטענס הויז — (שלום, פון לשון שלמות) נאָר אין הייליגען לאַנד קען מען ווערען אן אדם השלם, אַ פּאַלקאַמענער מענטש. (זוהר).

### וואו דער מלאך המוות איז ניט שולט.

כל המתים בא"י לא מתים על-ידי מלאך המוות — די וואָס שטאַרבען אין ארץ-ישראל איז עס נישט דורך'ן מלאך המוות. (זוהר, תרומה).

### ישמעאל'ס טענה.

אין זוהר הקדוש ווערט געברענגט: פיער הונדערט יאָר נאָכ'ן חורבן איז אויפגעשטאַנען רהב, דער שר פון ישמעאל און האָט געטענה'ט פאַר הקב"ה: דו האָסט צוגעזאָגט אברהם'ן צוגעבען דאָס דאָזיגע לאַנד צו זיינע קינדער. איצט, אַז די אידען האָבען געזינדיגט און זענען פאַרטריבען געוואָרען, וואָלט געפאַסט זאָלסט געבען דאָס לאַנד צו ישמעאל'ס קינדער, וועלכע שטאַמען אויך מזרע אברהם און זענען מקיים די מצווה פון מילה. די דאָזיגע טענה איז אָנגענומען געוואָרען. ביז צו דעם זמן פון דער גאולה, וועט דאָס לאַנד זיין אין באַזיץ פון די ישמעאליים. נאָר עס וועט זיין פּוסט און וויסט (חרבה שוממה). (זוהר, פ' וארא).

### ירושלים וועט קיינמאָל נישט צעשטערט ווערען.

עס שטייט אין פסוק „השבעתי אתכם בנות ירושלים“, „נשבע הקב"ה לבנות ירושלים שלא תהרס לעולם“ — דער רבונג של עולם האָט געשוואוירען, אַז ירושלים וועט קיינמאָל נישט צושטערט ווערען. (זוהר).

### וואויל איז דער וואָס איז דאָס זוכה.

זכאה חולקיה מאן דוכי למיפק נשמתייה בארעא קדישא, דאתכפרא חוביו ווכי לאתקשרא תחות גדפי דשכינתא — וואויל איז דעם וואָס

איז זוכה זיין נשמה זאל אויסגיין אין הייליגען לאַנד, ווייל דערמיט ווערען איהם זיינע זינד פאָרגעבען און ער איז זוכה אזוי אַרום זיך צו פאַרבינדען אונטער די פליגלען פון דער שכינה. (זוהר).

### צוערשט קליין — דערנאָך גרעסער.

אויף דעם פסוק „מי זאת הגשקה כמו שחר, יפה כלבנה, ברה כחמה“ געפינט זיך אין זוהר פאָלגענדע אינטערעסאַנטע שטעלע: אליין ישראל, בזמנא דקב"ה יהים לון ומפיק לון מן גלותא כדין יפתח לון פתחא נהירא דקיק זעיר — ולבתר פתחא דנהורא אחרינא רב מיניה עד קב"ה יפתח לון תרעין על-אין פתיחן לארבע רוחי-עלמא. דער זין דערפון איז: די דריי נעמען „שחר — מאַגענשטערען“, „לבנה“ און „חמה — זון“ סימבאָליזירען די אידישע גאולה. ווען השי"ת וועט אויפריכטען דאָס אידישע פאָלק און וועט עס אַרויסנעמען פון גלות, וועט השי"ת אין אָנהויב מאַכען אַ דינע, קליינע טיר פון ליכטיקייט, דערנאָך אַ גרעסערע ליכטיקייט ווי פריער, און שפעטער אַ גאָר גרויסע עפענונג פון ליכטיקייט פון די העכערע טויערען וועלכע וועט אַרויס-שטראַלען צו אַלע פיער עקען פון דער וועלט. (זוהר, אַנגעוויזען פון אַסטראָווער רבי).

### די אמת'ע געטליכקייט קאָן אַ איד פיהלען נאָר אין ארץ-ישראל.

משה רבנו האָט געזאָגט: „הגדתי היום לד' אלוקיך“ עס שטייט דער אויסדרוק „אלוקיך“ און נישט „אלוקינו“, דעם טעם דערפון איז ווייל די אמת'ע געטליכקייט און דערהויבענקייט קאָן אַ איד פיהלען נאָר אין ארץ-ישראל, האָט דעריבער משה רבנו געזאָגט „אלוקיך“, ווייל ער איז דאָך קיין ארץ-ישראל נישט אַריינגעקומען. (זוהר).

## תורה טייטשען און באַלויכטונגען

א אומה הייסט מען דעמאָלט ווען מען האָט אָן אייגען לאַנד.

די אמת'ע אָנערקענונג פון ארץ־ישראל פאַר אידען, הויבט זיך אָן פון דעם מאַמענט ווען עס איז געזאָגט געוואָרען צו יעקב'ן „הארץ אשר אתה שוכב עליה לך אתננה“ — די ערד וואָס צו ליגסט אויף איהר וועל איך דיר געבען, און דאָס איז טאַקע דער טעם וואָס מיר רופען זיך „עם ישראל“ אויף יעקב'ס נאָמען, ווייל רופען זיך אַלס פּאַלק קען מען נאָר דעמאָלט ווען מען האָט אָן אייגען לאַנד; אין דער צוואַנג פון אָן אייגען לאַנד איז דאָ געשעהען ביי יעקב'ן וואָס זיין נאָמען איז אויך ישראל. (רבי היים וויטאַל זצ"ל).

### א מצוות-עשה.

„וישבתם בה“ — על דעתי צו מצוות עשה. (רמב"ן).

### וואַנדערונג און באַזעצונג.

„וירדו מאניותיהם וכו' על הארץ יעמדו“ (יחזקאל כו. כ"ט) סוף כל סוף וועלען זיי אַראָפּגיין פון די שיפען וואָס סימבאָליזירט זייער וואַנדער־לעבען אין „על הארץ יעמדו“ און זיי וועלען שטעלען פעסטע טריט אויפ'ן באַדען פון אייגענעם לאַנד. (ענפי צבי).

אין וואָס איז באַשטאַנען די זינד פון די מרגלים?

אין פלוג איז אונפערשטענדליך פאַרוואָס די מרגלים ווערען באַצייכענט אַלס „רשעים“? זיי האָבען דאָך געזאָגט דעם ריינעם אמת? (דער רמב"ן פרעגט די דאָזיגע קשיא). אויך משה רבנו אַליין האָט דאָך געזאָגט: „אתה עובר את הירדן, לבא לרשת גויים גדולים ועצומים ממך“. נאָר איז דער תירוץ: די זינד פון די מרגלים איז געווען נישט אין דעם וואָס זיי האָבען איבערגעשעצט דעם שונא'ס כח נאָר אין דער אייגענער דערנידערונג און דאָס זיך קליין מאַכען („אינפער־יאַריטי קאָמפלעקס“). אויסדריקענדיג זיך „ונהי בעינינו כחגבים“ — מיר זענען געווען אין אונזערע אויגען ווי היישעריקען; דאָס וואָס זיי האָבען ניט געהאַט קיין גלויבען אין די אייגענע כוחות כדי צו קעמפען ווי העלדען פאַר'ן אייגענעם לאַנד, אין דעם איז באַשטאַנען די מרגלים'ס גרעסטע זינד. (מפרשים).

### צוויי בקשות.

אין דער הגדה זאגט מען „השתא הכא, לשנה הבאה בארעא דישראל“ — דערמיט בעטען מיר צוויי בקשות. ערשטענס, אז אין אַנדערען יאָר זאָלען מיר זוכה זיין צו זיין אין ארץ-ישראל, און די צווייטע בקשה איז — „השתא עבדי, לשנה הבאה בני חורין“, מיר זאָלען דאָרט זיין פריי, נישט אונטער קיין פרעמדען יאָך, ווייל עס קען גאָנץ מעגליך זיין צו געפינען זיך אין ארץ-ישראל און דאָך נישט זיין קיין בן-חורין. (מפרשים).

### ווען דער אַלטער לייב וועט זיך אויפשטעלען.

„כעת, יאמר ליעקב ולישראל מה פעל אל, הן עם כלביא יקום וכארי יתנשא“. בלעם הרשע האָט פאַראויסגעזעהן די צוקונפט פון אידישען פאָלק, סיי די טרויעריגע צייט און סיי די גוטע צייט. ער האָט געזעהן די אידען אינ'ם פעריאָד פון זייער געפאַלענקייט און אומגליק, דורכמאַכענדיג דעם חורבן און אומקום פון זעקס מיליאָן קדושים און אַלע אַרומיגע צוקוקערס וועלען פרעגען: — יאמר ליעקב ולישראל מה פעל אל? אידען, וואָס האָט גיט פאַר אַיך געטאָן אין אַזאָ ביטערע צייט? און בלעם האָט אויך געזעהן די צייט, ווען באַלד נאָך די שווערע קאַטאַסטראָפּע — „הן עם כלביא יקום וכארי יתנשא“, ווען די איבערגעבליבענע רעשטען אידען וועלען זיך מיט איין מאָל געבען אַ שטעל אויף ווי אַ לעמפערט און ווי אַן אַלטער לייב, וועלכער וואָס עלטער ער ווערט איז ער אַלס שטאַרקער, וועט זיך ישראל אַ הויב אויף געבען און פירען אַ העלדישען קאַמף פאַר אַן אייגען ארץ-ישראל מיט דער הילף פון אַלמעכטיגען גיט. (א דרוש-וואָרט).

### אידיש פאָלק און אײ-באָדען

„וכפר אדמתו עמו“ — דאָס אידישע פאָלק דאַרף מתקן זיין די זינד וואָס עס איז באַגאַנגען מיט'ן פאַרנאַכלעסיגען דעם באָדען פונ'ם הייליגען לאַנד. (הרב יצחק הערצאָג, רב הכולל פון אײ).  


---

### דער ווייטער בליק פון „אור-החיים“ זצ״ל.

דער „אור-החיים“ אין זיין פירוש אויף תורה אין פ' בלק, וועדענדיג וועגען דער צוקונפטיגער אידישער גאולה שרייבט דאָרט

צווישען אַנדערען פּאָלגענדע האַראַקטעריסטישע ווערטער וועגען אידי-  
שען ווידערשטאַנד: ווען דאָס אידישע פּאָלק וועט מאַכען דעם ערשטען  
ווידערשטאַנד אָפּצושלאָגען די אַטאַקעס פון די שונאים, וועלען זיי  
אַרויסווייזען וואונדערליכע גבורה און זייער זיג וועט זיין אַזוי שטאַרק  
אַז עס וועט אַרויסרופן די גרעסטע באַגייסטערונג ביי די אומות-  
העולם.

טראַץ דעם, וואָס די אידען שמאַכטען שוין אַזוי לאַנג אין גלות,  
ווערענדיג געפייניגט און אונטערדריקט פון פאַרשידענע זייטען —  
און טראַץ דעם וואָס אידען וועלען דאַרפען קעמפען אין אַסך מלחמות,  
דאָך וועט דאָס זיי נישט אָפּשוואַכען. אדרבא וואדרבא, זיי וועלען נאָך  
זיין געשטאַרקט און געקרעפטיגט. ישראל'ס אַנזעהן ביי די אומות-  
העולם וועט שטייגען וואָס אַמאָל מעהר און וועט אַרויסרופען כבוד  
און פאַרערונג אין די אויגען פון דער גאַנצער וועלט. (אור-החיים,  
פ' בלק).

### באָדלי אַהן שיד — אבי אין ארץ-ישראל.

די חז"ל זאָגען: „לעולם ימכור אדם כל מה שיש לו ויקנה  
מנעלים לרגליו“ — אַ מענטש זאָל פאַרקויפען אַלץ וואָס ער האָט און  
זאָל זיך קויפען שיד צו די פיס. פון דעם מאמר חז"ל קאָן מען זיך  
פאַרשטעלען אַז אין אַמאָליגע צייטען איז שיד געווען דער נויטיגסטער  
און וויכטיגסטער געגענשטאַנד. ווען עס האַנדעלט זיך אָבער וועגען  
באַזעצען זיך אין ארץ-ישראל ווערט געזאָגט: „של נעליך מעל רגליך  
כי המקום אשר אה עומד עליו אדמת קודש הוא“ — דאָס הייסט, ווען  
מען גייט באַטרעטען די „אדמת-קודש“ די הייליגע ערד, דאָן איז „של  
נעליך מעל רגליך“, איז ווערט צוליב דעם צוועק פון אַלעם זיך צו  
אַנטזאָגען צו בלייבען אפילו אַהן שיד. אבי אין ארץ-ישראל זיך צו  
באַזעצען. (מטה אהרן).

### זעהן נאָר די גוטע זייט.

„אעברה נא וראה את הארץ הטובה“, משה רבנו האָט געבעטען  
אַז השי"ת זאָל איהם ווייזען „את הארץ הטובה“ די גוטע זייט, די  
פּאָזיטיווע שטריכען און נישט די נעגאַטיווע זייט פון לאַנד. (א דרוש-  
וואָרט).

## דער בן-יחיד.

ס'איז אַ משל — זאָגט דער דובנער מגיד — צו איינעם, וועלכער האָט געהאַט אַ בן-יחיד און גלייכצייטיג האָט ער אויך ער-צויגען ביי זיך אין הויז אַ פרעמדען יתום. לימים האָבען די ביידע קינדער שווער געזינדיגט, אָפגעטאָן אַ מיאוסע מעשה, און דער פּאָטער איז אין כעס געוואָרען און האָט באַשלאָסען זיי שטרענג צו באַשטראָפען: דעם בן-יחיד זיינעם האָט ער געשלאָגען מכות נמרצות, דעם פרעמדען יתום דאָגעגען האָט ער אינגאַנצען פון שטוב אַרויס-געטריבען.

און דאָס זאָגט דער פּסוק: „ולא תקיא הארץ אתכם בטמאכם אותה, כאשר קאה את הגוי אשר לפניכם“, די פרעמדע אומות האָט דאָס לאַנד פאַר זייערע זינד אינגאַנצען אויסגעשפיגען און אַרויסגעטריבען פון זיך, ביי אייך דאָגעגען וועט זיין: „כי כל אשר יעשה מכל התועבות האלה ונכרתו הנפשות העושות מקרב עמם“, איהר וועט שטרענג באַשטראַפט ווערען, פאַראורטיילט ווערען צו כרת, אָבער איהר וועט נישט אויסגעשפיגען ווערען פון לאַנד, זי וועט נישט איבעררייסען מיט אייך די באַציהונגען און נישט פאַרשליסען פאַר אייך אויף שטענדיג די טויערען, ווארום „אני ד' אלקיכם“, איך בין אייער ג'ט, אייער פּאָטער, און אַ פּאָטער פאַרטרייבט נישט פון זיך זיין קינד, זיין בן-יחיד, אויף שטענדיג.

## יודען וועלען ווערען דערהויבען

עס שטייט „וירוממוך לרשת ארץ“ (תהלים ל"ז), דער זיין דערפון איז, אַז איידער אידען וועלען באַקומען די פולשטענדיגע ירושה פון ארץ-ישראל וועלען זיי ווערען דערהויבען, עס וועט זיי זיין גוט און אַלע פעלקער פון דער וועלט וועלען זיי אָנערקענען. (רבי ר' בונם פשיסחער זצ"ל).

## אַ לאַנד וואו מען דאַרף שטייגען.

ארץ אוכלת יושביה — ארץ ישראל דולדעט נישט קיין „יושבים“, קיין פאַרגליווערטע „זיצערס“, דאַרט דאַרף מען תמיד זיין אין דער בחינה פון הולכים און עולים, געהן מחייל אל חייל, — דאַרט דאַרף מען האַלטען אין איין שטייגען צו הויכקייט. (אסטראָווצער רבי זצ"ל).



### דעם רבוננו של עולמ'ס דעקלאראציע.

ווען די „באלפור-דעקלאראציע“ איז געגעבען געווארען האט א רב, א גרויסער חובב ציון, געזאגט אין א דרשה: אונזער אמת'ע ישועה וועט קומען דאן, ווען עס וועט פארווירקליכט ווערען די פייעליכע דעקלאראציע וועלכע דער רבוננו של עולם האט געגעבען צו אברהם אבינו: „קום התהלך בארץ לארכה ולרחבה כי לך אתננה ולזרעך עד עולם“. אט די דעקלאראציע פון לארד בורא-עולם איז די בעסטע און געזיכערטע...

### מען דארף נאָר זעהן דאָס גוטע.

אויף ארץ-ישראל דארף מען נישט זוכען קיין פעהלערען און מען דארף נאָר זוכען דאָס גוטע. דאָס איז דער זין פון פסוק: „וראה בטוב ירושלים“ — זאלסט זיך באַמיהען צו זעהן נאָר דאָס גוטע פון ירושלים. (הרב ר' יוסף חיים זאָנענפעלד זצ"ל).

### פאַרוואָס מיר האָבען פאַרלוירען אונזער פאַטערלאַנד.

אויף דעם פסוק: „על מה אבדה הארץ“ טייטש רבי מרדכי באַנעט בדרך רמז: צוליב דעם „מה“, צוליב דעם וואָס מיר האָבען זיך געהאַלטען קליין און גישטיג און געווען בבחינת „מה“ זאָגענדיג „מה אנו ומה חיינו“ — אבדה הארץ — האָבען מיר פאַרלוירען אונזער פאַטערלאַנד. (רבי מרדכי באַנעט).

### אַ טייערער פרייז.

שמעה ותשמח ציון ותגלנה בנות יהודה למען משפטיך ד' (תהלים צ"ז). צוליב די שרעקלעכע משפטים און וויסטען חורבן וואָס דער באַשעפער האָט געטאָן צום אידישען פּאָלק, וועט זיך ציון פרייען. אַלע מלוכות וועלען אַנערקענען אַז ציון וירושלים געהערען צום אידישען פּאָלק און עס וועט געלעזט ווערען די ארץ-ישראל פּראָגע לטובת אידען פאַר דעם טייערען פרייז פון די משפטים פון זעקס מיליאָן אומגעקומענע אידען. (דרוש-וואָרט).

## וועגען צעטיילונג.

אויף דער לעצטער כנסיה הגדולה וואס איז פארגעקומען פאר דער בלוטיגער מלחמה אין מארינבאד און עס האט זיך דארט געהאנגן דעלט וועגען אננעמען דעם חלוקה-פלאן האט דער גערער רבי זצ"ל נישט ארויסגעזאגט זיין שטעלונג נאר ציטירט פאלגענדען פסוק: „וקבצתי את כל הגוים והורדתיים אל עמק יהושפט ונשפתי עמם שם על עמי ונחלתי ישראל אשר פזרו בגוים ואת ארצי חלקו“ (יואל ד', ב') — איך וועל איינזאמלען אלע פעלקער און וועל זיי אראפנידערען אין טאל פון יהושפט און איך וועל זיך דארטען משפט'ן מיט זיי פאר מיין פאלק און ארב ישראל וועמען זיי האבען צושפרייט צווישען די פעלקער און צעטיילט מיין לאנד.

## צופיל וועגען.

„דרכי ציון אבלות“ (איכה) עס שטייט „דרכי“ א לשון רבים (וועגען). דאס טרויעריגע איז וואס בנוגע ציון זענען פאראן אסך וועגען און ריכטונגען און נישט איין וועג, איין אידעאל (בשם גדול אחד).

## א „יחסן“.

די גמרא זאגט (קדושין): „עשרה יוחסין עלו מבבל, כהני, לוויי, ישראל, חללי, גיורי, וחרורי, וממזרי וכו'“. אט דער מאמר דייטעט אן, אז נישט נאר די כהנים און לויים וועלכע זענען אמת'ע „יחסנים“ האבען דעם הויכען טיטול, נאר אויך די וואס ווערען אויסגערעכענט ביים סוף פון מאמר האט דעם דאזיגען טיטול, ווייל קוים באזעצט זיך א איד אין א"י מעג ער זיין דער ערגסטער, בעקומט ער די מדרגה פון א „יחסן“ (משל ומליצה).

## דער אנהויב פון אונזערע זינד.

„וימאסו בארץ חמדה“ — זיי האבען פאראכטעט דאס גלוסטיגע לאנד (תהלים ק"ו, כ"ד). דאס איז דער אנהויב פון אונזערע זינד. (ספר חרדים).

### אז ירושלים וועט געהאלפן ווערען.

לא תהי' משכלה ועקרה בארצך. את מספר ימיך אמלא. (עס וועט גיט זיין ביי דיר קיין פארווארפונג און קיין עקרה אין דיין לאַנד); וואָס פאַראַ שייכות האָבען די ווערטער: „את מספר ימיך אמלא“, די צאָל פון דיינע טעג וועל איך פאַרפילען צו דעם אָנהויב פון פסוק? נאָר איז דער תירוץ פאַלגענדער: אין תנ"ך ווערען אויסגערעכענט זיבען עקרות, וועלכע האָבען גיט געהאַט קיין קינדער: שרה, רבקה, רחל, חנה, צלפנינית, שונמית און אויך ירושלים ווערט אָנגערופען עקרה „רני עקרה לא ילדה“. די זיבען עקרות זענען אָנטקעגען די זיבען טעג פון דער וואָך. ירושלים איז כנגד שבת. די זעקס עקרות זענען שוין לאַנג געהאלפן געוואָרען נאָר די זיבעטע, דאָס איז ירושלים, איז נאָך גיט קיין געהאלפענע. דאָס מיינט דער פסוק: לא תהי' משכלה ועקרה בארצך אז דיין לאַנד, ירושלים וועט גיט זיין מער קיין עקרה, דאָן את מספר ימיך אמלא, וועט די צאָל פון טעג פאַרפילט וועלען. אויך דער שבת, ירושלים, וועט איינגערעכענט ווערען אין די טעג פון דער וואָך. (קבלה-ספר).

### מען דאַרף מקיים זיין אויך די אַנדערע העלפט פונ'ם פסוק.

א משכיל און ליבהאָבער פון א"י און לשון-הקודש האָט אַמאָל געפרעגט דעם נצי"ב פון וואָלאָזשין: אין ירושלים איז פאַראַן אַ מאמר אין וועלכען עס ווערט געזאָגט: „הדר בארץ ישראל ומדבר בלשון-הקודש מובטח לו שהוא בן עולם-הבא“ (אז מען וואוינט אין א"י און מען רעדט לשון-קודש איז מען געזיכערט מיט עולם-הבא) און ביי אייך אַרטאָדאָקסען איז צו מערקען אַזאָ גלייכגילטיקייט צו אַט די מצוה, היתכן? — איהר האָט גאַנץ רעכט — האָט איהם דער וואָלאָזשינער אַ ענפער געגעבען — אָבער וואָרים האָלט איהר, משכילים נאָר פון די ערשטע העלפט פון אַט דעם מאמר און נישט פון די צווייטע העלפט אין וועלכע עס שטייט: והקורא קריאת-שמע שחרית וערבית?

### מיט ג'ט'ס הילף.

א רב האָט איינמאָל באַזוכענדיג ארץ-ישראל צוגעזעהן ווי די חלוצים אַרבייטען מיט'ן שווייס אויף'ן שטערען די ארץ-ישראל פעלדער, האָט ער צו זיי געזאָגט: „ד' ילחם לכם“ ג'ט וועט אויך

געבען ברויט (פון לשון „לחם“ ברויט). אבער „ואתם תהרישון“, איהר זאגט אקערען. (פון לשון חרוש). (געהערט).

### תשובה צום אייגענעם לאַנד.

דאָס וואָס עס ווערט געזאָגט: „כלו כל הקיצים ואין הדבר תלוי אלא בתשובה“, ווערט דערמיט געמיינט אַז נישט נאָר מען דאַרף תשובה טאָן צו ג-ט, נאָר אויך אַז אַלגעמיינער צוריקער. אַלע אידען זאָלען תשובה טאָן און צוריקערען צום ארץ-אבות. (הרב ר' יהודה חי אלקלעי).

### דער רבוננו של עולם איז אַ בטוח.

בשעת דער „באַפור־דעקלאַראַציע“ ווען אין אַלע אידישע קרייזען האָט מען געזונגען הלל הגדול לכבוד דעם דאָזיגען געשעעניש, איז דער „חפץ־חיים“ זצ״ל געווען גלייכגילטיק און האָט גאַרנישט אַנטהיל גענומען איך דעם אויסברוך פון פרייד וואָס עס האָט אַרומ־גענומען אפילו פרומע עלעמענטען. אויף דער פּראָגע פון איינעם פון זיינע מקורבים, וועגען דער סיבה פון זיין שטילשווייגען, האָט דער חפץ־חיים געענפערט מיט פאַלגענד אינטערעסאַנט משל: „אַ רייכער איד האָט זיך אָנגעבאַרגט אַ סך געלד ביי פאַרשידענע מענטשען און אין אַ קורצע צייט אַרום האָט ער באַנקראַטירט. פון אַלע זייטען האָבען זיך אַ שיט געטאָן די מענטשען ביי וועלכען ער האָט זיך געבאַרגט דאָס געלד, נאָר איין איד איז דאַרט געווען וואָס אויך איהם איז דער רייכער סוחר שולדיג געווען אַ סך געלד און דאָך איז ער נישט געגאַנגען און נישט געלאָפען צו איהם מאַנען. אויף דער פּראָגע פון זיינס אַ פריינד די סיבה פון זיין שטילשווייגען האָט ער געענפערט: זיי, די אַנדערע האָבען ווייניג צוטרוי צום רייכען סוחר דעריבער לויפט יעדער פון זיי האָטש עפעס אַפצוראַטעווען. איינער רייסט אַרויס ביי איהם אַ צוואַנציג פּראָצענט און דער אַ דרייסיג פּראָצענט א. א. וו. איך, אַבער, ווייס אַז ערגי־וואו האָט דער סוחר באַהאַלטען אַ סך געלד און איך בין זיכער אַז ער וועט מיר אַפגעבען די גאַנצע סומע וואָס ער איז מיר שולדיג.“

אויך דער רבוננו של עולם — האָט דער חפץ־חיים פאַרענדיגט — ער איז אַ גרויסער בטוח און איך בין זיכער אַז ער וועט בקרוב מקיים זיין די הבטחה: „לזרעך אתן את הארץ!“ (חפץ־חיים).

## שווייגען, און נישט באַרעדען.

„ואתם תחרישון“ (און איהר זאָלט שווייגען). משה רבינו בעט די אידען צו שווייגען און נישט באַרעדען די וואָס קעמפען פאַר דער פרייהייט פון אַן אייגען ארץ-ישראל און זיי נישט חושד זיין אָ דערמיט זענען זיי דוחק דעם קץ. (הרב אהרנסאָן ע"ה, רב הכולל פון תל-אביב).

## דער אונטערשיד.

דער אונטערשיד פון דעם וואָס אידען געפינען זיך אין גלות און האָבען דאָרט אויסצושטיין צרות און פאַרפאַלגונגען צו די צרות און פחדים וואָס זיי האָבען דורכצומאַכען אין ארץ-ישראל איז אויסגע- דריקט אין דעם פאַלגענדען מאמר חז"ל: „ניזוק ברשות המזיק, מזיק ברשות הניזוק“. אָ מען פאַלט אויף זיי, אָ אין גלות געפינט זיך דער באַשעדיקטער אינ'ם רשות פון שעדיגער, דאָגעגען אין ארץ- ישראל אָ זיי זענען אויסגעשטעלט אויף אָנפאַלען. דאָרף דער שעדיגער און אָנפאַלער קומען אינ'ם רשות פון'ם באַשעדיגטען. (בשם גדול אחד).

## נאַציאָנאַלע און רעליגיעזע דערלייזונג.

מיר בעטען „על גאולתנו ועל פדות-נפשנו“ דערמיט ווערט געמיינט נישט נאָר די נאַציאָנאַלע באַפרייאונג און דערלייזונג, נאָר אויך די גאולה פאַר'ן נפש, פאַר די נשמה. (דרוש-וואָרט).

## הר ציון און הר סיני.

צוויי בערג פאַרנעמען אַ הויך אַרט אין אידישען לעבען, הר ציון און הר סיני. וויל מען זוכה זיין צו דער אמת'ער באַנייאונג און ווידערגעבורט פון אונזער לעבען, דאָרף מען זעהען אָ דער גלאַנץ פון הר סיני אויף וועלכען די תורה איז געגעבען געוואָרען זאָל זיך ענטפלעקען אויפ'ן הר-ציון, ציון זאָל זיין תורה'דיג. (דרוש-וואָרט).

## וואָס ארץ-ישראל קאָן נישט דולדען.

ארץ-ישראל אינה כשאר ארצות, אינה מקבלת עוברי עברה —

ארץ-ישראל איז נישט ווי אנדערע לענדער, זי קען נישט אויפנעמען קיין בעלי-עבירה. (רמב"ן).

### די געגענזייטיגע שבועה.

אין דער צייט ווען די באוועגונג פון חיבת-ציון האט זיך אנגע-  
הויבען פארשפרייטען אויך אין די רייען פון די ארטאדאקסישע  
קרייזען, איז זי שטארק באקעמפט געווארען דורך די דאמאלט אנפי-  
רענדע קנאות'דיגע רבנים, וועלכע האבען געבראכט אלס באווייז צו  
זייער שיטה דעם באקאנטען מאמר המדרש: השביע לישראל שלא  
ימרדו עול המלכות (השי"ת האט באשווארען די אידען זיי זאלען  
נישט רעוואלטירען געגען דעם דרוק פון די פעלקער). דערויף האט  
ר' בן-ציון אלפס, — וועלכער איז געוועזען א גרויסער חובב ציון —  
ציטירט דעם זעלבען מדרש אין וועלכען עס ווערט בפירוש געזאגט:  
„גשבע לישראל שלא ימרדו עול המלכות וגשבע למלכות שלא  
יקשו עול על ישראל“. דאס הייסט, אן השי"ת האט באשווארען די  
מלוכות זיי זאלען נישט אונטערדריקען די אידען. די שבועה איז  
אגעגענזייטיגע און אזוי ווי די פעלקער האלטען נישט זייער פאר-  
פליכטונג, ווערט ממילא אויך דער אידישער צוואג בטל.

### די לופט פון ארץ-ישראל.

די ספרים הקדושים זאגען: ווען משה רבנו וואלט אריינגעקומען  
קין ארץ-ישראל, וואלט דאס לאנד קיינמאל נישט חרוב געווארען.  
אבער די לופט פון ארץ-ישראל, וואס משה האט יא געזעהען פון  
דערווייטענס, איז שטענדיג געבליבען ביי זיין קדושה אפילו בזמן  
החורבן. דאס וואס די חז"ל זאגען „אזירא דארץ-ישראל מחכים“ (ב"ב  
קנ"ב) — די לופט פון ארץ-ישראל מאכט קלוג, — נעמט זיך טאקע  
דערפון, וואס אין דארטיגען אויר איז געבליבען דער קיום פון משה'ס  
בליק. (ספרים).

### ווען מען ווערט א פאלק.

„היום הזה נהיית לעם“ — היינט אינ'ם טאג דו נעמסט אויף זיך  
מיט א שבועה מקיים צו זיין די תורה, ווערסטו א פאלק. א פאלק.

א נאציע ווערט מען נישט נאר דעמאלט ווען מען באקומט א לאַנד אָדער א שפּראַך, נאָר דאָן ווען מען באַקומט אַ תּוֹרָה, און ווען מען געמט אויף זיך דעם עול-תּוֹרָה. (רבי שמשון רפאל הירש ז"ל).

### א רמז וועגען ערד-ציטערניש.

אין פסוק שטייט (בחקותי כ"ו): „ונתתי שלום בארץ ושכבתם ואין מחריד“. פון דאָנען איז אַ רמז אַז אין ארץ-ישראל וועט גיט פאַרקומען קיין ערד-ציטערניש. דער „ואין מחריד“ איז אַ המשך צום פּריריגען וואָרט „בארץ“ און די באַדייטונג דערפון איז: „ונתתי שלום בארץ“ די ערד גופאָ וועט זיין אין פּרידענס-צושטאַנד. „ואין מחריד“, עס וועט צוליב די ערד קיינער נישט ציטערען — דאָס הייסט עס וועט נישט פאַרקומען קיין ערד-ציטערניש. (בשם גדול אחד).

### מען טאָר נישט זאָגען: אונמעגליך.

אויך דעם פּסוק: „אפס כי עז העם היושב בארץ“ — אָבער דאָס פאַלק וואָס זיצט אין לאַנד איז צו שטאַרק — זאָגט דער רמב"ן, אַז די זינד פון די מרגלים איז באַשטאַנען אין דעם וואָס זיי האָבען געזאָגט דעם אויסדרוק „אפס“ (פון לשון אפסות) „נישט“ „אונמעגליך“. בנוגע ארץ-ישראל טאָר נישט עקזיסטירען קיין שוועריקייטען, מען טאָר נישט זאָגען אַז עס איז מן הנמנע עס בייצוקומען. (רמב"ן).

### דאָס מאַטעריעלע און דאָס גייסטיגע ארץ-ישראל.

אין פּסוק שטייט: „על הר גבוה עלי לך מבשרת ציון, הרימי בכח קולך מבשרת ירושלים“. הרב קוק ז"ל האָט דעם דאָזיגען פּסוק אויסגעטייטשט אויף פאַלגענדען אופן: די „מבשרת ציון“ שטייט אויף אַ נידעריג אָרט. אָבער רעדן, רעד זי אויף אַ הויך קול. מיט דעם נאָמען „ציון“ ווערט געמיינט דער מאַטעריעלער מצב פון לאַנד, אין דער אויסדרוק „ירושלים“ ווערט באַצייכענט דער גייסטיגער צושטאַנד פון הייליגען לאַנד. וואָס שייך די עקאָנאָמישע דערפאַלגען פון דעם נייעם ישוב. ווערען זיי שוין צופיל פערשריגען פון דער „מבשרת ציון“, דער גרויסער פובליסיטי אפאָראַט די אָנפירער. עס וואָלט געווען זעהר געוואונטשען, אַז זיי זאָלען פאַלגען די עצה סוּנ'ים

נביא און זיך שטעלען אויף אַ העכערען ניוואַ ווי עס איז דער טרוקענער סאַציאַלער מאַטעריאַליזם; דאַגעגען אַבער, דער גייסטיגער טייל פון אונזער אַרבייט שטייט אויף אַ געהעריגע הויך און שטרעבט אויפֿ־ צולעבען די אידישע נשמה צוזאַמען מיט אונזער לאַנד. אַבער, די „מבשרת ירושלים“, איר פובליסיטי אַפאַראַט רעדט מיט אַ נידעריגען טאָן און מיר מוזען איהר אויפמונטערען מיט די ווערטער פון נביא: „הרימי בכח קולך“, הויב אויף מיט קראַפט דיין שטים, פראַקלאַמיר אַפען פאַר דער וועלט אַז דער אויבערשטער האָט אויסדערוויילט ארץ־ישראל פאַר זיין אויסדערוויילט פאַלק און אַזוי מוז עס בלייבען. (ה. זעליג, אינ'ם נאַמען פון הרב קוק ז"ל).

### ארץ־ישראל — אַ פרינץ.

אויף דעם פסוק: „ולא תקיא הארץ אתכם בטמאכם אותה“ (ויקרא י"ח, כ"ח) זאָגט רש"י: משל לבן מלך שהאכילוהו דבר מאוס שאין עומד במעיו אלא מקיאו, כך ארץ־ישראל אינה מקיימת עוברי עבירה (רש"י, דאַרט). פונקט ווי ביי אַ דעליקאַטען פרינץ וועמען מען האָט געגעבען צו עסען אַ שמוציגע זאַך און ער קען דאָס נישט געדייען אין זיינע געדערעם און ער מוז עס אויסברעכען, כך, אַזוי איז מיט ארץ־ישראל, דאָס לאַנד קען נישט אויפהאַלטען קיין בעלי עבירה. (רש"י).

### ווען דער קאַמף האָט אַ ווערט.

אין פסוק (פ' בהעלותך) שטייט: „כי תבואו מלחמה בארצכם על הצר הצורך אתכם והרעתם בחצוצרות“. (און אַז איהר וועט גיין אויף מלחמה אין אַייער לאַנד אַקעגען דעם שונא וואָס דריקט אייך, זאָלט איהר שאַלען אין די טרומייטען). תמיד, אין אַלע מלחמות און פורעניות'ן ווען דאָס אידישע בלוט איז פאַרגאַסען געוואָרען איז די בלוט־פאַרגיסונג געווען אומזיסט. אידען האָבען געקעמפט פאַר אַנדערע פעלקער, אויף אַנדערען באַדען און פאַר זיך אַליין האָבען די אַלע קאַמפען און אַנשטרענגונגען קיין נוצען נישט געברענגט. ווען די מלחמה אַבער ווערט געפירט „בארצכם“ אין אייגענעם לאַנד און פאַר דעם אייגענעם לאַנד, דאָן ווען דאָס אידישע בלוט ווערט פאַר־גאַסען אויף אַיגענעם באַדען, דעמאָלט ערשט „והרעתם בחצוצרות“, דעמאָלט מעג מען טריאומפירען, טרומייטערן און שטאַלצירען, נאָר „בארצכם“ האָט דער קאַמף אַ ווערט און אַ זין. (דרוש־וואָרט).



### גוים טאַרען נישט עראַבערען ארץ-ישראל.

מען האָט געפרעגט רבינו נחשון גאון: די גוים האָבען אייג-גענומען ארץ-ישראל דורך מלחמה און דאָס דאַרף זיי געבען דאָס רעכט צו באזיצען דאָס לאַנד. ווייל דערמיט וואָס זיי האָבען עס „כבוש“ געווען הייסט עס דאָך על פי דין אַן עכטער קנין. אויב אַזוי, טאָ פאַרוואָס ווערט דער „כבוש“ פון ארץ-ישראל באַטראַכט אַנדערש פון אַנדערע לענדער וואָס כבוש מאַכט על פי דין. יאָ פאַר אַ קנין? דערויף האָט דער גאון געענפערט: „כבוש“ קען נאָר דאַמאַלט מאַכען פאַר אַ קנין, ווען עס איז פאַראַן נאָך אַ מיטעל דורך וועלכען מען קען קונה זיין, צום ביישפּיל: געלד. דאָרט וואו עס העלפט דער קנין דורך געלד העלפט אויך דער קנין דורך „כבוש“. ביי ארץ-ישראל, דאַגעגען, שטייט אין דער תורה „והארץ לא תמכר לצמיתות“ — דאָס לאַנד קען נישט פאַרקויפט ווערען אויף אייביג. ווען עס קומט יובל מוז דער קויפער דאָס לאַנד צוריקערען צום פאַרקויפער. ממילא. קען אויך דער פאַקט פון „כבוש“ נישט דערמעגליכען די גוים אַז זיי זאָלען דערמיט באַרױבען אידען פון זייער לאַנד. (רבנו נחשון גאון).

### די נעסט פון אידישען פאַלק.

די חז"ל זאָגען: כנסת ישראל נמשלה ליונה (ברכות נ"ג ע"ב) (דאָס אידישע פאַלק איז געגליכען צו אַ טויב). פונקט ווי עס איז ניט פאַראַן צווישען עופות קיין איין עוף וואָס זאָל זיין אַזוי געיאָגט ווי אַ טויב, אַזוי אויך איז ניט פאַראַן נאָך אַ פאַלק אויף דער וועלט וואָס זאָל זיין אַזוי געיאָגט און אונטערדריקט ווי דאָס אידישע פאַלק. און פונקט ווי אַ טויב דערקענט איהר נעסט און ווען זי זאָל פון דאָרט זיין דערווייטערט טויזענדער מיילען, שטרעבט די טויב אַלץ צוריק צוקומען צו איהר נעסט, אַזוי אויך די כנסת ישראל, טראָץ דעם וואָס די אידישע נאַציע איז דערווייטערט פון איהר לאַנד טויזענדער יאָרען, דאָך האָט זי נישט אויפגעהערט צו בענקען און שטרעבען צוריקצוקומען צום היימלאַנד, צו ארץ ישראל. (הרב מ. יפה).

### יונג און אַלט.

„איזוהו מטבע של ירושלים? דוד ושלמה בצד אחד, וירושלים עיר הקודש מצד אחד“ (בבא קמא צ"ו). די לאַזונג און אמת'ע שיטה פון ירושלים איז „דוד ושלמה“, דוד, דער סימבאָל פון עלטערען דור און

שלמה, דער סימבאל פון דער יוגענד, סיי דער טאטע און סיי דער זוהי, דארפען גיין „בצד אחד“ האַנד ביי האַנד, איין צוזאַמענשלוס פון כוחות און איין לעבענס-אגשוואונג יעדער לויט זיינע אייגענשאַפטען דעמאלט ווען עס האַנדעלט זיך וועגען די שטרעבונג וואָס הייסט ירושלים. (הרב ר' אהרן לעווין, ד' ינקום דמו).

### פאַרוואָס ירושלים איז חרוב געוואָרען ?

די חז"ל זאָגען (שבת קי"ט): „ירושלים איז חרוב געוואָרען, ווייל מען האָט מחלל שבת געוועזען“. איינער זאָגט: „ווייל מען האָט גע- שטערט קינדער זאלען לערנען תורה“. איינער זאָגט: „ווייל איינער דעם אַנדערען האָט נישט געשטראַפֿט“. איינער זאָגט: „ווייל מען האָט מבזה געוועזען תלמידי-חכמים“. אין דעם ספר „גנת חמד“ ווערט דערויף געגעבען פאַלגענדע לאַגישע ערקלערונג: באמת זענען די אמוראים נישט מחולק איינער מיט'ן אַנדערען, נאָר יעדער איינער איז מפרש מיט זיינע ווערטער די אַרויסגעזאָגטע מיינונג פון דעם פרייריגען אמורא און איינס איז געבונדען מיט'ן אַנדערען. די מאמרים דאַרפען אַזוי פאַרשטאַנען ווערען: באמת איז די הויפט סיבה פון חורבן ירושלים געוועזען דורך די שווערע זינד פון הלול-השבת, וואָס וועגט איבער די גאַנצע תורה, איי פאַרוואָס זענען אידען אַזוי געפאַלען אָ ווי זאלען מהלל שבת זיין? ענפערט דערויף דער אַנדערער, ווייל מען האָט ניט געגעבען די יוגענד קיין געהעריגע תורה-ערציאונג און דאָ ווי עס איז ניט פאַראַן קיין תורה איז ניטאָ קיין יראת-שמים. איי פון וואָנען זענען אידען געקומען צו אַזאָ געזונקענע מדרגה נישט צו געבען די יוגענד אַ תורה-דיגע ערציאונג. ענפערט דער אַנדערער: דאָס איז דערפאַר ווייל איינער דעם אַנדערען האָט נישט געשטראַפֿט און די אַנפירער פון דור האָבען ניט אויסגעאיבט זייער גייסטיגען איינפלוס אויף די מאַסען. איז די פראַגע פאַרוואָס האָבען די מנהיגים ניט אויפגעקלערט די פאַלקסמאַסען וועגען די פרינציפען פון אידען-טום? איז דער ענפער, ווייל מען האָט מבזה געווען תלמידי חכמים און דער כבוד התורה איז געוועזען דערנידעריגט. (גנת חמד).

### אַז מען וואוינט אין ארץ-ישראל איז מען ניט בחזקת רשע.

יעדער אידישער מענטש וואָס האָט געמאַכט ארץ-ישראל אַלס זיין וואוינ-אַרט, איז אין דער בחינה פון אַ צדיק, ווייל אויב ער וואָלט

נישט געווען אין דער מדרגה פון א צדיק וואָלט איהם דאָס לאַנד  
נישט קולט געווען. אַ באַווייזן דערויף איז וואָס ארץ־ישראל ווערט  
אַנגערופען „שער־השמים“ — דאָס הימלישע טויער — און אין וועלכע  
די ראשי־תיבות פון די לעצטע ווערטער — צדיקים יבואו בו זענען:  
„צבי“, און דאָס איז אַ רמז, אַז דער וואָס וואוינט אין ארץ־ישראל  
איז אַ צדיק. (טוב־הארץ).

### אַ רמז אויף דער היינטיגער צייט.

אויף דעם פסוק: „כה אמר ד' הנה אשא אל הגויים ידי“ (ישעיה  
מ"ט) זאָגט דער מצודת־דוד פּאָלגענדע אינטערעסאַנטע ווערטער:  
„לרמז להם להביא את ישראל לארץ־ישראל. רצונו לומר, אעיר לבם  
על זאת“. מרמז צו זיין די פעלקער זיי זאָלען העלפען ברענגען די  
אידען קיין ארץ־ישראל, מיינט צו זאָגען, איך וועל דערוועקען זייער  
האַרץ וועגען דעם. (מצודת דוד).

### אַ „זיי“ וועלען אָנהויבען בלוטיגען.

„והי' הדם לך לאות על הבתים“ — און דאָס בלוט וועט זיין אַ  
צייכען אויף די הייזער. אויב די אידישע שונאים וועלען אויך בלוטיגען  
פונקט ווי די אידען, וועט דאָס זיין אַ סימן אַז מיר האַלטען ערב דער  
גאולה. און מען וועט האַבען אַן אייגען ארץ־ישראל. ערב בית־ראשון  
האַבען די מצרים געבלוטיגט. ערב בנין בית שני האַבען די שכנישע  
לענדער פון ארץ־ישראל געבלוטיגט. און ערב בנין בית שלישי  
וועלען די שונאי־ישראל פון געוויסע לענדער אויך בלוט פאַרגיסען.  
והי' הדם. — זייער בלוטיגען וועט זיין — לאות על הבתים, אַ סימן  
אז „בתים“ וועלען אויפגעבויט ווערען. (רבי מאיר דן פלאַצקי זצ"ל).

### דער כח פון הייליגען לאַנד.

די חז"ל זאָגען: „הדר בחוץ לארץ דומה כמי שאין לו אלוה“ — אַז  
איינער וואוינט אין חוץ־לארץ איז פונקט ווי ער וואָלט נישט געהאַט  
קיין ג' חס ושלום. אין פלוג איז אונפאַרשטענדליך דער אויסדרוק „דומה“  
וואָס איז די באַדייטונג דערפון? נאָר דער זין דערפון איז, אַז אויב  
איינער איז אפילו פרום נאָר ער וואוינט נישט אין ארץ־ישראל, מעג ער

אפילו האַבען ג' אין האַרצען, דאָך איז פאַראַן אַ סכנה אַז זיינע קינדער און קינדס-קינדער וועלען שוין בלייבען אויס אידען און ווערען ג-ט לאַז. דאָגעגען אין ארץ-ישראל, אויב ער האָט ניט קיין ג-ט אין האַרצען, וועלען זיינע קינדער האַבען אַ ג-ט. (שם גדול אחד).

### וויסט, און דאָך הייליג.

פאַראַן נאַראַנים — שרייבט רבי משה האַגזי — וועלכע דענקען אַז די וואָס וואוינען היינט אין ארץ-ישראל, זענען עובר אויף דער גזירה פון השי"ת: „ונתתי את עריכם חרבה“, אָבער דער וואָס באַ-הויפטעט אַזוי איז אַדער אַ שוטה אַדער אַן אַפיקורס, ווייל די חז"ל זאָגען בפירוש אויף דעם אַנדערען העלפט פסוק: והשימותי את מקדשיכם — אף על פי ששוממין, הן בקדושתן. — האָטש זיי זענען וויסט, דאָך האַבען זיי אין זיך הייליקייט. (רבי משה האַגזי).

### דריי זאָכען וואָס זענען איינס.

עס שטייט: „אחת שאלתי מאת ד'“ — איינס האָב איך געבעטען ביי ג-ט — ר"ת פון „אחת“ מאַכט: ארץ-ישראל, זיי עולם-הבא, און תורה. די דריי מתנות וואָס ג-ט האָט געגעבען די אידען, זענען פאַר-בונדען מיט איינאַנדער, איינס ציט צום אַנדערען. (האר"י ז"ל).

### צוערשט אַליין זוכען.

„אשר יבחר ד' לשכנו ונדרשנו ובאת שמה“ — וואָס ג-ט האָט אויסדערועהלט דאָרט צו רוען, זאָלסטו זוכען און קומען אהין. — צוערשט דאָרף מען אַליין זוכען מיטלען און זיך משתדל זיין צו קומען אין הייליגען לאַנד, נאָכדעם וועט השי"ת מסכים זיין דערויף. (ווילנער גאון זצ"ל).

### ארץ-ישראל דאָרף נישט פאַרוועלטליכט ווערען.

דער פסוק אין תהלים: „איך נשיר את שיר ד' על אדמת נכר“ — ווי אַזוי קאָנען מיר זינגען ג-ט'ס געזאַנג אויף פרעמדע ערד? האָט חרב יצחק מיר לעווין (היינטיגער מיניסטער פון ישראל) פאַראַפראַ-

זירט אויף פאלגענדען אופן: „איך נשיר שירי נכר על אדמת ד'“? ווי אזוי קאנען מיר זינגען פרעמדע געזאנגען אויף ג'ט'ס ערד? ווי אזוי קאן מען אריינברענגען דעם גייסט פון פרעמדע קולטורען אויף דער הייליגער ארץ-ישראל ערד? (הרב יצחק מאיר לעווין).

### א שיינער וואָרט-שפּיל.

אין קהלת שטייט: „דור הולך ודור בא והארץ לעולם עומדת.“ מען קען צוגעבען אין וואָרט און זאָגען „וארץ-ישראל לעולם עומדת“ איין דור גייט אָועק און אַ דור קומט. אָבער ארץ-ישראל בלייבט אויף שטענדיג. (הרב לעווענטאַל).

### פון מזרח און פון מערב.

„אל תירא, כי אתך אני ממזרח אביא זרעך וממערב אקבצך“ — האב קיין מורא, וואָרים איך בין מיט דיר. פון מזרח וועל איך ברענגען דייע קינדער און פון מערב וועל איך זיי צוזאַמענעמען (ישעיה מ"ב). „מזרח“ איז דער סימבאָל פון גליק און פרייהייט, דאָרט וואו די זון שיינט און וואָרעמט. „מערב“ איז דער סימבאָל פון פענסטערניש און גליקלאַזיקייט. זאָגט דער נביא אין נאָמען פון ג'ט: „ממזרח“ סיי פון דאָרט וואו עס שיינט די זון פאַר אידען און זיי געניסען פון פרייהייט „ומערב“ און סיי פון די לענדער וואו עס איז זיי פינסטער און ביטער, וועט אַלץ זיין „אקבצך“ וועל איך זיי איינזאַמלען און זיי ברענגען אין הייליגען לאַנד. (דרוש-וואָרט).

### גלות און ארץ-ישראל.

אין פסוק (פ' וישב) שטייט „וישב יעקב בארץ מגוריו“, דאָס וואָרט „מגוריו“ האָט דריי טייטשען: „וואוינונג“, „פורכט“ און „פרעמד“ (פון לשון „גר“). דאָס איז אָנצודייטען אַן אומעטום וואו יעקב מאַכט זיין וואוינונג אין גלות, וועט ער שטענדיג זיין אין צושטאַנד פון פורכט און פחד: „מגוריו“, אין גלותוועט ער שטענדיג זיין „מגוריו“, אַ פרעמדער, אַ גר, דער אמת'ער „וישב“ באזעצונג קען נאָר זיין אין ארץ-ישראל. (בשם גדול אחד).

איידער משיח ווען קומען וועט א"י זיין אַ קליינע מדינה.

דורך דער גאַנצער צייט פון בית-שני איז גאַנץ ארץ-ישראל נישט געוועזען באַזעצט דורך אידען. אין דער תורה אליין ווערט געשריבען „וּאִם יִרְחִיב ד'“ (און גאַט, דיין גאַט וועט אויסברייטען דיינע גרעניצען און אזוי ווייטער). האַבען אונזערע חכמים געזאָגט, אָ דאָס באַצײט זיך אויף די צײַטען פון משיח ווען דאָס גאַנצע לאַנד וואָס איז צוגעזאָגט געוואָרען צו אַבְרָהָם'ן וועט זײַן אין אַיִדישע הענד. פון דאָנען איז צו זעהן, אָ איידער משיח וועט קומען וועלען די גרעניצען פון אונזער לאַנד זײַן באַשרענקט און באַגרעניצט. (מפרשים).

ארץ-ישראל פאַרנעמט דעם גרעסטען חלק פון דער תורה.

דריי סדרים פון ש"ס זענען פאַרבונדען מיט ארץ-ישראל: זרעים, קדשים און טהרות. פון די איבעריגע דריי סדרים איז אויך אַ גרויסער טייל פאַרבונדען מיט ארץ-ישראל. אין מועד זענען פאַראַן עטליכע מסכתות אַזעלכע: יומא, שקלים, הגיגה, די צווייטע העלפט פון פסחים, די לעצטע פרקים פון סוכה, תענית און סדר נשים. נזיר סוטה און סדר נזיקין, סנהדרין, מכות, הוריות, עס קומט אויס אָז כמעט צוויי דריטעל פון ש"ס איז צונויפגעבונדען מיט ארץ-ישראל. די זעלבע פּראָפּאָרציע איז אויך פאַראַן אין חומש. (הגאון רבי אלחנן וואַסערמאַן הי"ד).

ארץ-ישראל און תורה.

אין דער הגדה וואָס מען זאָגט אין פסח שטייט: „אלו נתן לנו את התורה ולא הכניסנו לארץ ישראל דיינו“ (ווען גאַט וואַלט אונז געגעבען די תורה און נישט אַריינגעבראַכט קיין ארץ ישראל וואַלט אויך גענוג געווען). עס שטייט נישט פאַרקערט, ווייל ווען גאַט וואַלט אַריינגעברענגט קיין ארץ-ישראל און נישט געגעבען די תורה, וואַלט נישט געווען גענוג פאַר אונז צו עקזיסטירען, ווייל אָהן תורה איז דאָס לאַנד נישט קיין ארץ-ישראל. (הרב מ. עמיאל ז"ל).

דאָס לאַנד פון לעבען.

דוד המלך זאָגט אין תהלים „אתהלך לפני ד' בארצות החיים“ — איך ווען גיין פאַר ג"ט אין דעם לעבעדיגען לאַנד, זאָגען דערויף די

חז"ל אז דאס מיינט מען „ארץ-ישראל“ (סוף כתובות). פרעגט דערויף דער גאון רבי משה חגיז ז"ל: פארוואס ווערט ארץ-ישראל אנגערופען „ארץ-החיים“? (לעבעדיג לאנד) נאָר — האָט ער דערויף געענפערט — די חז"ל זאָגען (מכות ז) אז אַ רוצח וואָס איז פאַראורטיילט געוואָרען צום טויט און ער איז אַנטלויפּען פון ארץ-ישראל קיין חוץ-לארץ, פועל'ט דער זכות פון ארץ-ישראל, אז מען זאל נאָכאַמאָל באַטראַכטען דעם דין, ווייל טאָמער וועט מען פאַרט געפינען אַ זכות אויף איהם, איהם צו באַפרייען פון טויט-אורטייל, צוליב דעם זכות וואָס ער האָט מיט דעם וואָס ער האָט געוואוינט אין ארץ-ישראל. דורכדעם ווערט ארץ-ישראל גערופען „ארץ-החיים“, ווייל עס האָט אין זיך דעם כח, אז מען זאל דעם רוצח לאָזען לעבען. (רבי משה חאָגיז).

### צעהן לענדער.

אין מדרש רבה ווערט געבראָכט פאַלגענדער און פלוג אונפאַר-שטענדליכער מאמר: „כך עלה בדעתו של מקום להנחיל להם לישׂראל ארץ עשרת עממים, ולא נתן להם אלא שבעה, ולמה נתן להם שבעה? פירושן לעיל“ — דער רבונן של עולם האָט געהאַט במחשבה צוגעבען די אידען די לענדער פון צעהן פעלקער, ער האָט אָבער נאָר געגעבן זיבען. פאַר וואָס האָט ער זיי געגעבען נאָר זיבען? דאָס ווערט שוין פרייהער דערקלערט. איז דאָך אונפאַרשטענדליך: אין מדרש ווערט דאָך וועגען דעם ענין פרייהער גאַרנישט דערמאַנט? אָבער, עס איז אַנצונעמען, אז ס'איז דאָ פאַראַן אַ טעות הדפוס: אַנשטאַט דער אויסדרוק: פירושן לעיל, דאַרף שטיין „פירושן לעיל“ און דער אויסדרוק „לעיל“ דאַרף געלעזען ווערען אלס נוטריקון — „לעתיד לבוא“, און די באַדייטונג דערפון איז, אז אין דער צוקונפט, וועלען די איבעריגע דריי לענדער געהערען צו די אידען. און אַ ווייטערע שטעלע אין זעלבען מדרש ווערט טאַקע קלאָר געזאָגט: „אבל לימות המשיח יחזרו זיהיו לישׂראל“ — אָבער אין דער צוקונפט וועלען זיי צוריק געהערען צו די אידען. (מקור ברוד).

### נישט קיין הבטחה, נאָר אַ חוב.

עס שטייט אין פסוק „ו הו ר ש ת ם את הארץ“ — און איהר זאָלט עראָבערן דאָס לאַנד. דאָס איז נישט בלויז קיין הבטחה

אָדער נבואה, נאָר אויך אַ צוויי, אַ חוב. חכמים רופען עס מלחמת מצווה. (רמב"ן, ספר המצוות).

### דורך גאָט און דורך מענטשען.

אין מסכת מעשר שני ווערט געבראַכט: צוערשט וועט דאָס בית-המקדש אויפגעבויט ווערען דורך אַ מלכות און דערנאָך דורך אַ פּייער פון הימעל, דורך גאָט. פאַראַן אַ רמז דערויף: „בנה ביתך כבתחילה וכוונן מקדשך על מכונו“ צוערשט זאָלען די מענטשען אַליין בויען און דערנאָך וועט השי"ת בויען דאָס אמת'ע בית-המקדש. (רבי שלמה קלוגער זצ"ל).

### די שלוש רגלים פאַרבינדען מיט ארץ-ישראל.

פסח, איז דער „חג האביב“ ווען דער פּרילינג צעבלייט זיך און די שיינקייט פון ארץ-ישראל אָנפּלעקט זיך מיט דער גאַנצער פּראַכט. שבועות איז דער „חג הקציר“, די צייט פון שניט אין ארץ ישראל. סוכות איז דער „חג האסיף“, ווען מען זאַמעלט איין אין אײַ די תבואה און די שייערען. (הרב ר' אברהם קוק זצ"ל).

### אַ שיינער רמז.

אין די ווערטער: אל הארץ אשר „אראך“, וואָס דער רבונז של עולם האָט געזאָגט צו אברהם אבינו, איז אָנגעדייטעט אויף אַ גימטריא-אופן, אַז דאָס לאַנד מיינט מען ארץ-ישראל. נעמליך: די גימטריא פון די אותיות „אראך“ אלף, ריש אלף, כף אין דער פולער צאָל באַטרעפט 832, גענוי די זעלבע צאָל ווי עס באַטרעפען די אותיות „ארץ ישראל“ 832. (ארון העדות).

### ווען דאָס מלכות ישראל וועט ווערען אַ פאַקט.

אַן אַפיקורוס האָט אַמאָל געפרעגט דעם רשב"א ז"ל: און פרשת ויחי שטייט „לא יסור שבט מיהודה עד כי יבוא שילה“ — דאָס מ ל כ ו ת וועט זיך ניט אַפּטאָן פון יהודה ביז משיח וועט קומען. מיר זעהן דאָך, אַז חאַטש אידען וואוינען אין ארץ-ישראל, דאָך איז



דאס מלכות יא אפגעטאן. דערויף האט איהם דער רשב"א געענפערט, און דער טייטש פון פסוק איז אזוי: „לא יסור שבט מיתודה עד (דאס וואָרט „עד“ געהערט צו פרייריגען) דאס הייסט אויף אייביג וועט זיך די ממשלה פון יהודה נישט אפּטאָן („עד“ איז דער טייטש אייביג ווי „לעד“, לעולמי עולמים), ווייל „כי יבוא שילה“, משיח ווען קומען „ולו יקחת עמים, דעמאָלט וועט ווערען אַן אמת'ע אידישע מלוכה, וואָס אויך די פעלקער פון דער וועלט וועלען אַנערקענען. (שו"ת רשב"א ח"ד סימן קפ"ז).

### נישטאָ קיין היתר מסכים צו זיין אַוועקצונעמען אַ טייל פון ארץ-ישראל.

דער געוועזענער רב הכולל פון תל-אביב הרב עמיאל ז"ל שרייבט צווישען אַנדערען: לויט מיין מיינונג איז ניט פאַראַן קיין היתר און מיר זאָלען אליין מיט אייגענעם ווילען מסכים זיין, און מען זאָל פון אונז אַוועקנעמען דעם גרעסטען טייל פון ארץ-ישראל. דעמאָלט וועט עס הייסען ארץ-ישמעאל און נישט ארץ-ישראל. אַזעלכע וויתורים און קאָמפּראַמיסען קען מען מאַכען, נאָר דעמאָלט ווען ס'איז גוגע אַנדערע לענדער, אָבער נישט ווען עס אַנאָדעלט וועגען ארץ-ישראל, אַ לאַנד, וואָס איז נישט בלויז אַ געווענדליכע נאַציאָנאַלע היים, נאָר אַ הייליקטום, די הייליקייט פון לאַנד איז קיינמאָל נישט בטל געוואָרען. ביי אונז איז אַנגענומען, אַז „קידשא לשעתא וקידשא לעתיד לבוא“ די קדושה ביים צווייטען בית-המקדש איז געווען חל אויף דעמאָלט און אויף די צוקונפט. „וירשת אותה וישבת בה“ איז זיכער געמיינט געוואָרען און גאַנץ ארץ-ישראל אפילו לויט דער הלכה איז. „אין קנין לעכו"ם בארץ-ישראל להפקיע מידי מעשרות“ נישטאָ קיין קראַפט אין דער וועלט, וואָס זאָל קאַנען אַרויסציען די הייליקייט פון דער ערד אין ארץ-ישראל. (הרב עמיאל ז"ל).

### די קדושה פון א"י פאַדערט נישט אויסצומישען חוץ מיט קודש.

אויפ'ן פסוק „ויחן את פני העיר“ (וישלח ל' ג') זאָגט דער מדרש: „בא עם דמדומי חמה וקבע להם תחומין“ (מדרש רבה). יעקב איז אַנגעקומען אין דער ארץ-ישראל-שטאָט אין אַ צייט פון דמדומי-חמה, ווען עס האָט געהערשט אַ בלבול המוחות און טשוטש הגבולין.

עס איז נישט געווען קיין אונטערשיד צווישען טאָג און נאַכט, צווישען ליכט און פענסטערניש, אור וחשך משמשים בערבוביה — אין אַזאַ צייט איז געוועזען יעקב'ס אויפגאַבע קובע תחומים צו זיין, פעסט צושטעלען גרעניצען, אָפּצוטיילען דאָס גוטע פון שלעכטען, אָנצוצייכנען דעם ריכטיגען סימן און מהות פון יעדער זאַך, די קדושה פון ארץ־ישראל פאָדערט נישט אויסצומישען הול מיט קודש, עס זאָל געמאַכט ווערען אַן אונטערשיד צווישען דעם באַגריף פון ארץ־ישראל לויט ווי די תורה־השקפה פאַרשטייט עס מיט דעם וואַכענדיגען באַגריף „לאַנד“, לויט ווי די וועלטליכע פעלקער נעמען דאָס אויף, אָנקומענדיג אין דער ערשטער שטאַט פון ארץ ישראל און יעקב דערזעהט דאָרט דמדומים, צעמישונג, ספקות און נישט קלאַרקייטען, שטעלט ער פעסט גרעניצען און שאַפט קלאַרקייט און בירור אין אַלע ענינים. (אבני זול).

### דאָס רחמנות פון די אומציוויליזירטע און דאָס אַכזריות פון די „ציוויליזירטע“.

אין דעם לעצטען וועלט־קריג ווען אומגליקליכע אידישע וואַג־דערער האָבען זיך געריסען אויף צעבראַכענע שיפען צו די ברעגען פון ארץ־ישראל און די ענגלענדער האָבען זיי געלאָזט אומברענגען צווישען די כוואַליעס פון ים, האָט הרב עמיאל ז"ל דער רב הכולל פון תל־אביב געשריבען פאָלגענדע האַרצייסענדע ווערטער:

„נישט די טויערען פאַרשליסען זיי, נאָר זייערע הערצער, די מענטשליכע הערצער. ווי אַנדערש זענען די צייטען! אין די אומ־ציוויליזירטע צייטען ווען עס האָט זיך געפינען אַ אידישער יחיד, יונה הביא אויף אַ שיף צווישען הונדערטער אַנדערש גלויביגע און עס איז אויסגעבראַכען אַ שטורם אויף'ן ים און די שיף האָט געהאַלטען ביים זינקען און ער האָט זיך געבעטען „שאוני והטילוני אל הים, כי יודע אני כי בשלי הסער הגדול הזה עליכם“ — נעמט מיך און וואַרפט מיך אַריין אינ'ם ים, ווייל איך ווייס אַז דערגאַנצער גרויסער שטורם וואָס האָט דאָ אויסגעבראַכען און באַדראַט אַייער לעבען, איז נאָר צוליב מיר — ווען די שיפּס־מאַטראָזען וואַלטען דערפילט די בקשה פון דעם איינצעלנעם מענטש, וואַלטען זיי דאָך געקענט רעכטפערטיגען און באַרעכטיגען זייער טאָט, אַז דאָס וואָס זיי טוען איז לטובת־הכלל און אַז דערמיט ראַטעווען זיי דאָס לעבען פון הונדערטער אַנדערע וואָס געפינען זיך אין טויט געפאַר, פונדעסטוועגען האָט קיינער פון די מאַטראָזען נישט געוואָגט צו טאָן אַזאַ זאַך ווי באַוואוסטזיניג אַרייַן

ווארפען א מענטש אין ים ריין אין זיי האָבען געבעטען: „אנא ד' אל נאבדה בנפש האיש הזה, אל תתן עלינו ד נקי" — מיר בעטען דיך גיט. מיר זאלען נישט פארלוירען גיין צוליב דעם נפש פון אן איינ-צעלנעם מענטש און מיר זאלען נישט זיין די אורזאך אז דורך אונז זאל פארגאסען ווערען אונשולדיג בלוט. אזוי האָבען געהאנדעלט די „ווילדע" אומציוויליזירטע מאַטראָזען מיט דריי טויזענד יאָר צוריק, און היינט — זענען מיר עדות ווי דאָס פּאַלק וועלכעס באַרימט זיך מיט דער ליבשאַפט צום ספר-התנ"כ, הערענדיג די טויזענטער קולות וואָס בעטען: וואַרפט אונז נישט אין ים אַרײַן, מאַכט זיך נישט הערענדיג צו די פאַרצווייפּעלטע ווי געשרייען, זייערע הערצער קלאַפען נישט, זייערע מיילער רופען נישט צו גיט און מיט גולנישער גלייכ-גילטיקייט גיבען זיי איבער די אומגליכליכע וואַנדערער צום שטורמישען ברויזענדען ים. (הרב עמיאל ז"ל).

### די גרעניצען פון ארץ-ישראל.

די חז"ל זאָגען: „אלמלי זכו ניתנה להם חמשה חומשי תורה וכפר יהושע", ווען אידען וואַלטען זוכה געווען וואַלט מען זיי געווען געגעבען בלויז די פינף ספרים פון דער תורה און דאָס ספר יהושע. פאַרוואָס האָט מען צוגעלייגט נאָר דאָס ספר יהושע? ווייל מיט די חמשה חומשי תורה אַליין קען מען די געאָגראַפיע פון ארץ-ישראל נישט קענען; די גרעניצען פון ארץ-ישראל זענען אַ מיינסטען אָנגע-געבען נאָר אין ספר יהושע. (מפרשים).

### גלות און ארץ-ישראל.

אין גלות אויב אפילו מען קען נישט אזוי דינען השי"ת, קען מען נישט אזויפיל פאַראיבעל האָבען, ווייל דער דין איז, אַז „אשה ברשות הבעל פטורה מכבוד אב, דרשות אחרים עליה" (קדושין), אַ פרוי וועלכע געפינט זיך ביי איהר מאַן אין הויז איז פטור פון דער מצווה כבוד אב ווייל זי געפינט זיך אונטערען רשות פון אַנדערע. אזוי אויב ווען אידען געפינען זיך אין גלות אונטער דער מאַכט פון פּרעמדע קען מען נאָר געפינען אַ פאַרענפּערונג אויב זיי זענען נישט אזוי פינקטליך מקיים די מצוות השם; דאָגעגען אין ארץ-ישראל, אין אייגענעם רשות, וואו אידען אַליין זענען די בעלי-בתי, דאָרף מען מקיים זיין אַלע מצוות און דינימ אהן שום תירוץ. (גרער רבי זצ"ל).

### דער שטאלץ פון אן ארץ-ישראל קינד.

וועגען דעם פארוואס דער בית-המקדש איז געבויט געווארען „בחלקו של בנימין“ (אין בנימין'ס טייל), איז פאראן צוויי מיינונגען: אין מדרש רבה ווערט ארויסגעזאגט די מיינונג, אז דאס איז דערפאר ווייל בנימין האט זיך נישט געביקט צו עשו'ן. אין „ספרי“ ווידער ווערט ארויסגעזאגט די מיינונג, ווייל בנימין איז געווען דער איינציגער פון יעקב'ס קינדער וואס איז געבוירען געווארען אין ארץ ישראל אין דער צייט ווען אלע אנדערע קינדער שטאמען פון חוץ-לארץ. ביידע דעות פונדי מדרשים זענען פארבונדען און ביידע זאגען דעם אמת. אין מדרש מיטן אנדערען איז הא בהא תליא. אין דער אמת איז, אז נאר אן ארץ-ישראל-קינד באזיצט דעם עכטען, נישט בויגזאמען אידישען שטאלץ נישט צו בוקען און נישט צו בויגען זיך פאר אן עשו. (הרב יצחק ניסענבוים ז"ל).

### אז מען שטאמט פון אזא הייליג לאַנד איז עס אַ סך מחייב.

צווישען די קללות אין דער תוכחה שטייט דער פסוק: „זוכרתי את בריתי יעקב ואף את בריתי יצחק ואף את בריתי אברהם אזכור ו ה א ר ץ א ז כ ו ר “ (בחקותי כ"ו) די דאזיגע ווערטער זענען דאך א זכות איז וואס זשע קומט דאס אין דער תוכחה? נאר דער תירוץ איז, אויב איהר האט געהאט א ז ע ל כ ע זיידעס ווי אברהם, יצחק און יעקב און איהר האט געהאט א ז א לאַנד ווי ארץ-ישראל — איז אייער חטא א פיל גרעסערער און א פיל זיכטבארער.

אויב א קינד וואס שטאמט פון א געהויבענער מיוחס'דיגער משפחה און איז געווארען ערצויגען אין קעניגליכען פאלאץ זינדיגט אקעגען מלך, איז זיין חטא אסך גרעסער ווי דער חטא פון א פראסטען פויער וואס איז אויפגעוואקסען אין דארף. מען גיט זיך א דערמאן איז דעם „והארץ אזכור“ פון וועלכען לאַנד דו שטאמסט — און דאס דארף אסך פארפליכטען. (של"ה הקדוש).

### פון וואַנען און וואַוּאָהין.

אויף דעם פסוק „אלה מסעי בני-ישראל“ זאגען אונז די חז"ל: ווען די אידען זענען ארויסגעגאנגען פון מצרים און געווען אויפ'ן וועג פון דער מדבר, האָבען זיי געהאלטען אין איין ארומקוקען זיך

אויף דעם וועג וואָס זיי האָבען פאַרלאָזט און זייערע בליקען זענען  
 געוועזען געווענדעט קיין מצרים. דאָגעגען משה רבנו, האָט געבליקט  
 אויף דעם וועג פאַראויס, דעם וועג וואָס פירט קיין ארץ-ישראל. איז  
 דאָך אין פלוג אונפאַרשטענדלעך: די אידען האָבען דאָך געוואוסט אַז  
 זיי מאַרשירען אין דעם צוגעזאָגטען לאַנד, טאָ פאַרוואָס האָבען זיי  
 געהאַלטען אין איין קוקען אויף מצרים, דאָס לאַנד וואו זיי זענען געווען  
 פאַרשקלאַפט? — אויף דער דאָזיגער פראַגע איז פאַראַן אַ זייער שיין  
 משל פון דעם באַוואוסטען קעלמער מגיד: אַ געשיכטע פון אַ טאַטען  
 מיט אַ זון: „אַן אלמן וואָס האָט געהאַט אַ בן-יהיד, האָט חתונה  
 געהאַט מיט אַ צווייטע פרוי, וועלכע האָט דעם זון געפייניגט און אָנגעטאָן  
 געברענטע צרות פון וואָס דער פאָטער האָט געהאַט גרויס האַרצ-  
 ווייטאָג. ווען דער זון איז געקומען אין די יאָרען אַריין האָט דער  
 פאָטער מיט איהם אַ שידוך געטאָן מיט זעהר אַ לייטיש מיידעל פון  
 אַ ווייטער שטאָט און האָט באַשטימט דעם זמן חתונה אויף זעקס חדשים  
 שפעטער. דער זון האָט געציילט די טעג פון דער חתונה, ווען ער וועט  
 שוין דערלעבען צו פטר'ן די שטיפמוטער מיט איהר שטיפמוטערישע  
 באַהאַנדלונג. ווען עס איז געקומען דער געהאַפטער טאָג, האָט דער  
 פאָטער געדונגען אַ בעל-עגלה און טאַטע מיט זון זענען געפאַרען אויף  
 דער חתונה. אויף'ן וועג האָט דער חתן געהאַלטען אין איין פרעגען  
 דעם פאַרמאן, וויפיל שטח זיי זענען שוין אָפגעפאַרען פון זייער אַרט-  
 שאַפט. דאָגעגען דער פאָטער האָט יעדער פאַר מינוט געפרעגט דעם  
 בעל-עגלה, ווי ווייט ס'איז און ווי לאַנג עס דאַרף נאָך דויערען צו  
 קומען צו דעם אַרט וואו די כלה וואוינט. אויף דער פראַגע פון'ם  
 בעל-עגלה פאַרוואָס יעדער פון זיין פרעגט גר אַ ד די דאָזיגע פראַגע,  
 וואָס לויטן שכל האָט עס געדאַרפט זיין פונקט פאַרקערט? האָט דער  
 פאָטער געענפערט: די זאך איז גאַנץ איינפאַך, מיין זון האָט נאָך  
 די כלה ניט געזעהן. ער ווייסט פון איהרע מעלות נאָר פון דעם וואָס  
 איך האָב איהם נאָכדערציילט. ער ווייסט נאָר איינס: אַז ביי דער  
 שטיפמוטער זענען זיינע ליידען געווען זעהר גרויס, און וואָס ווייטער  
 ער ווערט פון איהר, אַלץ לוסטיגער ווערט ער. איך אָבער, ווייס יאָ  
 וואָס פאַראַ געראַטען קינד די כלה איז, דעריבער שטרעב איך שוין  
 מיט'ן גאַנצען האַרץ און אינטערעס צו זיין אין דער שטאָט וואו די  
 כלה געפינט זיך. דער נמשל: ווען די אידען זענען אַרויס פון מצרים  
 האָבען זיי ניט געוואוסט וואָס פאַראַ טייער לאַנד השי"ת האָט פאַר  
 זיי באַשטימט, זיי האָבען זיך אַלץ געפריידט מיט דעם פאַקט אַז זיי  
 זענען שוין דערווייטערט פון דעם לאַנד אין וועלכען זיי זענען אויס-  
 געשטאַנען אַזוי פיל צרות, דעריבער האָבען זיי נאָר געקוקט פון

וואָנען זיי זענען אַרױס, משה אָבער האָט יאָ געוואוסט וואָס פאַראַ גליק ער דערוואַרטעט זיי אין דעם טייערען לאַנד ארץ־ישראל, דעריבער זענען זיינע בליקען געווען געריכטעט צו דעם לאַנד וואוּהיין זיי דאַרפֿען קומען. (דער קעלמער מגיד).

### דריי באַדינגונגען.

„לביאת הארץ צריך שלשה דברים“ — כדי אַריינצוקומען קיין ארץ־ישראל דאַרף מען דורכפירען פּאָלגענדע דריי זאַכען: „הכנה לצאת מהוץ לארץ“, די ריכטיגע פּאַרבאַרייטונג אַרויסצוגיין פון גלות; שנית, „הדרך אשר ילך“, דער וועג דורך וועלכען צו גיין, די מיטלען אַנצווענדען כדי צופאַרווירקליכען דעם אידיאל; שלישית, „הביאה לארץ הקדושה“, דאָס ענדגילטיגע קומען אין הייליגען לאַנד און פיהלען דעם טעם פון דער הייליקייט פון לאַנד. (ווילנער גאון).

### אַ לאַנד וואָס פאַרוואַנדעלט אַלעס אויף גוטס.

דער דין איז, אַז דער היוצא מן הטמא — טמא, אַ זאך וואָס שטאַמט פון אַ דבר טמא, איז טמא, און אויסנאָם איז פאַראַן, און דאָס איז „חלב ודבש“ (מילך און האָניג) חלב אַליין קומט פון אַ דבר טומאה, פון בלוט, ווי עס ווערט ערקלערט דורך די חז"ל: דם נעקר ונעשה חלב (בכורות י'). דאָס בלוט ווערט פאַרוואַנדעלט אין מילך און עס ווערט אַזוי אַרום אַ דבר טהור. דאָס זעלבע איז אויך מיט דבש דבורים (האָניג פון אַ ביהן). די ביהן אַליין איז אַ שרץ טמא און דאָך איז דער האָניג וואָס שטאַמט פון דערביהן טהור. מיט אַט די אייגענע אייגענשאַפטען וואָס עס האָט אין זיך חלב ודבש איז אויך געבענטשט דאָס לאַנד ישראל. ארץ־ישראל איז מסוגל צו פאַרוואַנדלען יעדען „דבר היוצא מן הטמא“ אין אַ דבר טהור. און דאָס איז דער זין פון פּסוק: ארץ — זבת חלב ודבש. (רבי מאיר שפירא ז"ל).

### געגען טיילונג.

איינער פון די באַוואוסטע גדולים הרב י. קניאל רעדענדיג וועגען „חלוקה“ שרייבט צווישען אַנדערען: די חז"ל זאָגען: פאַרוואָס האָט עמרי זוכה געווען צו ווערען אַ קעניג ביי אידען? ווייל ער האָט

צוגעגעבען נאך א שטאט אין ארץ ישראל (סנהדרין ק"ב) איז אויב מיר ווילען א מלוכה אויב מיר שטרעבען צו דער קרוין פון א מלוכה טארען מיר באין אופן נישט פארציכטען אויף שטעט. אזוי ארום וועט מען אויף אונז חסד-שלום זאגען דעם פסוק: „וימאסו בארץ חמדה“ (תהלים קי"). אדרבה, מיר דארפען פארגרעסערן די שטעט אין הייליגען לאנד. לאמיר זיך נעמען אלס ביישפיל די טיף רירענדע ווערטער פון נבות היזרעאלי, וועלכער האט גערעדט מיט שטאלץ און מיט א טאן פון מסירת-נפש קעגען אחאב מלך ישראל זאגענדיג: חלילה לי מה' מתתי את נחלת אבותי לך, גאט זאל מיך אויסהיטען אז איך זאל דארפען אוועקגעבען די ארב פון מיינע עלטערען צו דיר, חסד-חלילה (מלכים א' כ"א). (הרב י. קניאל).

### געבורט-ווייען.

„חבלי משיח“, זאגט רש"י (שבת קי"ח) חבלי יולדה, יסורים פון א געוויינליכן. אלע צייטען פון גלות זענען אין דער בחינה פון הריון, שוואנגערשאפט, דער סוף פון גלות איז בבחינת „חבלי לידה“ געבורט-ווייען. (ווילנער גאון).

### פייער פון שנאה און פייער פון אהבה.

וועגען ארץ-ישראל שטייט אין פסוק „כי באש הצת ובאש אתה עתיד לבנותה“. (ווארים מיט פייער האסט עס אונטערגעצונדען און מיט פייער וועסטו עס צוריק אויפבויען). אונזערע אור-עלטערען האבען אונטערגעצונדען ירושלים מיט דעם פייער פון שנאת חנם, מחלוקת און געגענזייטיגער האס; א ו י פ ב ו י ע ן ירושלים וועט מען קענען נאר מיט אן אנדער סארט פייער און דאס איז דאס פייער פון אהבת-חנם, ווען איין איד דעם אנדערען וועט ליב האבען און עס וועט הערשען א גייסט פון אחדות און ברודערליכקייט אין די אידישע רייען. (דרוש-ווארט).

### אין אייגענעם רצון.

„החודש הזה לכם“ די „התחדשות“ פון דער אידישער גאולה און אויפבויען פון ארץ-ישראל איז אפהענגיג אין אייער אייגענעם ווילען. „לכם“, אין איין אליין. (הרב יהודא לייב זעלצער).

### תורה און ארץ-ישראל.

דער אוסדרוק „מורשה“ געפינט זיך צוויי מאל אין דער תורה. איינמאל אין פרשת וארא וואו עס רעדט זיך וועגען ארץ-ישראל „ונתתי אותה לכם מורשה“ און איינמאל „תורה צוה לנו משה מורשה קהלת יעקב (ברכה ל"ג). דאס איז מרמז צו זיין אָז די ירושה פון ארץ-ישראל האָט נאָר דאָן אַ קיום, ווען מען פירט זיך אין לאַנד לויט די חוקי התורה, ווייל אָהן תורה האָט ארץ-ישראל קיין ווערט נישט און ביידע „מורשה'ס“ זענען ענג פאַרבונדען ווי עס זאָגט דער פסוק: „ויתן להם ארצות גויים — בעבור ישמרו חוקיו“ — מען האָט זיי געגעבען די לענדער כדי זיי זאָלען היטען דעם אויבערשטענס געזעצטען. (ילקוט הדרוש).

### אַ רמז אָז די אַרבעה מינים דאַרפען זיין פון ארץ-ישראל.

„אם לא אעלה את ירושלים על ראש שמחתו“. אתרוג, ערבה, לולב, הדס זענען די ראשי-תיבות פון „אעלה“, און די שבועה איז אָז די מינים וואָס זענען מרומז אין די וואָרט „אעלה“ זאָל גענומען ווערען פון ירושלים. (ילקוט-מרגליות).

### די דריי מזבחות.

איך אלעזר „שלשה מזבחות בנה, אחד לבשורת א"י ואחד לקנינה ואחד שלא יפלו בניו בעי" (בראשית רבה). אברהם אבינו האָט דערמיט מרמז געווען די קומענדע אידישע דורות וויפיל מזבחות עס וועט זיך פאָדערען און וויפיל אידישע קרבנות מען וועט אויף די דאָזיגע מזבחות דאַרפען ברענגען, ביז מען וועט עראָבערען דאָס אידישע היימלאַנד. דער ערשטער מזבח, די ערשטע קרבנות, מיהזאָמע אַרבייט און אַנשטרענגונגען, וועט זיך פאָדערען כדי צו אַלעם ערשטען צו באַקומען די „בשורת-הארץ“ די בשורה פון דער פעלקער דעקלאַ-ראַציע וועגען דער ווידער אויפשטעלונג פון דער „נאַציאָנאַלער היים“, די גוטהייסונג פון די פעלקער צו בויען ארץ-ישראל. אָבער דאָס איז נאָך גאַרנישט. אַ וויכטיגער און גרעסערער מזבח וואָס וועט פאָדערען נאָך שווערערע קרבנות וועט זיין דער צווייטער אַקט פון „לקנינה“ אויף צו באַקומען די געהעריגע פאַנדען און געלד קאַפיטאַלען כדי אויסצולייזען די אידישע ערד פון פּרעמדען באַזיץ און צו פאַרוואַנדלען



דאס לאנד אין א פרוכטבארען אידישען ישוב. אבער אויך דאס איז ווייניג, עס פאדערט זיך נאך א דריטער מזבח; מען וועט זיך מוזען גוט אָנגורטען מיט אייזערנער געדולד, א סך גייסטיגע גבורה וועט דארפן אַרויסגעוויזען ווערען אויף דריטען מזבח „שלא יפלו בניו בעי“, און טראָץ די אַלערליי שטערונגען און אבני נגף וואָס וועלען ליגען אויף וועג, זאל מען נישט אַריינפאלען אין יאוש־שטימונג, נישט פאַרלירען דעם קוראָזש. דער מזבח פון „שלא יפלו“ פון נישט געפאלענקייט, וועט פאָדערען א סך בטחון און אויסדויער, איבערליכע שטאַרקייט און ווידערשטאַנד־קראַפט כדי עס זאל נישט פאַסירען דאָס וואָס עס איז אַמאָל געשעהן דעמאָלט ווען יהושע איז דאָס ערשטע מאָל אַריין אין לאַנד שוין ווי נאָר זיי האָבען זיך דערנענטערט צו די ארץ־ישראל ברעגען און אַריבערגעקומען צו די שטאָדט „עי“ זענען זיי, טראָץ די פּרייגע הבטחות און פייערליכע דעקלאַראַציעס, פּלוצלינג באַפאלען געוואָרען און ס'זענען אויסגעהרג'ט געוואָרען אַ צאל מענטשען. אויף אַט די דאָזיגע דריי קרבנות־פולע מזבחות האָט דאָס אברהם אבינו דעמאָלט, אַזוי הייס געבעטען, וויסענדיג פאַראויס די נסיונות און שטערונגען וואָס די קומענדע דורות וועלען דאַרפן דורכמאַכען. (הרב י. לעווינסאָן).

### די פאַרשטעלטע חובבי־ציון.

„יגער בך ד' השטן ויגער ד' בך הבחר בירושלים“ (זכריה ב').  
 הבחר בירושלים באַציט זיך אויף שטן. און דער זין דערפון איז גיט זאל אַנשריען אויף דעם שטן וואָס פאַרשטעלט זיך מיט ליבשאַפט צו ציון און ירושלים, כדי אַזוי אַרום צו קענען אוועק רייסען אידען פון אידישקייט. (דער מינסקער גדול).

### א שיינער רמז.

„לך לך מארצך“ — פאַראַן מענטשען וועלכע אַנטזאָגען זיך צו העלפען דעם ישוב ארץ־ישראל מיט'ן אויסרייד און „עניי עירך קודמין“, אָדער זיינע נויטליידענדע קרובים זענען וויכטיגער. מיט די דאָזיגער ווערטער איז די תורה מרמז אויפ'ן טעות וואָס אַט די מענטשען מאַכען: „לך לך“ באַטרעפט הונדערט, א רמז וועגען געבען צדקה אַזוי ווי די גמרא זאָגט „נתון תתן אפילו מאה פעמים“ (זאָלסט געבען אפילו הונדערט מאָל). זאָגט אונז דער פּסוק: „לך לך“ זאָלסט

אװעקגיין פון דער איינרעדעניש און אויסרייד, אז דער עיקר פון געבען צדקה דארף זיין „מארצך“ פאר דינע לאַנדסלייט די „עניי עירך“ אָדער „ממולדתך ומבית אביך“, פאר דינע אייגענע אַרימע קרובים, זאַלסט וויסען זיין אז דער עיקר צדקה באַשטייט אין געבען „אל הארץ אשר אראך“ צו שטיצען דעם אידישען ישוב אין ארץ־ישראל, וואָס דער ענד־ציל וועט זיין, אז עס וועט אַרויסקימען „להנאתך ולטובתך“, פאר דיין אייגענע טובה. (רבי ר' יהושע'לע, דזשיקיווער רב זצ"ל).

### אמונה, תורה און געלד־פאַנד.

אין (ירושלמי יומא פ"ד ה"א) געפינט זיך פאַלגענדער מאמר: „בשלשה דברי נחלקה ארץ־ישראל: בגורלות, באורים ותומים ובכספים“. ארץ־ישראל איז פאַרטילט געוואָרען צווישען די שבטים דורך דריי זאַכען „גורל“, דאָס מיינט שיקזאל, גלויבען און השגחה פּרטיט. אז אַלץ ווערט געפירט און געלענקט פון הימעל. „תורה“, געלערנט און זיך געקלאַמערט אין דער תורה פאַרוואַנדעלענדיג דאָס לאַנד אין אַ גייסטיגען צענטער. „ובכספים“, און דוכדעם וואָס עס איז געשאַפּען געוואָרען דער געהעריגער פאַנד און געלד־אַפּאַראַט אַנצופירען מיט די ווירטשאַפּטליכע הצטרכות'ן פון לאַנד. (ירושלמי, יומא פ"ד).

### אָן אייגען לאַנד מוז קאָסטען קרבנות.

ווען דער אויבערשטער האָט געהייסען אברהם'ן פאַרלאָזען חרן און גיין „אל הארץ אשר אראך“, צו דעם לאַנד וואָס ער וועט איהם אַנווייזען, האָט אברהם געהאַלטען אין איין אַרומוואַנדערען. ווען די „חניכי ביתו“ און זיינע נאָכפאַלגער, וואָס האָבען אברהם'ן באַגלייט אויף זיינע נסיעות, האָבען איהם געפרעגט „הארץ היכן היא“? וואו איז דאָס לאַנד וואָס דיין גאָט האָט דיר צוגעזאָגט? פאַרוואָס ווייזט ער דיר ניט אָן דעם פּלאַץ וואו דו זאַלסט זיך באזעצען און מאַכען אַ סוף צו דינע לאַנגע און שווערע וואַנדערונגען? דערויף האָט זיי אברהם געענפערט: אז איהר וועט קומען צו אַ „שדה קברות“, וואו טויטע זענען באַערדיגט געוואָרען זאַלט איהר וויסען אז דאָרט הויבט זיך אָן דאָס לאַנד. (ילקוט שמעוני).

„אום צו האָבען אַ „נחלת שדה וחרם“ אייגענע פעלדער און גערטנער און „אייגען“ לאַנד, מוז מען פריער פאַרלייגען אַ „שדה קברות“, מען מוז האָבען פּיאַנערען, חלוצים, וועלכע זאָלען איינשטעלען

זייער אייגענעם לעבען פאר דעם לעבען פון פאלק. מיט'ן ערשטען „אחוזת קבר“ וואָס אברהם האָט איינגעהאַנדעלט פאַר שרה'ן איז געלייגט געוואָרען דער יסוד פאַר דעם אמתע היים פאַר אידען ביז אויף היינטיגען טאָג. (דרוש וואָרט).

### דער באַדען פון אייגענעם לאַנד — דער איינציגער ציל.

„ושפלת מארץ תדברי ומעפר תשח אמרתך“ (ישעיהו כ"ט). אין דעם ספר „ענפי צבי“ ווערט דער דאָזיגער פסוק אויסגעטייטשט אויפ'ן פאַלגענדען אופן: דער נביא זאָגט וואָראויס: עס וועט קומען אַ צייט ווען די גלות-לענדער וועלען אַזוי אונטערדריקען דאָס אידישע פּאָלק, אַז עס וועט זיך אַנטזאָגען אינגאַנצען פון די גלות-פלעצער און זיך אָנהויבען אינטערעסירען נאָר מיט'ן הייליגען לאַנד. און דאָס איז דער זין פונ'ם פסוק „ושפלת“ דו וועסט צוקומען צו אַזאַ געפאַלענע קייט אין די גלות-לענדער „מארץ תדברי“ אַז דיין גאַנץ רעדען און אינטערעס וועט נאָר זיין אַרץ-ישראל „ומעפר תשח אמרתך“ דיין איינציג רעדען און טראַכטען וועט זיין נאָר וועגען ערד און לאַנד-ווירטשאַפט פונקט ווי אַלע פעלקער וועלכע זיצען אויף אייגענע ערד. (ענפי צבי).

### צוריק געווינען די משפחות.

רבי שמואל מוליווער טייטשט אויס דעם פסוק: „ושבתם איש אל אחוזתו ואיש אל משפחתו תשובו“ אויף פאַלגענדען אופן: ווען עס וועט קומען די צייט ווען מיר וועלען זיך אומקערען צוריק צו אונזער היימלאַנד, דאָן וועט ממילא אויך קומען דערצו אַז מיר וועלען צוריק געווינען אונזערע משפחות, די יוגענד וואָס האָט זיך דער-ווייטערט פון אידישען גייסט, פון אידישען פאַלק און זיין תורה. (רבי שמואל מוליווער ז"ל).

### הענד צום פידעל און הענד צו מלחמה.

דוד המלך, דער קעניג פון ירושלים, איז געווען גלייכצייטיג אי דער פאַרפאַסער פון תהלים און אי אַ גרויסער קריגס-פירער. ער האָט געדאַנקט השם יתברך „המלמד ידי לקרב ואצבעותי למלחמה“ — האָט געלערענט זיינע הענד ווי אַזוי זיך אומצוגיין אויף אַ שלאַכט-

פעלד און די פינגער ווי אזוי מלחמה צופירען — זיינע פינגער זיינען געשאפען געווארען צו שפילען פידעל, אבער אין דער צייט ווען ישראל'ס שונאים, עמון, מואב, פלשתים און עמלק האבען ניט פאר-שטאנען דאס געזאנג פון דער פידעל, האט ער געדאנקט גיט וואס ער האט איהם געלערענט קריג צו האלטען. ווען ארץ-ישראל איז אין סכנה, דארף מען וויסען ווי אזוי צו קעמפען (הרב שמואל בראד).

### אידען וועלען באזעצען דאס לאנט מיט קראפט.

אויפ'ן פסוק „כרע, שכב כארי“ — ער קניט, ער לייגט זיך ווי א לייב, זאגט רש"י הקדוש: „יתישבו בארצם בכח ובגבורה“ — זיי וועלען זיך באזעצען אין זייער לאנד מיט קראפט און שטארקייט. (רש"י, במדבר כ"ד, ט').

### א רמז פון מדרש וועגען „אומלעגאלע“ עולים.

אויפ'ן פסוק „כי אעבור בסך אדם עד בית אלקים בקול רינה ותודה המון חוגג“ (תהלים מ"ב, ה') איך פלעג דורכגיין מיט אן עולם, זיי פירען אין גיט'ס הויז מיט געזאנג און לויב, א יום-טוב'דיגע מאסע — זאגט דער מדרש: „אמרה כנסת ישראל לפני הקב"ה: לשעבר הייתי עולה המון חוגג ועכשיו אני מתגנבת ועולה“ — די כנסת ישראל האט געזאגט פאר'ן רבונו של עולם: אין די פארגאנגענע צייטען האבען מיר עולה געווען קיין ארץ-ישראל אין טריאומפירענדע מאסען, און אצינד — איצט מוז איך זיך פארגאנב'נען און עולה זיין בגניבה. (איכה רבה א').

### אין דער קללה ליגט די ברכה

אויף דעם פסוק אין דער תוכחה „ושממו עליה אויביכם“ — און אייערע פיינט וועלען וויסטען אויף איהר, זאגט דער רמב"ן, אז אין אט דער קללה ליגט באהאלטען א ברכה פאר אידען, די באדייטונג דערפון איז: די אידישע פיינט וועלען וויסטען אין ארץ-ישראל און דאס הייליגע לאנד וועט זיי ניט קענען קולט זיין. (רמב"ן).

## ארץ-ישראל דולדעט נישט קיין מענטשען מיט „איך“ס.

אויפן פסוק „שלה לך אנשים“, באַמערקט רש"י: אני איני מצוה לך. דער זין פון רש"י'ס ווערטער איז: דער רבש"ע זאָגט: איך וויל נישט קיין „אני“—מענטשען. קיין „איך“ס וועלכע האָבען נאָר אין זינען אייגענע אינטערעסען. זיי זאָלסטו נישט שיקען קיין ארץ-ישראל. אַזעלכע לייט זאָלען בעסער זיצען אינדערהיים. (רבי אשר'ל רימיניווער ז"ל, בדרך הלצה).

## די ליידען פון גלות וועלען שוין ממילא טרייבען אידען קיין ארץ-ישראל.

אויף דער פראַגע פון אברהם אבינו „במה אדע כי אירשנה“ מאַטערען זיך אַסך מפרשים צו פאַרענפערען און איבערהויפט איז שווער צו פאַרשטיין וואָס פאַראַ שייכות עס האָט די אנטוואָרט פון השי"ת „ידוע תדע כי גר יהיה זרעך בארץ לא להם“ מיט די פראַגע פון „במה אדע“? איז דער דערמיט שוין אַלץ פאַרענפערט? נאָר מען קען זאָגען. אַז דער זין דערפון איז: אברהם אבינו האָט קיין איין מינוט „חסי-ושלום“, נישט געצווייפעלט אין דער הונדערפראַצענטיגער זיכער-קייט פון השי"ת'ס צוואַג. זיין פראַגע איז געווען אין אַ פאַרקערטער ריכטונג: מיט דיר, רבונו של עולם, בין איך זיכער אַז וועסט מקיים זיין דיין הבטחה, פון וואַנען אָבער זאָל איך זיכער זיין אַז אויך די קומענדע דורות, די קינדער מיינע וועלען האָבען דעם ווילען עולה צו זיין אין דעם צוגעזאָגטען לאַנד? דערויף האָט איהם השי"ת געענפערט: וועגען דעם זאָלסט ניט זיין באַזאָרגט: זאָלסט וויסען אַז „גר יהיה זרעך בארץ לא להם“ אין אַלע לענדער וועלען זיי באַטראַכט ווערען ווי פרעמדע, ווי גרים, „ועבדום וענו אותם“ מען וועט זיי פייניגען און פאַרשקלאַפען און דאָס וועט שוין זיין דער בעסטער שטויס אַז זיי זאָלען לויפען אויף אַלע פיער און זיך באַזעצען אין ארץ-ישראל. (בשם גדול אחד).

## דאָס לאַנד איז מכפר.

דעם פסוק „ארץ אוכלת יושביה“ טייטש דער רבי ר' יונתן זצ"ל אויף פאַלגענדען אופן: די מרגלים האָבען מאַטיווירט זייער נישט וועלען גיין קיין ארץ-ישראל דערמיט וואָס זיי האָבען זיך געהאַלטען

פאר נישט פרום גענוג צו גיין אין אַזאַ לאַנד וועגען וועלכען עס ווערט געזאָגט אַז עס איז אַן „ארץ אוכלת יושביה“ נישט פאַרטראַג־גענדיג קיין מענטשען מיט זינד, און ארץ ישראל דאַרף זיין אַ לאַנד פון בלוז פּרומע לייט. אָבער יהושע בן נון און כלב בן־יפונה האָבען זיי ערקלערט אַז אדרבה ואדרבה! „טובה הארץ מאד“, דאָס לאַנד האָט אין זיך גוטע אייזגעשאַפטען און עס איז מגין אויף די זינדיגע מענטשען, ווייל „המהלך ד' אמות בארץ־ישראל מכפרין לו כל עוונותיו“ (חז"ל). — דער וואָס גייט פיער איילען אין ארץ־ישראל איז מען איהם מוחל אַלע זיינע זינד. (יערות דבש).

### ווען מען מעג פאַרלאָזען ארץ־ישראל.

„ויברח יעקב שדה ארם ויעבוד ישראל באשה ובאשה שמר“ (הושע י"ב). לויט'ן דין זאָל מען נישט פאַרלאָזען ארץ־ישראל נאָר דעמאָלט ווען עס האַנדעלט זיך וועגען לערנען תורה אָדער וועגען אַ שידוך. אַז דאָס איז מרומז אינ'ם דאָזיגען פּסוק: „ויברח יעקב שדה אדם“ איז דאָך שווער: ווי אַזוי האָט ער געמעגט פאַרלאָזען ארץ־ישראל? נאָר איז דער תירוץ: „ויעבוד ישראל באשה ובאשה שמר“. אין חוץ־לאַרץ איז געווען צוגעגרייט פאַר איהם אַ זונג און ווען עס האַנדעלט זיך וועגען אַ שידוך איז ערלויבט צו פאַרלאָזען ארץ־ישראל. (רבי ר' יונתן זצ"ל).

### אויף די זינד קעגען פאַלק און לאַנד העלפט ניט קיין תשובה.

י ווי באַוואוסט האָט מען די אידען מוחל געווען אַלע באַגאַנגענע זינד, אפילו די זינד פון עגל אַריינגערעכענט, נאָר די זינד פון די מרגלים האָט מען נישט מוחל געווען. דאָס לאָזט זיך דערקלערען דערמיט וואָס ביי יעדען חטא, סיי בין אדם למקום און סיי בין אדם לחברו וואָס אַ מענטש באַגייט, אויב נאָר מען איז מפיס דעם געגען וועלכען מען האָט געזינדיגט, העלפט תשובה און מען איז מוחל די זינד. אַנדערש איז אָבער ווען מען באַגייט אַזאַ זינד וואָס איז געגען די אינטערעסען פון פאַלק — אין אַזאַ פאַל איז שוין נישט פאַראַן קיין צוריק, נישט קיין תשובה און נישט קיין פיוס קאָן דאָ העלפען, ווייל עס שטייט אין פּסוק: „בחרב ימותו כל חטאי עמי“ — מיט דער שווערד זאָלען געטיטעט ווערען די וואָס זינדיגען געגען מיין פאַלק (עמוס ט'). (רבי יצחק אלחנן קאָוונער ז"ל).

## נאָר אין ארץ-ישראל וועט דאָס אידישע געלד האָבען אַ קיום.

אויף דעם פסוק „ואברכך“ זאָגט רש"י „בממון“, ווערט נאָכ-געזאָגט דערויף אינ'ם נאָמען פון ר' אַנשעל ראָטשילד ז"ל אָז די כוונה דערפון איז: השי"ת האָט געזאָגט צו אברהם אבינו: איך וועל דיך בענטשען מיט געלד ערשט דאָן ווען וועסט קומען קיין ארץ-ישראל, ווייל אין גלות וויפיל געלד דו וועסט דאָרט האָבען, וויפיל דו וועסט דאָרט אַלץ אַנזאַמלען — וועט עס נישט בלייבען אין דיין רשות און עס וועט ביי דיר קיין קיום נישט האָבען. (ר' אַנשיל ראָטשילד).

### וועגען שמיטה בזמן הזה.

וועגען דעם אויב שמיטה אין ארץ-ישראל איז נוהג בזמן הזה זענען פאַראַן מחמירים און מקילים. די מחמירים זענען זיך סומך אויף די ווערטער פונ'ם רמב"ם אין הלכות שמיטות ויובלות וואו ער זאָגט קלאָר: „שמיטה נוהגת בפני הבית ושלא בפני הבית“, און די מקילים ווייזען אָן אויף אַן אַנדערע שטעלע אין רמב"ם סוף הלכות מלכים וואו עס שטייט „המלך המשיך עתיד לעמוד וכו' וחזורין כל המשפטים בימיו כשהיו מקודם: מקריבין קרבנות ועושין שמיטין ויובלות ככל מצותה האמורה בתורה“, פון דאָנען איז בפירוש צו זעהן אַז די מצווה פון שמיטה ויובל וועט איינגעפירט ווערען ערשט נאָכדעם ווי משיח וועט קומען און די ווערטער פונ'ם רמב"ם אַז די מצווה איז נוהג אויך „שלא בפני הבית“ — באַהויפטען די מקילים — באַציען זיך וואַרשיינדלעך אויף דער צייט איידער דאָס בית-המקדש איז געבויט געוואָרען אָבער נישט אויף דער צייט פון נאָך דעם חורבן בית-המקדש. (שו"ת).

### די פאַרצייטישע „מעפילים“

דעם פסוק „ויעפילו לעלות“ ערקלערט רבי משה סופר ז"ל אויף פאַלגענדען אוסן: טראָץ דעם וואָס מען האָט זיי בפירוש אויפּמערקזאַם געמאַכט און זיי געוואָרענט אַז דאָס גיין קיין ארץ-ישראל איז געגען דעם ווילען פון ג-ט, פונדעסטוועגען „ויעפילו לעלות“, האָבען זיי אויסגעפירט דעם רצון ד', ווייל „כל מה שיאמר לך בעל הבית

עשה חוץ מצא... אלעס זאלסטו פאלגען דעם בעל הבית אחוץ  
דעמאלט ווען ער הייסט דין ארויסגיין. (חחם סופר).

### פארן אייגענעם מזבח.

עס שטייט: „מזבח אדמה תעשה לי“, מיר האבען שוין געבראכט  
קרבות פאר אלע פעלקער אויף אלערליי מזבחות און אידיאלען. עס  
איז שוין די העכסטע צייט צו ברענגען קרבות אויף'ן אייגענעם  
מזבח. פאר'ן אייגענעם לאנד פאר'ן אייגענעם באדען. (דרוש-ווארט).

### די אפגעזענע פון אידישקייט.

דעם פסוק „יגער ד' בך השטן וכו' ויגער ד' בך הבוחר בירושלים“  
(זכריה ג') האט דער געוועזענער לובלינער רב אויסגעטייטשט אויף'ן  
פאלגענדען אופן: זאל השי"ת אַנשרייען אויף'ן שטן, פארוואס ער  
איז מקטרג און קריטיקירט דווקא ירושלים מיט דער טענה אז די  
דארטיגע אידישע יוגענד איז נישט פרום גענוג און היט נישט אפ  
פינקטליך די מצוות-התורה און דער גלייכען. מען דארף דאך נעמען  
אין באטראכט אז „הלא זה אוד מוצל מאש“, אז די דאזיגע קריטיקירטע  
אידישע קינדער זענען דערפאר אזוי שטארק אפגעזענגט אין ענינים  
פון אידישקייט ווייל זיי זענען קוים ארויסגעראטעוועט געווארען פון  
פיער פון פיין און צרות. אין אזא מצב און אין אזעלכע טרויעריגע  
אומשטענדען אין וועלכע זיי האבען זיך געפונען, האט דאך געקאנט  
קומען דערצו אז די נשמה זאל חלילה וחס אינגאנצען פארברענט  
ווערען, טאג לאמיר זיין צופרידען וואס זיי ארבייטען מיט מסירת-  
נפש פאר פאלק און לאנד, און עס איז פאראן אַ האפנונג אז מיט  
דער צייט וועלען זיי זיך, מיטן אויבערשטענס הילף, אויך אומקערען  
צו תורה און אידישקייט. (רבי אלי' קלאצקין ז"ל).

### מען דארף נישט גרינגשעצען די היינטיגע יוגענד.

אין א בריוו פון ארץ-ישראל וואס אַ פארציטישער גרויסער  
חסידישער רבי, ר' מענדעלע וויטעבסקער זצ"ל שרייבט צו זינע  
מקורבים, דריקט ער אויס שטארקען באדויערען וואס מען גרינגשעצט  
די לעצטע דורות פון „עקבתא דמשיחא“ און ער באַמערקט: „וטפכם  
אשר אמרתם לבו יהיה וכו' וידעו את הארץ“ — דווקא די יוגענד



צו וועלכע מען באַציט זיך מיט ביטול און פאַראַכטונג גראַד זיי וועלען אַרויסווייזען גרויס ליבע און איבערגעבענהייט צום הייליגען לאַנד. (רבי ר' מענדעלע וויטעבסקער זצ"ל).

דעמאָלט ווען ברודער קעמפען דאַרף מען נישט זיצען און צוקוקען.

דעם פסוק „האחיכם יבואו למלחמה ואתם תשבו פה?" ערקלערט דער רבי יונתן אייבשיץ ז"ל אויף'ן פאַלגענדען פשוט'ען ווערטליכען אופן: וואָס דענקט איהר זיך? „האחיכם יבואו למלחמה" — צי גלויבט איהר אז בשעת די שונאי ישראל וועלען פירען מלחמה און אַנגרייפֿען אייערע ברודער און ארץ־ישראל, וועט זיין „ואתם תשבו פה", וועט מען אייך דען לאַזען זיין בלויזע צוקוקערס און רוהיגע אַבסערװאַ־טאַרען? — אויב איהר דענקט אַזוי, איז עס אַ פאַלשע איינרעדעניש! איהר זאָלט וויסען זיין, אַז אויב אייערע ברודער אין ארץ־ישראל וועלען זיין פאַרוויקעלט אין אַ מלחמה אין ארץ־ישראל און דאַרט בלוטיגען, וועט אַט די מלחמה א ו י ד א י ד נישט אויסמיידען און אויך א י ה ר וועט דערפון ליידען. (יערות־דבש).

די יוגענד און ארץ־ישראל.

ביי אברהם'ן שטייט „ויבן שם מזבח", דערויף זאָגט רש"י „על בשורת הזרע ועל בשורת ארץ ישראל", איינס איז פאַרבונדען מיטן אַנדערען: די „בשורת הזרע" קען נישט זיין קיין צופרידענע אויב עס איז ניט פאַראַן דערביי אויך די „בשורת הארץ", ווייל אַהן אַז אייגען לאַנד אַהן ארץ ישראל איז מען גאַרנישט זיכער צו די קינדער וועלען זיך האַלטען ביי אידישקייט און עס איז אַ קנאַפע האַפנונג צו ערוואַרטען צו זעהן ביי זיי אַ עכט אידיש נחת. (בשם גדול אחד).

די שטראַף איז נאָר אַ צייטווייליגע.

אויף דעם פסוק „חטא חטאה ירושלים על כן לנידה היתה" (איכה א'), באַמערקט דער לעמבערגער דב, ר' יוסף שאול נאַטאַנסאָן ז"ל פאַלגענדע האַראַקטעריסטישע ווערטער: דער עונש אויף ירושלים פאַר איהרע זינד איז נישט ווייל דער חטא איהרער ווערט באַטראַכט אַלס „איסור־ערוות" וואָס איז אַנ' „א י ס ו ר ע ו ל ם" אַ

שטענדיגער אייביגער איסור, איהר עונש איז דער זעלבער ווי ביי א גידה, וועמענס איסור איז נאָר אַ צייטווייליגער און פאַרבייגייענדיגער. (שואל ומשיב).

וואו נאָר מען געפינט זיך דאַרף מען געדענקען ארץ-ישראל

„בכל ארץ אחזתכם, גאולה התנו לארץ“, אין אַלע לענדער וואו איהר האָט אייך צייטווייליג באַזעצט, וואו איהר האַלט אייך דאָרט אויף, זאָלט איהר תמיד זיין וואַכזאַם און זעהן אויסצולייזען דעם באַדען פון ארץ ישראל. (בשם גדול אחד).

די פאַרשידענהייט פון ארץ-ישראל קלימאַט.

דער קלימאַט אונטערשייד אין ארץ-ישראל פון איין אָרט צום צווייטען איז זעהר אַ גרויסער. דאָס נעמט זיך דערפון וואָס וועגען ארץ ישראל ווערט געזאָגט „ארץ צבי כתיב בה“ און די חז"ל זאָגען: „בזמן שיושבין עליה — רווחא ובזמן שאין יושבין עליה גמדא“ (גיטין כ"ז) קומט אויס אַז פריער, פאַר'ן חורבן איז פון איין אָרט צום אַנדערען געוועזען אַ גרויסער דיסטאַנץ, ממילא איז אויך בנוגע דעם קלימאַט געווען אַ גרויסער אונטערשייד, אָבער נאָכ'ן חורבן ווען דאָס לאַנד איז געוואָרען איינגעשרומפּען זענען די ערטער געוואָרען געאָגראַפיש נענטער צו זיך, דער קלימאַט אָבער איז געבליבען דער זעלבער וואָס אַמאָל, פון פאַר'ן חורבן. (בדרך הלצה אין נאָמען פון רבי זאָנענפעלד זצ"ל).

זעהט אַז אַנדערע זאָלען ניט דאַרפֿען דערמאָנען.

עס שטייט: „שאלי שלום ירושלים יהי שלום בחילך“. דאָס איז אַ ווענדונג צו די אידען, אַז זיי זאָלען זיך אַליין אינטערעסירען וועגען גורל פון ירושלים, וועט ממילא קומען דערצו אַז עס וועט זיין „שלום בחילך“ און איהר וועט פאַרמיידען אַז די שונאי ישראל זאָלען אייך דאַרפֿען וועגען דעם דערמאָנען. (כתב-סופר).

אַ מערקווירדיגע שטעלע.

אַן אינטערעסאַנטע, מערקווירדיגע שטעלע וועגען ארץ-ישראל איז פאַראַן אינ'ם ספר אהבת יונתן פון באַוואוסטען גאון רבי ר' יונתן

איבשיץ זצ"ל: אויף דעם פסוק „השבעתי אתכם בנות ירושלים וכו' זאגען די חז"ל „שלא יעלו ישראל בחומה“ (כתובות קי"א). באַמערקט דערויף דער בעל „אהבת יונתן“ אז דערמיט ווערט געמיינט „אפילו ברשות האומות“ דאס הייסט, אז אידען זאלען נישט עולה זיין און אויפבויען ארץ-ישראל אפילו דאן ווען די פעלקער וועלען זיי געבען אז ערלויבעניש דערויף. די געגנער פון די חיבת-ציון באַוועגונג פלעגען זיך זעהר אָפט באַנוצען מיט דעם דאָזיגען מאמר. דער סאַכאַ-טשיווער גאון, ר' אברהם'לע זצ"ל ציטירט די דאָזיגע שטעלע און ער ערקלערט דערויף אז די הלכה איז ווי רש"י, וועלכער איז מפרש די ווערטער „שלא יעלו בחומה“ — „יהד ביד חזקה“ ד. ה. נישט מיט געוואָלד. (אבני נזר).

### א פּאַלק וואָס פאַרגעסט נישט דעם חורבן.

א פּאַלק, וואָס דורי דורות, אין משך פון גאַנצען פעריאָד פון גלות, פאַרגעסט עס נישט און גיסט כסדר טרערען אויף דעם חורבן פון זיין לאַנד — אַזאָ פּאַלק קען אויך האַבען אין זיך די פּולסטע זיכערקייט, אז זיין האַפּנונג צוריק צו עראַבערען דאָס לאַנד וועט פאַרווירקליכט ווערען. און דאָס איז דער זין פּונ'ם פּסוק: „זכור תזכור וכו' על כן אוחיל“ (איכה ג' כ') אויב עס קען זיין אַ „זכור תזכור“ אַ שטענדיג פערמאַנענט געדענקען, קען אויך זיין „על כן אוחיל“, קען מען גאַנץ דרייסט זיין פּול מיט האַפּנונג. (בינה לעתים).

### נאָר אויף'ן אייגענעם באַדען.

אויפ'ן פּסוק: „ליראה אותי כל הימים אשר הם חיים על האדמה“ (דברים ד) זאָגט דער אבן-עזרא פּאַלגענדע חאַראַקטעריסטישע ווער-טער: „וטעם כל הימים אשר הם חיים על האדמה, כי השם ידע שלא יוכלו לעשות מצוותיו כראוי והם בארצות המושלים בהם“ — דאָס הייסט, כדי מקיים צו זיין ווי עס דאַרף צו זיין אַלע מצוות השם און צו קומען צו דער געהעריגער מדרגה פון „ליראה אותי“ — אַזאָ זאָך איז נאָר מעגליך אויסשליסליך „על האדמה“, אין ארץ-ישראל. (אבן-עזרא).

### פאַרוואָס משיח איז נאָך נישט געקומען?

דעם פּסוק: „מדוע לא בא בני-ישי גם אתמול גם היום אל הלחם“ (שמואל א') האָט אַ פאַרציטישער רבי אויסגעטייטשט אויף'ן פּאַלגענדען

אופן: מדוע? פארוואס? וואס איז די סיבה וואס „לא בא בני-ישי גם אתמול“, וואס משיח איז נישט געקומען אין פארגאנגענע, פריערדיגע דורות ווען עס זענען געווען אזויפיל צדיקים און גאונים. „גם היום“ און אויך ניט אין אונזער היינטיגער צייט, ווען דאס מעסטעל פון פיין און צרות איז שוין אזוי גרויס? אויב דאס איז אומפארשטענדליך, זאל מען וויסען אז דאס איז דערפאר, ווייל „אל הלחם!“ ווייל דער גאנצער געדאנק וועלכער באשעפטיגט דעם אידישען מח איז נאר וועגען ברויט-פראגען און מאטעריעלע, גשמיות'דיגע הצטרכות, און האבען ווייניג אין זינען דעם כלל-ישראל, צרת-ישראל און ארץ-ישראל. (פארציטישער צדיק).

### אין ארץ-ישראל דארף מען לעבען באשיידען.

אין פסוק שטייט: „מי יעלה בהר ד' ומי יקום במקום קדשו“ (תהלים ס"ד). דאס עולה זיין קיין ארץ-ישראל איז געגליכען צו דער שטייגערונג פון א בארג, ווען מען שטייגט אויף א בארג ווארפט מען פון זיך אראפ אלע שווערע באלאסטען און קליידער, און מען נעמט זיך מיט נאר די זאכען וואס זענען אמנויטיגסטען, דאס זעלבע דארף זיין אויך ווען מען גייט קיין ארץ-ישראל — מען דארף דארט אזוי איינארדנען דאס לעבען אז אלץ זאל זיין אויף א באשיידענעם אופן, אהן לוקסוס, אהן ספעציעלע פארלאנגען און אמביציעס; ווען מען קומט אויפ'ן „ארץ-ישראל בארג“, דארף מען זיין צופרידען אז מען האט דאס נויטיגסטע. (רבי חיים יוסף דוד אוולאי זצ"ל).

### די קינדער פון פרומע עלטערען.

ווען עס האט זיך מיט יארען צוריק אנגעהויבען די חיבת-ציון באוועגונג האט עס אנגעטראפען אויך גרויס געגענערשאפט מצד די פרומע, ארטאדאקסישע קרייזען. זייער מאטיוו איז געווען וואס על פי רוב באשטייען די טוער און בויער פון נישט פרומע עלעמענטען. האט דערויף איינער פון די גדולי הדור באמערקט, אז נאך דוד המלך האט פאראויסגעזעהן דעם דאזיגען אופן פון שיבת-ציון. אין תהלים ווערט געזאגט „וזרע עבדיו ינחלוה ואוהבי שמו ישכנו בה“ (תהלים ס"ט). עס שטייט דער אויסדרוק „וזרע עבדיו“ און נישט „עבדיו ינחלוה“. דאס מיינט מרמו צו זיין אז די קינדער פון זיינע קנעכט, די יוגענד וואס שטאמט פון פרומע עלטערען וואס האטש

זיי אליין וועלען ניט זיין פרום גענוג, דאך וועלען זיי אַרבען דאָס לאַנד און צוגרייטען אַז עס זאָל זיין „ואוהבי שמו ישכנו בה“. (בשם גדול אחד).

### די פאַר'עקשנ'טע אַסימילאַטאָרען.

אין פסוק שטייט: „והביאו את כל אחיכם מכל הגויים מנחה לד' בסוסים וברכב ובצבים ובפרדים ובכרכרות“ (ישעיהו ס"ו). וועלכע אידען וועלען דאָס זיצען מיט פאַרלייגטע הענד און וואַרטען ביז די גוים וועלען זיי ברענגען קיין ירושלים? די שטאַרק פרומע אידען, הערענדיג, אַז משיח איז געקומען, וועלען דאָך זיכער אַליין לויפען מיט'ן גרעסטען אימפעט, די ווייניג פרומע, וועלען אפשר גיין אביסעל פאַמעליכער, אָבער גיין וועלען זיי זיכער, טאָ וועמען מיינט דאָ דער פסוק? נאָר ווייזט אויס, אַז דער נביא האָט פאַראויסגעזעהן, אַז אויך דאָן, ווען יעדער וועט שוין זעהן באַשיינפערליך אַז די שעה פון דערלייזונג האָט שוין געשלאָגען, וועלען זיך נאָך אַלץ געפינען אַזעלכע אידעלעך, פאַרזונקענע אין טומאת הגלות און דורכגעפרעסענע דורך די אַסימילאַציע-גיפטען, וואָס ווען אפילו זיי וועלען דערהערען אַז משיח איז געקומען וועלען זיי זיך נישט רירען פון זייער פאַרגליווטע-קייט און די גוים וועלען זיי מוזען מיט צוואַנג אַרויפזעצען אויף פערד און וואגען און זיי אַוועקפירען אַלס „מנחה“ אלס „מתנה“ קיין ירושלים, ווייל אַליין גיין — דאָס נישט! (רבי ר' משה קאַברנינער זצ"ל).

### לשון-הקודש.

וועגען די לייט, וואָס לעבען אין ארץ-ישראל, און זענען פורקי עול, היטען נישט אָפּ די מצוות השם, רעדען לשון-הקודש און פאַר-שפרייטען אפיקורסות און כפירה אין דער הייליגער שפראַך, געפינט זיך אין דעם ספר „אבני אזל“ פאַלגענדער טרעפליכער געדאַנק: אין ירושלמי (סנהדרין פ"ז) געפינט זיך אַ מערקווירדיגער מאמר וואָס לייצענט זיך: „מסית אומר בלשון הקדוש ומדיח אומר בלשון הדיוט.“ דער זין דערפון איז: אַ סך ווילען אַוועקרייסען די יוגענד פון אידיש-קייט מיטן כח פון לשון-הקודש און דווקא אין דער הייליגער שפראַך פאַנגען זיי די נשמות און פלאַנצען איין כפירה און גיט לאַזיקייט אין די יונגע אידישע הערצער. אַנדערע ווידער פאַרשפרייטען דברי מינות און כפירה'דיגע געדאַנקען דורכ'ן אַננעמען זיך פאַר דער

אידישער שפראך. די שפראך פון די אידישע פאלקס-מאסען — לשון הקודש. אבער ביידע סארטען כפירה-פארשפרייטער זענען מסיתים און מדיחים, סיי ווען עס ווערט געמאכט אויף לשון-הקודש און סיי ווען מען מאכט עס אויף אידיש. לויט'ן דין אבער איז דער מסית געפערליכער און שעדליכער פון דעם מדיח, טאקע דערפאר, ווייל ער שטיצט זיך אויף כלומר'שטער קדושה, פרעדיגענדיג זיינע געדאנקען פון כפירה אויף לשון-הקודש. (אבני אול).

### נאציאנאלער שטאלץ.

נאך דעמאלט ווען אידען געפינען זיך אין ארץ-ישראל קענען זיי האבען נאציאנאלען שטאלץ און ווירדע. דאגעגען אין גלות איז זייער שטאלץ געבראכען. אויף דעם פסוק: „במסתרים תבכה נפשי מפני גוה“ זאגען די חז"ל: „אמר ר' שמואל בר יצחק: מפני גאותם של ישראל שנטלה מהם ונתנה לאומות העולם“ (חגיגה ה') — דער רבונג של עולם, כביכול, וויינט אין די מסתרים אויף דעם וואס דער אידישער שטאלץ איז אוועקגענומען געווארען און איז געגעבען געווארען צו די אומות-העולם. די שרעקליכסטע קללה וואס עס שטעלט פאר דעם גלות מיט זיין גאנצער טראגישקייט איז אויסגעדריקט אין דעם פסוק „ושברתי את גאון עזכם“ (ויקרא ל"ג, י"ט) (דרוש-ווארט).

### דער חנוך פון דער יוגענד.

אמר רבי אליעזר ב"ר שמעון, נוח לו לאדם לגדל לגיון אחד משל זיתים בגליל ולא תינוק אחד בארץ-ישראל (בראשית רבה). צוויי שווערע פאראנטווארטליכקייטען און אויפגאבען האט מען פאר זיך אין ארץ-ישראל, מען דארף אויפבויען דאס לאַנד און מען דארף אויך געבען א געהעריגע תורה'דיגע ערציהונג דעם יונגען אונטער-וואַך-סענדענדר. פון דעם מאמר חז"ל איז צו זעהן אז די צווייטע, דער חנוך פון דער יוגענד איז די שווערסטע אויפגאבע. (דרוש-ווארט).

### א פשוטע, נאטירליכע זאך.

„עתידיה ארץ „שתתפשט“ בכל הארצות (חז"ל). א באקאנטער גדול האט אויסגעטייטשט דעם דאזיגען מאמר חז"ל אויף פאלגענדען

אופן: עס וועט קומען אַ צייט ווען דער געדאַנק אַז גאַנץ ארץ ישראל זאל געהערען צו אידען וועט ווערען אַ „פּשטות“, אַ פשוט'ע נאַטירליכע זאַך ביי די פאַרשטעהער פון אַלע פעלקער. (בשם גדול אחד).

### אַ וויזיע פון אַ פאַרצייטישען מקובל.

דער גרויסער מקובל רבי משה קאַרדאַווירע זצ"ל רעדענדיג וועגען דער צוקונפט שרייבט צווישען אַנדערען פּאָלגענדע ממש נביאאישע ווערטער: „בימים ההם יתחרו בגוי בגוי, חרב איש ברעהו וישראל יהי' ביניהם צער גדול, וכל אחד ואחד ירצה לבנו את הרחלה הזאת ולאכול את בשרה ויתגלה אליהם משיח בעוני גדול ואז ירבו ויגדלו הניסים עד אין קץ אשר אין הפה יכול לדבר ולא שכל לשער.“ — אין „יענע טעג“ וועט איין פּאָלק מיט'ן אַנדערען קאַנקור-רירען און זיך אַרומרייסען. איינער וועט דעם אַנדערען אַריינשטעכען אַ שווערד, און דאָס אידישער פּאָלק וועט צווישען זיי ליידען אונגעוהיערן צער און יעדער איינציגער וועט וועלען באַרױבען דאָס דאָזיגע עלענדע שעפעלע און עסען איהר פלייש. אינמיטען דעם דאָזיגען גרויסען פּיין וועט משיח זיך אַנטפלעקען און פון דעמאָלט אָן וועלען די ניסים זיך פאַרגעסערען און מעהרען ביז אַהן אַ סוף די ניסים וועלען זיין אַזוי וואונדערליך אַז דאָס מויל וועט עס גאַרנישט קענען דערציילען און דער שכל וועט עס נישט אימשטאַנד זיין צו באַגרייפּען. (שיעור קומה).

### מיט אייגענער און השי"ת'ס הילף.

קאָטש די פּולשטענדיגע גאולה איז אינגאַנצען אַפהענגיג פון השי"ת, דאָך מוזען די אידען אליין אַרויסוויזען די גרעסטע אַנשטרענג-גונגען צוריק צוקערען אין הייליגען לאַנד, און דאָס איז דער פּשט פּונ'ם פּסוק אין וועלכען השי"ת האָט געזאָגט צו יעקב אבינו: „שוב לארצך ולמלודתך ואיטיבה עמך.“ עס שטייט נישט „ואיטיבה לך“ — איך וועל דיר גוטס טאָן, נאָר „ואיטיבה עמך“, איך וועל מיט דיר גוטס טאָן. דאָס הייסט, איך מיט דיר צוזאַמען, דו, טו דאָס דיינע און זיי מקיים דעם „שוב לארצך ולמלודתך“, און איך וועל דיר שוין צוהעלפען. (כתב סופר).

### ווען מען דארף זיך פרייען.

עס שטייט „והיה כי תבואו אל הארץ“. דער אויסדרוק „והיה“ איז אַ לשון שמחה, אַנצודייטען אַז מען קען זיך נישט פרייען נאָר דווקא ווען מען קומט קיין ארץ ישראל. (אור-החיים).

### א שאַרפּזיניגער רמז.

אין פסוק שטייט: „ולקחתי אתכם אחד מעיר ושנים ממשפחה והבאתי אתכם ציון (ירמיהו ג). דער זין דערפון איז, אַז די צוקונפֿטיגע גאולה און דאָס ברענגען דאָס אידישע פּאָלק אין ציון וועט זיין דורך אַזעלכען וואָס וועט גערופען ווערען אויפֿ'ן נאָמען פון זיין שטאָט און דורך צוויי וואָס וועלען באַצייכענען ווערען אויפֿ'ן נאָמען פון זייערע משפּחות; „אחד מעיר“ דאָס מיינט מען אליהו הנביא, וועלכער ווערט גערופען „אליהו התשבי“, „אליהו הגלעדי“, אַבער דער נאָמען פון זיין משפּחה ווערט אין ערגעץ נישט דערמאָנט. „ושנים ממשפּחה“ ווערט געמיינט משיח בן יוסף און משיח בן דוד, וועלכע טראָגען די נעמען פון זייערע משפּחות און אַפּשטאַם. (ווילנער גאון זצ״ל).

### אין ארץ-ישראל מוז מען פירען אַ נאָרמאַל לעבען.

אין פסוק שטייט: „ובני ישראל אכלו את המן וכו' עד בואם אל ארץ נושבת“ (בשלח ט״ז). דער זין דערפון איז: ווען אידען געפינען זיך אין גלות, אין דער מדבר וואו עס קומט זיי אויס צו לעבען אין שווערע אומנאָרמאַלע באַדינגונגען, דאָן מוזען זיי זיך אויסהאַלטען מיט ניסים, מיט מן פון הימעל, מיט „בארה של מרים“, מיט „שמלתך לא בלטה“, און דער גלייכען. דאָגעגען, אַבער, ווען זיי קומען „אל ארץ נושבת“, אין אייגענעם לאַנד, דעמאָלט דאַרף מען זיך שוין נישט פאַרלאָזען אויף בלויז ניסים, דאָן איז די צייט אַנצוהויבען פירען אַן אַרבייטזאַם, פּראָדוקטיוו און נאָרמאַל זעבען אַזוי ווי אַלע נאָרמאַלע מענטשען. (רבי מרדכי גימפעל יפה ז״ל).

### שכר אַהן אַ גרעניץ.

די וואָס קומען קיין ארץ ישראל און פירען זיך דאָרט אויף לייכטזיניג און קריגען זיך אַרום — אויף די לייען איך דעם פסוק:



„ותבואו ותטמאו את ארצי, מי בקש זאת מידכם רמוס חצרי“, אבער דער וואָס קומט אַהין מיטן צוועק זיך אויפצופירען בקדושה ובטהרה, פאַר דעם איז גאַרנישט פאַראַן קיין גרעניץ צו זיין שׂכר. (ארחות-חיים, פון רבי אהרן הכהן פון לונגיל).

### קלות-ראש.

אין בבא בתרא צ' רעכענט די גמרא אויס די זאַכען פון „צרכי אוכל נפש“ וואָס מען טאָר נישט אַרויספירען פון ארץ-ישראל. „אין מוציאין פירות מא"י דברים שיש בהם חיי נפש כגון יינות ושמינים, ר' יהודה בן בתירא מתיר ביין מפני שממעט את התיפלה“. — מען טאָר נישט אַרויספירען פון א"י קיין פרוכטען, זאַכען וואָס זענען פאַר דער דערנערונג פונ'ם נפש ווי צ. ב. וויינען, אוילען, ר' יהודה בן בתירא איז מתיר ביי וויין, ווייל וויין ברענגט צו קלות-ראש. דערויף האָט איינער פון די גדולי ישראל באַמערקט: אויב זאַכען וואָס ברענגען צו קלות-ראש מען אַרױס פירען פון ארץ-ישראל, נאָר מען דאַך מענטשען, וועלכע ברענגען אַריין קלות-ראש, געוויס נישט אַרױס פירען אין הייליגען לאַנד. (בשם גדול אחד).

### מעלות און חסרונות.

די מפרשים פרעגען: די מרגלים, אויסרעכענדיג די חסרונות פון ארץ-ישראל, האָבען זיי דאָך אייך געשילדערט די מעלות זאָגענדיג בפירוש: „וגם זבת חלב ודבש היא“, טאָ פאַרוואָס איז זייער חטא אַזוי גרויס געווען? נאר ווערט דערויף דערקלערט: פון דעם אופן און אַרט ווי אַזוי אַ מענטש ענפערט אויף אַ פראַגע קען מען זעהן זיין שטעלונג און מיינונג וואָס ער האָט: האָט מען אַ גוטע, פאַזיטיווע מיינונג רעכענט מען צוערשט אויס די חסרונות און שאַטען-זייטען און דערנאָך גיט מען צו „דאָך, טראַץ דעם“, נישט געקוקט אויף די אַלע שאַטען-זייטען האָט זי דאָך אַזעלכע און אַזעלכע מעלות, וועלכע איבערוועגען די חסרונות. דאָגעגען אַבער, ווען עמיצער האָט אַ שלעכטע מיינונג וועגען עפעס אַ זאָך אַדער געגענשטאַנד, הויבט ער אָן זיין שילדערונג מיט די מעלות און פאַרענדיגט מיט די חסרונות און שאַטען-זייטען. דער רושם וואָס עס בלייבט ביים צוהערער פון אַ דערציילונג איז שטענדיג דער אופן פון דערציילען און דער לעצטער אויספיר און מסקנה, צו וועלכער דער דערציילער קומט

דער זעלבער פאל איז אויך געווען ביי די מרגלים. זיי האבען אָנגע-  
הויבען צו דערציילען וועגען דעם לאַנד פון די גוטע, פאָזיטיווע זייטען  
וואָס דאָס לאַנד באַזיצט: „באנו אל הארץ וגם זבת חלב ודבש היא“.  
אַבער ליידער — האָבען זיי באַלד געפרואוּט אָפשוואַכען דעם ערשטען  
איינדרוק — וואָס פאַר אַ ווערט האָבען די אַלע זאַכען און וואָס קומט  
אַרויס פון די אַלע גוטע זאַכען וואָס דאָס לאַנד באַזיצט. אַז מיר זעהן.  
אַז עס איז „אפס כי עז העם הזה“ (מפרשים).

דער שטן וואָס פאַרשטעלט זיך מיט ליבשאַפט צו ירושלים.

עס שטייט אין פסוק „וגער ד' בך השטן וכו' ויגער ד' בך הבוחר  
בירושלים“. דער אויסדרוק הבוחר בירושלים באַצייט זיך אויפ'ן שטן  
וואָס פאַרשטעלט זיך מיט זיין ליבשאַפט צו ציון וירושלים כדי אַזוי  
צו קענען אַוועקרייסען אידען פון אידישקייט. (דער מינסקער גדול ז"ל).

נישט מיט'ן כח פון כלי-זיין.

יעקב אבינו האָט געבענשט זיין זון און געזאָגט: „יהודה אתה  
יודוך אחיך“. אין דער ברכה פון יהודה זענען פאַראַן אַלע אותיות  
פון דער תורה, גאַנץ אלף-בית, אַ חוץ דער אות „זיין“, דאָס איז  
אַנצווייטען, אַז דער נצחון פון מלכות ישראל וועלכעס שטאַמט פון  
שבת יהודה, וועט נישט פאַרקומען דורך דער הילף פון שווערד און  
ביקס און כלי-זיין, נאָר מיט'ן כח פון גייסט, „לא בחייל ולא בכח  
כי אם ברוחי“ (רבנו בחיי).

חסידישע ווערטער און רעיונות

אַ פייערל וואָס ברענט אייביג.

די תלמידים פון רבי נחמן ברעסלאווער זענען אַלע געוועזען  
דורכגעדרונגען מיט אַ גרויסע, פייערדיגע ליבע צום הייליגען לאַנד.  
זיי האָבען אָנגעוויזען דערויף, אַז אַט די דאָזיגע שטענדיגע אהבת-  
ארץ ישראל נעמט זיך און ציהט איהר יניקה פון זייער הייליגען רבי'ן,  
וועמענס נשמה איז געווען שטאַרק דבוק אין ארץ-ישראל אויסדרוקענדיג  
זיך: „מין פייער'ל וועט שוין אַזוי ברענען (טליען) ביז משיח וועט  
קומען“ (סיפורי חסידים).

Rabbi Aryeh L. Kramer

### אַז מען איז דאָרט מיט דער מחשבה.

רבי יעקב יוסף פון פולנאה, דער בעל „תולדות“ שרייבט: „אפילו הוא דר בחוץ-לארץ וחושב תמיד על ארץ-ישראל וחושק אליה דומה כמו שאין לו אלוה, אבל באמת יש לו כי מחשבתו תמיד לארץ-ישראל“ — אפילו דער וואָס וואוינט אין חוץ-לארץ און ער טראַכט שטענדיג וועגען ארץ-ישראל און ער גלוסט צום הייליגען לאַנד, איז נאָר גלייך ווי ער וואַלט נישט געהאַט קיין ג-ט, אָבער באמת האָט ער יאָ ג-ט, ווייל זיין מחשבה איז שטענדיג אין ארץ-ישראל. „במקום המחשבה שם האדם“ — דאָרט וואו די מחשבה איז, דאָרט אין דער מענטש (בעש"ט). (בן-פורת-יוסף).

### דער בעש"ט האָט געדאַרפט זיין אין חוץ-לארץ.

ווי באַוואוסט איז דער בעש"ט זצ"ל געשטערט געוואָרען צו קומען קיין ארץ-ישראל. פאַרשידענע מניעות און סיבות זענען געווען דערביי. דערויף האָט דער „בעל התניא“ געשריבען צו רבי ישראל פלאַצקער זצ"ל בזה הלשון: „דכירנא עוד מבית אדמו"ר: יש נשמות שצריכות דווקא ארץ-ישראל ויש נשמות שצריכות דווקא חוץ-לארץ“ — פאַראַן נשמות וואָס דאַרפען דווקא א"י און פאַראַן אַזעלכע נשמות וואָס דאַרפען דווקא חוץ-לארץ. (מסיפורי חסידים).

### ארץ-ישראל איז מסוגל צו גשמיות און צו רוחניות.

אין דעם בריוו וואָס דער גערער רבי ר' אברהם מרדכי אַלטער זצ"ל האָט געשריבען פון ארץ-ישראל נאָך זיין ערשטען באַזוך דאָרט אין יאָר 1921 שרייבט ער צווישען אַנדערען פּאָלגענדע חאַראַקטע-ריסטישע ווערטער: „הנני שבע רצון מאד בראותי כי יכולים גם לבוא אל המנוחה ולהתנהג בארץ-ישראל בדרכי היהדות כאשר הורונו אבותינו ואבות אבותינו וכו'. אלו שאין יכולים להשתקע בארץ הקדושה, יפרישו כל אחד מהונו סכום מסוים ולקנות לו שם חבל ונחלה, והוא נושא פירות גם בעולם הזה“.

איך בין זעהר צופרידען זעענדיג אַז מען קען דאָ פירען אַ מנוחה-דיג, רעהיג לעבען און זיך אויסלעבען אויף דעם וועג און גייסט פון אידענטום אַזוי ווי עס אונז געלערענט אונזערע עלטערען און

אונזערע עלטערענס עלטערען... די וואָס קענען זיך נישט באַזעצן אין הייליגען לאַנד, זאָל יעדער דאָרט אינוועסטירען אַ באַדייטענדע סומע פון זיין פאַרמעגען און קויפען אַ נחלה און ער וועט נושא פירות זיין אפילו אויף דער וועלט. (אוסף מכתבים).

### באַשערט פון הימעל.

רבי צבי קאַמינקער זצ"ל, אַ חבר פון רבי גרשון קיטיווער זצ"ל האָט שטאַרק משתוקק געווען צו פאַרען קיין ארץ-ישראל. ער האָט אָבער נישט געהאַט קיין געלד אויף הוצאות. איינמאָל איז צו איהם געקומען אַ דאַרפסמאַן און האָט איבערגעלאָזט ביי איהם אַ פאַר שידך. ווען די רביצין האָט אויפגערוימט די שטובען, האָט זי באַמערקט אין אַ ווינקעל אַ פאַר שידך פון וועלכע עס האָט אַרויסגעשטעקט פיל געלד. די רביצין איז געלאָפּען דאָס דערציילען איהר מאַן. הערענדיג די דאָזיגע בשורה האָט רבי צבי געזאָגט צו זיין ווייב: זעהסט, דאָס האָט מען מיר צוגעשיקט פון הימעל כדי איך זאָל האַבען אויף הוצאות קיין א"י. (אור ישראל).

### דער ארץ-ישראל-הימעל.

דער הימעל אין ארץ-ישראל איז אַנדערש פון אַנדערע הימלען; האָטש מיט'ן גשמיות'דיגען אויג זעהט דער מענטש נישט קיין שום אַנדערשטיקייט. דאָך אָבער דער וואָס לעבט אין ארץ-ישראל, האָט ליב דאָס לאַנד און גלויבט אין דער הייליקייט וואָס שוועבט דאָרט, דער קען זען דעם אונטערשיד פון די הימלען. (רבי נחמן ברעסלאָווער זצ"ל).

### טריט ביי טריט.

אַ רמז, אַז מיר דאַרפען שטרעבען צו דערגרייכען ארץ-ישראל נישט מיטאַמאָל נאָר ביסלעכווייז איז פון דעם אויסדרוק „עקבתא דמשיחא“ (פון לשון „עקב“, טריט) דאָס הייסט, עס דאַרף פאַרקומען בהדרגה, שריט נאָך שריט. (רבי ר' בונם פשיסחער זצ"ל).

### אַז מען גייט אַרויס פון לאַנד.

כי תצא — (אויב וועסט אַרויסגיין פון ארץ-ישראל אין חוץ לארץ) למלחמה, זאָלסטו וויסען אַז וועסט דאַרפען פירען אַ מלחמה

פאר דיין עקזיסטענץ און פאר דעם קיום פון דער תורה. (רבי ר' יצחק יעקב פון לובלין, דער "חווה" זצ"ל).

### דער ניגון פון ארץ-ישראל.

יעדע זאך אין דער וועלט האט איהר ניגון, יעדער דומם, חי וצומח ומדבר האט א ניגון, יעדע אומה האט א ניגון, אפילו די אמונה האט איהר ניגון און אויך ארץ-ישראל האט איהר ניגון און ווען יעקב אבינו האט געשיקט פון ארץ-ישראל צו די קינדער "מזמרת הארץ", מיינט דאס, אז ער האט געשיקט א "ניגון" פון ארץ-ישראל אין מצרים אריין. (רבי ר. נחמן ברעסלאווער זצ"ל).

### די צוויי חשוב'סטע בערג אין ארץ-ישראל.

דער "דברי חיים", רבי ר' חיים סאנדזער רב זצ"ל איז אין זיינע יוגענד-יארען געווען א תלמיד פון רבי ר' שמעון סופר, דער קראקאווער רב זצ"ל. אין די שפעטערע יארען האט דעם סאנדזער אנגעהויבען צו פארען צו רבי ר' ישראל'טשע ריזינער צדיק זצ"ל. צוריקפארענדיג, איינמאל, פון ריזין דורך קראקא האט איהם רבי שמעון זיין פריעריגער רבי, האלב ערנסט-האלב-ווערטעלדיג געפרעגט: — "האלט איהר טאקע אז דער ריזינער איז א גרעסער גאון פון מיר"? דערויף האט איהם דער סאנדזער געענפערט: "אין ארץ-ישראל זענען פאראן צוויי חשוב'ע בערג, דער "הר-סיני" אויף וועלכען עס איז געגעבען געווארען די תורה, און דער "הר-המוריה" אויף וועלכען יצחק אבינו איז געבראכט געווארען צו דער עקדה. איז דאך אין פלוג אונפארשטענדלעך: פארוואס איז דער בית-המקדש געבויט געווארען אויף'ן המוריה און נישט אויף'ן הר סיני אויף דעם פלאץ וואו די תורה איז געגעבען געווארען? נאר, ווייזט אויס, אז דער פלאץ וואו א איד איז גרייט אויסצושטרעקען דעם האלדז פאר'ן רבנו של עולם, איז ביים באשעפער אסך וויכטיגער פון דעם ארט וואו די תורה איז געגעבען געווארען. תורה און לומדות — האט רבי חיים צוגעגעבען — איז ביי אייך דא זעהר אסך, אבער אין ריזין האב איך געזען גרייטקייט פאר קדוש-השם". (שמועות טובות).

### „גלגול מחילות“

א חסיד איז אמאל געקומען צו רבי מענדעלע קאצקער זצ"ל און איהם געזאגט אז ער האט באשלאסען צו פארען קיין ארץ-ישראל. וואס האט דיך באוואויגען צו דער החלטה? האט איהם דער קאצקער געפרעגט — דערויף האט איהם דער חסיד געענטפערט: איך וויל דערפאר פארען קיין ארץ-ישראל, כדי דארט צו שטארבען און דארט באגראבען ווערען נישט דארפענדיג דורכצומאכען „גלגול מחילות“.

— אט דאס הייסט א אמת'ער בעל-גוף און בעל-תענוג — האט דער קאצקער סארקאסטיש א זאג געטאן — דער איד האט זיך אזוי ליב, אז אפילו נאך'ן טויט האט ער מורא אז זיין גופ'ל זאל נישט חלילה ליידען קיין יסורים. (געהערט פון א חסיד).

### די מערהייט דעצידירט.

ווען רבי נחמן ברעסלאווער האט באשלאסען צופארען קיין ארץ-ישראל, האבען זיין בני בית איהם אפגערעדט דערפון, מחמת אזא ריזע אין דאמאלסדיגע צייט איז געווען זעהר ריזיקאליש און איז געווען פארבונדען מיט גרויס סכנת-נפשות. רבי נחמן זצ"ל האט זיך אבער נישט געלאזט באאיינפלוסען פון די רייד פון זיין פאמיליע און ער האט געזאגט: „איך וועל מיין באשלוס נישט ענדערען און איך וועל זיכער פארען“. מיט'ן רוב — האט ער געטענה'ט — בין איך שוין דארט און מיר האבען א כלל אז „מעוטא בתר רובא אולי“ — די מינדערהייט גייט נאך דער מערהייט. (שבחי הר"ן).

### די הויפט ארבייט אין משיח'ס צייטען.

רבי שניאור זלמן שניאורסון דער בעל „התניא“ זצ"ל האט שטארק אגיטירט אז מען זאל שיקען וואס מעהר צדקה געלד קיין ארץ-ישראל און אויסצוהאלטען די וואס ליידען דארט נויט. צווישען אנדערען האט ער געשריבען: כל עיקר עבודת ד' בעתים הללו בעקבות דמשיחא היא עבודת הצדקה — די הויפט געטליכע ארבייט אין די דאזיגע צייטען, די צייטען פון משיח, דארף זיין די ארבייט פון צדקה. (אגרת-הקודש).

### דער פלאַן פון'ם צוקונפטיגען בית-המקדש.

דער דין איז: „לא ליסתר אינש בי כנישתא עד דבני בי כנישתא אחריתא“ — מען טאָר נישט צעלייגען אַ שוהל איידער מען בויט אויף אַ צווייטע. אין די מדרשים ווערט געזאָגט אַז השי"ת אליין איז מקיים די תורה. איז דאָך אַ פראַגע, ווי אַזוי האָט מען פון הימעל געקענט דערלאָזען צום חורבן פון בית-המקדש? נאָר מוז דאָך זיין אַז נאָך פאַר'ן חורבן איז שוין אין הימעל געוועזען פאַרטיג דער גאַנצער בנין לעתיד — הייסט עס שוין ממילא „עד דבני בי כנישתא אחריתא“. דאָס איז אויך מרומז אין פסוק: (איכה ב') חשב ד' להשחית חומת ציון — דער אויבערשטער האָט געוואָלט צעשטערען די מויער פון ציון, — האָט אָבער די דאָזיגע מחשבה נישט געקענט אויסגעפירט ווערען ביז עס איז פריער געוועזען — „נטה קו“ — מ'האָט געהאַט געמאַכט דעם פלאַן פון'ם צוקונפטיגען בית המקדש. דעמאָלט ערשט, „לא השיב ידו מבלע“ — האָט די מחשבה געקענט אויסגעפירט ווערען. (גערער רבי זצ"ל).

### ארץ-ישראל און שבת.

ארץ-ישראל איז די נשמה פון אידישען פּאָלק. דער שבת — די נשמה יתרה. דאָרט ווי ו'איז פאַראַן נשמה איז דאָ פּלאַץ פאַר נשמה יתרה. (פארציטישער צדיק).

### דער גלות איז אַזוי שווער.

רבי פנחס'ל קאַריצער זצ"ל האָט שטאַרק געבענקט נאָך ארץ-ישראל. אין מינוטען פון גרויס דבקות האָט ער געזאָגט בזה הלשון: „דער גלות איז אַזוי שווער און דער וועג קיין ארץ-ישראל איז אויך אַזוי שווער. „א י ד ק ע ז י ד נ י ש ט ק י ה ל ע ז“. ווען איך לערען דעם זוהר הקדוש שפאַר איך מיך אָפּ“. (רבי פנחס'ל קאַריצער זצ"ל).

### דער מושל איבער אַלע פעלקער.

השי"ת האָט באַשאַפען ארץ-ישראל פריער פון אַנדערע לענדער. איז דאָך ארץ-ישראל דאָס עלטסטע לאַנד. עס איז אַנגענומען אַז דער

עלטסטער איז אַ מושל איבער די אינגערע, קומט ממילא אויס אַן ארץ-ישראל, ווי דאָס עלטסטע לאַנד, וועט האַבען אַ ממשלה איבער אַלע לענדער. („חסד לאברהם“, פון רבי אברהם פאָדאָלסקער זצ״ל).

### דער חלום וועגען דער שכינה וואָס וויינט.

ווען רבי יעקב שמשון שיפּיטווקער זצ״ל איז געווען אין ארץ-ישראל האָט ער דערזעהן אין חלום די געשטאַלט פון דער שכינה אַלס וויינענדע פרוי, וואָס איז זיך מצער אויף איהר יוגענד-מאָן וואָס איז פריצייטיג געשטאַרבען. ווען רבי יעקב שמשון האָט אויפגעוואַכט פון חלום, האָט ער געזאָגט: איך פיהל נישט נאָך עמיצען אין דער וועלט, וואָס זאָל קענען אַנגערופען ווערען דער מאָן פון דער שכינה, נאָר דער קדוש רבי פנחס'ל קאַריצער. ער איז זיכער נפטר געוואָרען. עס האָט זיך טאַקע אַרויסגעוויזען אַז אין דער זעלבער צייט וואָס דער חלום איז פאַרגעקומען האָט רבי פנחס'ל אויסגעהויכט זיין הייליגע נשמה. (סיפורי חסידים).

### פאַרבינדען איינס מיט אַנדערען.

אמונה תפלה, ניסים וארץ-ישראל הם בחינה אחת וכולם תלויים זה בזה — אמונה, תפלה, ניסים און ארץ-ישראל זענען איין בחינה און איינס איז אָפּהענגיג פון'ם אַנדערען. (רבי נחמן ברעסלאָווער זצ״ל).

### אַ וועג-מאַכער פאַר משיח.

דער געטרייער תלמיד פון רבי נחמן ברעסלאָווער, שרייבט פון דער גרויסער אהבת ארץ-ישראל פון זיין רבי'ן און פאַרענדיגט מיט די ווערטער: „האחרון למישרי דרך לפני מלך המשיח“ — ער איז געווען דער לעצטער פון די וואָס האַבען אויסגעבאַנט אַ וועג פאַרן מלך המשיח. (רבי נתן נעמיראָווער ז״ל).

### דעם בעש״ט'ס חלום.

דער בעש״ט האָט דערציילט: „איינמאָל האָט זיך מיר געחלומ'ט אַז איך זוך אַרום אום פרייטאָג-צונאַכטס דעם שוואַגער מיינעם רבי



גרשון קטיווער אין ארץ-ישראל און איך האָב איהם דאָרט נישט געפונען. ווען עס איז געוואָרען שבת אינדערפרי האָב איך איהם יאָ געזעהן אין ארץ-ישראל. איז מיר די זאך געוועזען אַ פּלאַ. האָב איך דערנאָך דערוואוסט אַז רבי גרשון האָט דעם דאָזיגען שבת געוויילט אין עכו, איז דאָרט פּאַראַן צוויי בתי-מדרשים. איינס שטייט אויף דער זייט וואָס געהער צו חוץ-לארץ און איינס געפינט זיך אין ארץ-ישראל און עס האָט זיך אַרויס געוויזען אַז אים פרייטאָג-צונאַכטס ווען איך האָב איהם נישט געזען אין ארץ-ישראל האָט ער זיך דעמאָלט גראָד געפונען אין דעם בית-המדרש פון חוץ-לארץ, און שבת אינדערפרי ווען איך האָב איהם יאָ געפונען אין ארץ-ישראל איז ער געווען אין בית-המדרש פון ארץ-ישראל". (שבחי בעש"ט).

### קיין ארץ-ישראל דאָרף מען גיין אפילו צו-פּוס.

דער איד וואָס וויל פאַרען קיין ארץ-ישראל און האָבען אויף'ן וועג אַלע רייע-באָקוועמליכקייטען, דאָן מיינט ער נישט ערנסט מיט זיין בענקשאַפט נאָך ארץ-ישראל. דער וואָס מיינט באמת און מיט'ן גאַנצען האַרץ צו זיין אין ארץ-ישראל, וועט אפילו גיין צו-פּיס. (רבי נחמן האַראָדענקער).

### די ווענדונג פון רבי מענדעלע פּרעמישלאַנער צו זיין ברודער.

רבי מענדעלע פּרעמישלאַנער זצ"ל, וועלכער איז נאָך שווערע לידען און אַנשטרענגונגען אַנגעקומען קיין ארץ-ישראל האָט אין אַ בריוו פון דאָרט געשריבען צו זיין ברודער רבי צבי חסיד פּאַלגענדע האַראָקטעריסטישע ווערטער: „ווי לאַנג וועסטו נאָך זיצען אין חוץ-לארץ און זיך צוהערען וואו מען רעדט שלעכטס אויף ארץ-ישראל? (דגל מחנה אפרים).

### נאָך העכרע השגות ווי בזמן הבית.

ווי ווייט עס איז געוועזען די התעוררות און ליבשאַפט צו ארץ-ישראל צווישען די צדיקים אין תחילת פון דער אַנטשטייאונג פון חסידות, קאָן מען זעהן פון פּאַלגענדע ווערטער וואָס עס האָט געשריבען רבי שניאור זלמן שניאורסאָן זצ"ל: „יכולים להשיג עכשיו בארץ-

השגות עליונות יותר אפילו ממה שהשיגו הצדיקים כמותם בזמן הבית" — די צייט איז אַ צינד מוכשר אַז מען זאל קענען משיג זיין אין הייליגען לאַנד נאָך העכערע השגות פון די וואָס די זעלבע צדיקים האָבען משיג געווען אין זמן הבית. (תורה אור).

### קינדער און שקלאַפּען.

אַן אידען געפינען זיך אין ארץ-ישראל זענען זיי אין דער בחינה פון קינדער, בני אל חי, און אויב זיי געפינען זיך אין גלות זענען זיי אין דער בחינה פון קנעכט, שקלאַפּען. (חסדלאברהם).

### ברכה און הצלחה.

עס איז פאַראַן אַן אונטערשיד צווישען ברכה און הצלחה. אַזוי באַהויפטען די חסידישע ספרים. „ברכה“ קומט שלא בדרך הטבע, אויף אַ נישט נאַטירלעכען וועג, דאַגעגען „הצלחה“ קומט על פי דרך הטבע, אויף אַ נאַטירלעכען וועג. אין דער תורה איז פאַראַן אַ רמז, אַז אין חוץ לארץ קען זיין בלויז הצלחה, אָבער ניט קיין ברכה, ווייל ברכה קומט נאָר פון ארץ ישראל פון ציון. אַזוי שטייט טאַקע אין פסוק „יברכך ד' מציון“. (רבי דודל לעלעווער זצ"ל).

### ארץ-ישראל און שבת.

פון מיין הייליגען זיידן, דער סטיטשינער רבי, הגאון הצדיק ר' יצחק'ל האַראַוויץ זצ"ל האָב איך געהערט פאַלגענדען געדאַנק: די סופי-תיבות פון די ווערטער זבת חלב ודבש זענען שבת. מען וועט אַנדערש נישט זוכה זיין צום ארץ „זבת חלב ודבש“ סיידען מען וועט אַפהיטען די הייליקייט פון שבת. (רבי ר' יצחק'ל סטיטשינער זצ"ל).

### געדענקט אין ג'.

„טובה הארץ מאד מאד“, ארץ-ישראל איז טאַקע אַ גוט צוגעפאַסט לאַנד פאַר אידען, געדענקט אָבער, „אַך בד' אל תמרדו“, ג' נישט צו דערצערען. (רבי ר' משה קאַברנינער זצ"ל).

## זאלען זיי נאָר וועלען.

א מקורב פון רבי ר' שלמה לייב לענטשנער זצ"ל האָט זיך אמאָל באַקלאַגט פאַר איהם וועגען דעם טרויעריגען אידישען מצב, וואָס זיי דאַרפען שטענדיג זיין אין גלות ווערענדיג אויסגעשטעלט אויף די שוועסטע אונטערדריקונגען און פאַרפאַלגונגען און אַז עס וואָלט שוין געווען די העכסטע צייט אידען זאלען אויסגעלייזט ווערען פון דעם פינסטערען גלות און קומען קיין ארץ-ישראל. רבי שלמה לייב האָט אַ טיפען קרעכץ געגעבען און געזאָגט: — מה תצעק אלי? וואָס שרייסטו דאָס צו מיר? אַוודאי איז שוין די העכסטע צייט אַז משיח זאל קומען. אידען זאלען האָבען אַן אייגען לאַנד, אָבער „דבר אל בני ישראל“, רעד די דאָזיגע ווערטער צו אידען אליין, זאלען זיי נאָר וועלען אַראָפּוואַרפען פון זיך די גלות־קייטען און זיך באַזעצען אין ארץ-ישראל, וועסט שוין זעהן, אַז משיח וועט אײַה קומען. (רבי ר' שלמה לייב לענטשנער זצ"ל).

## ממשיך זיין די ברכה קיין חוץ־לארץ.

דער וואָס איז מפרנס און שטיצט די וואָס געפינען זיך אין ארץ-ישראל איז ער דערמיט ממשיך די ברכה פון ארץ-ישראל קיין חוץ־לארץ. (לקוטי מוהר"ן).

## פאַר וואָס מען רופט עס ארץ-ישראל?

א מקורב האָט אמאָל געפרעגט רבי יצחק'ל וואַרקער: פאַרוואָס רופט מען דאָס אידישע לאַנד מיט'ן נאָמען ארץ-ישראל און נישט ארץ אברהם יצחק יעקב?  
דערויף האָט איהם דער וואַרקער געענפערט: יעדער מענטש וואָס פירט זיך ווי אַ ישראל האָט אַ חלק אין לאַנד. (רבי יצחק'ל וואַרקער זצ"ל).

## דער צדיק האָט נישט מסכים געווען צו דער גזירה.

רבי מנחם מענדיל און רבי נחמן ברעסלאַווער זצ"ל זענען צוזאַמען געפאַרען אויף אַ שיף קיין ארץ-ישראל. אינמיטען דער רייזע איז אויסגבראַכען אַ גרויסער שטורם און די שיף האָט געהאַלטען ביי אונטערגיין. האָט רבי נחמן גענומען אַ ספר תורה אין דער האַנד אַריין

און געזאגט מיט גרויס התלהבות: אויב ס'איז חס-ושלום נגור געוואָרען ביים בית-דין של מעלה אָז מיר זאָלען אומקומען פון דער וועלט. זאָגען מיר, דאָס הייליגע בית-דין של מטה בצירוף קודשא בריך הוא ושכינתיה, אָז מיר זענען נישט מסכים צו דער דאָזיגער גזירה אומ-צוקומען אויף אַזאַ אופן. "יהי רצון שתבטל הגזירה", און עס זאָל זיין דער ווילען פון בורא עולם, אָז די גזירה זאָל בטל ווערען. אַלע רייזענדע האָבען געזאָגט "אמן". דער שטורם האָט זיך איינגעשטילט (חיי מוהר"ן).

### נישט געהייסען שרייבען קיין שבח אויף דער מצבה.

רבי חיים קראַסנער זצ"ל אַ תלמיד פון בעש"ט האָט געפרופט פאַרען קיין א"י. איז אויסגעבראָכען אַ שטורם אויף דער שיף און ער האָט זיך געמוזט צוריקקעהרען; דער שטורם האָט זיך איינגעשטילט און ר' חיים איז ניצול געוואָרען. ער האָט געהאַט גרויס שברון-הלב פון דער פאַסירונג און אָנגעזאָגט זיינע נאָענטע, אָז מען זאָל אויף זיין מצבה נישט אויפשרייבען קיין שום שבח, ווייל ער האָט נישט זוכה געווען אַריינצוקומען אין הייליגען לאַנד. (סיפורי צדיקים).

### שטאַרקער ווילען ברענגט פאַרווירקליכונג.

"הארץ אשר אתה "שוכב" עליה", דער רבנו של עולם האָט געזאָגט צו יעקב'ן: דאָס לאַנד ארץ-ישראל אויף וועלכען דו האָסט זיך אַזוי "פאַרלייגט" און דו מאַכסט אַלע אַנשטרענגונגען עס צוקריגען "לך אתננה", וועל איך דיר עס געבען. אויב האָסט דו אַזוי "פאַר-לייגט" דערויף, וועסטו עס באַקומען. (קאָזשעניצער מגיד זצ"ל).

### מיט געוואַלט.

"ולקחתי אתכם לי לעם" (וארא ו') (און איך וועל אייך נעמען פאַר אַ פּאָלק). השי"ת האָט געזאָגט צו די אידען: איך וועל אייך נעמען פאַר אַ פּאָלק מיט געוואַלט, צי איהר ווילט אָדער איהר וועלט ניט, "והייתי לכם לאלוקים" און איך וועל זיין אייער ג' און עס וועט שוין קומען דערצו, אָז "והבאתי אתכם אל הארץ" אָז איך זאָל אייך ברענגען קיין ארץ-ישראל. (רבי ר' ישראל'טשע, טשאַרטקאָווער רבי זצ"ל).

## דעם צדיק'ס פרוי אַלס ווערשערין.

ווען רבי יעקב שמשון פון שיפטייווקע זצ"ל איז געקומען קיין עכו איז ער באַלד געפאַרען פון דאָרט קיין טבריה צו באַזוכען דעם צדיק רבי זאב זבאַרזשער אָפּצוגעבען אַ גרוס פון רבי ר' ברוכיל מעזשיבעזשער זצ"ל. אַנקומענדיג קיין טבריה האָט ער געזעהן אַ גרופע פרויען וואָשענדיג וועש און צווישען זיי איז געווען אויך די פרוי פון'ם צדיק רבי זאב. דער שעפיטיווקער האָט באַלד געהייסען דעם אייזעל-טרייבער זיך צוריקצוקעהרען קיין עכו, ווייל ער האָט נישט געקענט זעהן „בצערן של צדיקים“. רבי זאב'ס ווייב האָט דאָס באַמערקט איז זי איהם נאָכגעלאָפען און איהם געבעטען ער זאל זיך צוריקקערען צו זיי אין הויז און באַזוכען איהר מאַן. די פרוי האָט איהם ערקלערט אַז דאָס איז נישט איהר אייגענע וועש נאָר דאָס וואָשט זי יענעמ'ס וועש און זי באַקומט דערפאַר באַצאָלט. זי טוט איהר ארבייט כדי צו האָבען פון וואָס זיך מפרנס צו זיין. הערענדיג די ווערטער, איז דער שיפטייווקער אַראָפּ פון'ם אייזעל און אַריין צום צדיק אין שטוב און געזאָגט: „אַט דאָס איז דער כח פון אַרץ-ישראל“, און מיט טרערען פון פרייד אין די אויגען האָט ער זיך באַגעגענט מיט דעם צדיק ר' זאב זבאַרזשער זצ"ל. (סיפורי חסידים).

### אַ ווייטער מהלך.

החילוק בין תורת הוץ-לארץ לתורת ארץ-ישראל הוא כרחוק מזרח ממערב — דער חילוק פון די תורה וואָס מען לערענט אין א"י צו דער תורה וואָס ווערט געלערענט אין חוץ-לארץ איז אַזוי ווייט ווי עס איז מזרח פון מערב. (שיחות מהר"ן).

### צוגרייטונג אויף משיח'ן.

די אַלע גוטע ערשיינונגען וואָס מען זעהט וועגען ארץ-ישראל און וואָס מען איז געוואוינט אַנצורופען אַתחלתא דגאולה, דאָס אַלץ זענען גלויים אין פקידות אַזעלכע וועלכע קומען פון צייט צו צייט כדי צו פרובירען אויב ס'איז פאַראַן כח מקבל צו זיין משיח'ן. רש"י הקדוש דריקט עס בילדליך אויס אויפ'ן פסוק „כנשר יעיר קנו“: „כנשר הזה שאינו נכנס לקנו פתאום עד שהוא מקשקש בכנפיו בין אילן לאילן ובין שוכה לשוכה כדי שיעירו בניו ויהא בהם כח לקבלו“ —

פונקט ווי דער אַדלער, וועלכער קומט נישט אַרײַן אין זײַן נעסט ביז ער קלאַפט און רוישט מיט זײַנע פּליגלען צווישען בוים און בוים און צווישען צווייג און צווייג כדי זײַנע קינדער זאָלען ערוואַכען און זײ זאָלען האָבען כח איהם צו עמפּפּאנגען. (חסידישע ספרים).

### מען דאַרף אויפהערען דולדען דעם גלות.

„והוצאתי אתכם מתחת סבלות מצרים והצלתי אתכם“ — און איך וועל אייך אַרויסנעמען פון די מצרישע ליידען און אייך ראַטעווען. דאָס וואָרט „סבלות“ האָט דער „חדושי הרי"ם“ געטייטשט פון לשון „סבלנות“, דולדען און דער זין דערפון איז: דער גרעסטער אומגליק פון גלות באַשטייט אין דעם וואָס אידען ווערען צוגעוואוינט צו אַ נידעריגען ניוואַ פון לעבענס־באַדינגונג און זײ פאַרלירען דאָס געפיל פון פּרייהייט. עס ווערט בײ זײ אַפּגעטעמפט דער דראַנג און שטרעבונג פאַר אַ בעסער און שענער לעבען. דער רבּונו של עולם האָט דעריבער באַפוילען צו משה רבּנו און געזאָגט: אידער מען נעמט אַרויס די אידען פון גלות, דאַרף מען צוערשט דעם גלות אַרויסנעמען פון זײ, פון זײערע הערצער, פון זײער אונטערבאַוואוסטזײן, אַז זײ זענען שטענדיגע שקלאַפּען. מען דאַרף זײ אַרײַנגעבען אַזאַ געפיל וואָס זאָל זײ ממאס זײן דעם גלות, נישט קענען מער דולדען דעם גלות. ערשט דאָן וועלען זײ פאַרשטיין וואָס עס הייסט האָבען אַן אײגען לאַנד, און אײגען ארץ־ישראל, מיט אַלע פּרייהייטען. (חדושי־הרי"ם).

### וועגען ארץ־ישראל דאַרף מען ניט זײן געפאַלען.

אויף דעם פּסוק: „ומה הארץ אשר הוא יושב בה, הטובה היא אם ל'עה“ האָט רבי מענדעלע קאַצקער זצ"ל געזאָגט פאַלגענדען געדאַנק: משה רבּנו האָט געבעטען די מרגלים זײ זאָלען זאָגען וועגען ארץ־ישראל „הטובה היא“, האַטש אין זײערע אויגען וועט זיך דאַכטען אַז דאָס לאַנד איז „רעה“. זײ זאָלען ברענגען אַ גרוס אַז „השמנה היא“ (עס איז פעט) האַטש אין זײערע אויגען וועט עס דאָס לאַנד זיך אויס־ווייזען אַז עס איז „רוה“ (מאַגער). ווייל „והחזקתם“ אין באַצוג צו ארץ־ישראל, אפילו דאָן ווען עס דאַכט אַז עס איז דאָרט שלעכט, דאַרף מען האָבען „חיזוק“ און ניט זײן געפאַלען בײ זיך. (רבי מענדעלע קאַצקער זצ"ל).

### דעם בראַסלאָווער ליבע צום הייליגען לאַנד.

רבי נחמן בראַסלאָווער איז געווען אַ שטאַרקער חובב ציון. דאָס גאַנצע לעבען האָט ער געשטרעבט צופאַרען קיין ארץ-ישראל. ווען עס האָט שוין געהאַלטען נאַענט צו דער נסיעה, האָט די רביצין אונטערגעשיקט צו איהם די עלטסטע טאָכטער זי זאל איהם אַפּרעדען נישט צו מאַכען אַזאַ ריזיקאַלישע רייזע ווי עס איז דעמאָלט געוועזען דאָס פאַרן קיין ארץ-ישראל. די טאָכטער איז אַריין צו איהם אין שטוב און אויסגעגאַסען פאַר איהם דאָס ביטערע האַרץ: טאַטע טייערער — האָט זי געזאָגט — „אויף וועמען לאָזטו אונז איבער? ווער וועט זיך אינטערעסירען מיט אונז? “ דערויף האָט רבי נחמן געענפערט: דו, טאָכטער טייערע, וועסט פאַרן צום מחותן. איין שוועסטער קען ווערן אַ הויז-דינסט ביי דעם אַדער יענעם באַלעבאַט, די אַנדערע שוועסטער קען סתם עמיצער אַרייננעמען צו זיך אויס רחמנות, די מאַמע זאל זיך פאַרדינגען ערגעץ אַלס קעכין און אַלע מיינע חפצים און שטוב-זאַכען וועל איך פאַרקויפּען צו האָבן אויף הוצאות קיין ארץ-ישראל. (רבי נחמן ברעסלאָווער זצ"ל).

### אַ דערנענטערונג צו דער אידישער גאולה.

ווען דער נאַמען פון דעם אידישען שר' ר' משה מאַנטעפּיאַרע איז געוואָרען מפורסם אין פּוילען און אידען האָבען צווישען זיך גערעדט וועגען זיין גרויסער אהבה צום הייליגען לאַנד, האָט דער רבי בונם פשיסחער זצ"ל אין שמועס מיט זיינע מקורבים זיך געפרעגט, פאַרוואָס דער אידישער פירשט קויפט נישט אַפּ ארץ-ישראל פון די באזיצער. דערויף האָט איהם איינער פון זיינע נאַענטע אַ פּרעג געטאָן: וואָס וועט שוין זיין אַז מען וועט אַפּקויפּען דעם ארץ-ישראל באַדען, אָבער די צייט פון דער אידישער גאולה איז דאָך נאָך נישט געקומען? דער רבי ר' בונם האָט איהם דערויף מיט כעס געענפערט: ווען עס זאל אויסגעקויפט ווערען פון די נישט אידישע באַזיצער און געהערען צו אידען, דאָס אַליין וואָלט שוין געווען דער גרעסטער שריט פון אַ דערנענטערונג פון דער אידישער גאולה וואָס מיר דערוואַרטען. (רבי ר' בונם פשיסחער זצ"ל).

### יעדען טאָג פיהלט מען אַ פרישען טעם.

ווען רבי נחמן ברעסלאָווער איז געווען אין ארץ-ישראל, האָט ער געזאָגט, אַז עס איז איהם שוין קלאָר פאַרוואָס די תורה רעדט

תמיד וועגען ארץ־ישראל מיט אַ לשון הוה (געגענוואָרט) „נותן לכם“, דער זין דערפון איז, ווייל דער איד וואָס האָט דאָס גליק צו וואוינען אין הייליגען לאַנד, פיהלט ער יעדען טאָג, ווי דאָס לאַנד וואָלט איהם היינט געגעבען געוואָרען, יעדען טאָג פיהלט ער אַ נייעם, פרישען טעם. (רבי נחמן ברעסלאָווער זצ״ל).

### די נשמה האָט דאָרט אַן עליה.

דער בעש״ט זצ״ל האָט תמיד געשטרעבט צוקומען קיין ארץ־ישראל. אין אַ בריוו פון איהם שרייבט ער צווישען אַנדערען: מה אעשה ונפשי חשקה להיות נקבר בארץ־ישראל, כי שם יש לנשמה עליה גדולה — וואָס זאָל איד טאָן אַז איד האָב שטאַרק חשק נקבר צו ווערען אין ארץ־ישראל, ווייל דאָרט האָט די נשמה אַ גרויסע עליה. (מדרש ריבש״ט).

### אויף וועמען משיח וואָרט.

אַ פאַרצייטישער צדיק האָט דערציילט: ווען איד בין נאָך אַ קליין קינד געוועזען בין איד אמאָל געזעסען נעבען מיין זיידען און אַריינ־געקוקט אין דעם גמרא סנהדרין. ווען איד האָב געהאַלטען אויף דעם דף וואו עס ווערט דערציילט אַז משיח זיצט אַ געבונדענער ביי די טויערען פון רוים און וואָרט, בין איד צוגעגאַנגען צום זיידען און איהם געפרעגט: אויף וועמען וואָרט משיח? דער זיידע האָט אויף מיר אַ מילדען בליק געגעבען און מיר געזאָגט: אויף דיר, מיין קינד, וואָרט משיח!

ווען איד בין עלטער געוואָרען — האָט דער צדיק פאַרענדיגט זיין דערציילונג — האָב איד פאַרשטאַנען דעם זין פונ'ם זיידענס ענפער. עס איז מיר קלאָר געוואָרען, אַז דער וואָס איז געטריי צו גיט, פאַלק און לאַנד אויף דעם האַפט משיח. (פאַרצייטישער צדיק).

### יעדער דור וועט האָבען אַ גרויסען מנהיג.

מיט דעם פסוק „קום לך למסע לפני העם“ — האָט געזאָגט רבי ר' אהרן קאַרלינער זצ״ל — האָט השם יתברך געוואָלט מרמז זיין משה רבנו'ן אַז אין יעדען דור וועט זיך געפונען אַ מנהיגי וואָס וועט



האָבען אין זיך עפעס פון משה'ס גרויסקייט וועלכער וועט ממשיך זיין די אידישע פריערשאפט און ברענגען די אידען צו דעם מאַמענט ווען עס וועט פאַרווירקליכט ווערען דער פסוק: „ויבואו וירשו את הארץ אשר נשבעתי לאבותם לתת להם“ (רבי ר' אהרן קארלינער זצ"ל).

### א גאולה בדרך הטבע.

משה רבנו האָט אין תחילת זיך געווייגערט צו גיין פון מדין קיין מצרים אַרויסנעמען די אידען, ווייל ער האָט געוואָלט אַזאָ גאולה וואָס זאָל קומען בדרך הטבע, אָז ביי אידען אליין זאָל נתעורר ווערען אַ דראַנג און שטרעבונג צו וועלען פטור ווערען פון דעם גלות מצרים און קומען קיין ארץ-ישראל. (אין נאָמען פון ריוניער זצ"ל).

### דער בעל-שם-טוב הייסט איהם פאַרען.

ווען רבי נחמן ברעסלאָווער האָט געוואָלט פאַרען קיין ארץ-ישראל איז ער צוזאַמען מיט זיין רבי רבי יוסף קאַמינקער זצ"ל געגאַנגען אויף'ן קבר פון זיין זיידען, דעם בעש"ט זצ"ל. צוריק-קומענדיג פון דאָרט האָט רבי נחמן זיך שטאַרק געפרייד און געזאָגט: ס'איז גוט, דער זיידע הייסט מיך פאַרען אין הייליגען לאַנד! (שבחי בעש"ט).

### ארץ ישראל איז דער רעזערוואַר פון לעבענדיקייט.

ארץ-ישראל נותנת חיות לכל מדינה ומדינה — ארץ-ישראל גיט אַריין חיות און באַלעבט יעדעס לאַנד. (תשואות-חן).

### פאַרוואָס הייסט עס ארץ-ישראל ?

רבי יחזקאל'ע מוזמירער האָט אַמאָל געפרעגט איינעם פון די ארץ-ישראל-דיגע גדולי הרבנים פאַרוואָס רופט מען דאָס אידישע לאַנד מיט'ן נאָמען ארץ-ישראל און נישט „ארץ אברהם“ אָדער „ארץ יצחק“ ? — דאָס איז דערפאַר — האָט דער רב געענפערט — ווייל ווען מען זאָל עס רופען „ארץ אברהם“ וואָלט אייך ישמעאל געהאַט אַ טענה צום לאַנד, ווייל ער איז דאָך אברהם'ס זון, וועלט מען עס

גערופען „ארץ-יזחק“ וואָלט עשו זיך געטשעפעט און געוואָלט האָבען אַ חלק אין לאַנד, דעריבער הייסט עס „ארץ ישראל“ כדי דערמיט פעסטצושטעלען אָז עס באַלאַנגט נאָר צו די קינדער פון ישראל. און איך דענק — האָט דער קוזמירער אַ זאָג געטאָן — אָז עס טראַגט דעריבער דעם נאָמען „ארץ-ישראל“ כדי צו ווייזען אָז דעם איינציגען חלק אין'ם הייליגען לאַנד האָט נאָר דער וואָס פירט זיך ווי ישראל. (געהערט).

### דער סימן אָז ארץ-ישראל מאַכט קלוג.

ווען דער גערער רבי זצ"ל איז דאָס ערשטע מאל צוריקגעקומען פון זיין רייזע אין ארץ-ישראל, האָט אַ באַוואוסטער גאון, איינער פון זיינע מקורבים איהם געפרעגט: די חז"ל זאָגען „אורא דארץ ישראל מחכים“ (די לופט פון ארץ-ישראל מאַכט קלוג) וואָלט איך זייער געוואָלט וויסען ווי דער רבי שפירט עפעס וועגען חכמה? דער רבי האָט געשוויגען און גאָרנישט געענפערט. דער מקורב האָט זיך גענומען די דרייסקייט און איהם נאָכאָמאָל איבערגעפרעגט די זעלבע פראַגע. דערויף האָט דער רבי קורץ אַ זאָג געטאָן: „סיג לחכמה שתיהא“. (גערער רבי זצ"ל).

### קרן און רווח.

אום ראש-השנה זאָגענדיג די תפלה „אבינו מלכנו“, האָט דער „שפאלער זיידע“ זיך אויגעטענה'ט מיט'ן רבונן של עולם און אָזוי געזאָגט:

טאַטע פאַטער! דו האָסט פאַרשפּרייט די אידען צווישען די פעלקער כדי דו זאָלסט דורך זיי האָבן רווח, אָז גרים זאָלען זיך אַנשליסען צו דער אידישער אומה, זאָג איך דיר, רבונן של עולם, וואָרט נישט אויף דעם רווח, נאָר „הרם קרן ישראל“, דערהויב דעם קרן ישראל, נעם זיי אַרויס פון גלות און ברענג זיי קיין ארץ ישראל, ווייל אויב דו וועסט די אידען לאָזען לאַנג שמאַכטען אין גלות וואָרטענדיג אויפ'ן רווח, וועסטו אויך דעם קרן פאַרלירען. (שפאלער זיידע זצ"ל).

### דאָס געהער אויך צו דער תוכחה.

דער רבונן של עולם זאָגט: „והארץ אזכור“ — און איך וועל געדענקען דאָס לאַנד — דאָס געהערט צו דער תוכחה. אידען וועלען אויפהערען צו טראַכטען און געדענקען וועגען ארץ־ישׂראל! עס וועט נישט זיין קיינער וואָס זאָל זאָרגען וועגען ארץ־ישׂראל. נאָר איך אַליין וועס על דאַרפען געדענקען. (רבי ר' יעקב שמשון שעפעטיווקער זצ"ל).

### דעם בראַסלאָווערס אַנזאָג.

רבי נחמן בראַסלאָווער האָט אַנגעזאָגט: אַלע תורות און התגלותן וואָס האָבען זיך אַנטפלעקט צו איהם איידער ער איז געוועזען אין ארץ־ישׂראל, וויל ער נישט זיי זאָלען זיין פאַרשריבען אין זיינע ספרים. אָבער אַלץ וואָס ער האָט מחדש געוועזען נאָכדעם ווי ער האָט באַזוכט ארץ־ישׂראל וויל ער אַז עס זאָל פאַרשריבען ווערען אפילו די וואַכע־דיגע שמועסען זיינע.

### רבי נחמן ברעסלאָווערס תפלה.

„איך בעט דיך, באַשעפער, זאָל דיין ווילען מיט מיר גוטס טאָן און זעה מיט דיין רחמים און גנאָד און מתנת־חנם כ'זאָל זיין אין גיכען צוקומען קיין ארץ־ישׂראל. דאָס הייליגע לאַנד, דאָס לאַנד וואָס מיינע עלטערען האָבען באַאַרבעט, דאָס לאַנד צו וועלכען אַלע אמת'ע צדיקים האָבען געשטרעבט און געבענקט דאָרט צו זיין און זענען געקומען אַהין און דאָרט אַ סך מתקן געווען, געווירקט און געשאַפען. אַלץ צוליב די הייליקייט פון ארץ־ישׂראל וואָס איז דער הייליגער פונקט פון דער גאַנצער וועלט.“ (לקוטי תפלות).

### די גרויסע בענקשאַפט.

וועגען רבי אברהם „מלאך“ זצ"ל דערציילען חסידים אַז אין מינוטען פון גרויסער בענקשאַפט און דבקות האָט ער זיך אַמאָל אַזוי אויסגעדריקט: מיין תשוקה צום הייליגען לאַנד איז אַזוי גרויס, אַז אַפטמאָל האָב איך מורא, אַז כ'בין עובר אויף „לא תחמוד.“ (געהערט).

### וואָס עס דאַרף זיין די אידישע טעמא.

„וכל שיח השדה.“ די רייד פון יעדען איד. דאַרף זיין וועגען ארץ-ישראל באַדען. וכל שיח — השדה. (חסידיש וואָרט).

### נאָך וואָס דער איד דאַרף בענקען.

דער איד דאַרף בעטען ביי השי"ת ער זאל איהם אַריינגעבען אַ געפיל פון בענקשאַפט נאָך ארץ-ישראל, אַזוי אַרום וועט ער טאַקע זוכה זיין קומען אין הייליגען לאַנד. (רבי נחמן ברעסלאָווער, לקוטי עצות).

### אַ גאַנצער איד.

נאָך דער וואָס לעבט און וואוינט אין ארץ-ישראל, דער איד אַ גאַנצער פולשטענדיגער איד. (רבי ר' נחמן ברעסלאָווער זצ"ל).

### אַן ארץ-ישראל-ניגון.

רבי נחמן בראַצלאָווער האָט געזאָגט: עס שטייט אין פסוק: און יעקב אבינו האָט געשיקט צו זיין זון יוסף קיין מצרים פירות „מזמרת הארץ“. דאָס מיינט: ער האָט געשיקט צו זיין זון אַ ניגון, און ארץ-ישראל-ניגון אין מצרים אַריין. (לקוטי מוהר"ן).

### צוויי צייטען

דעם פסוק „עת לחננה כי בא מועד“ האָט דער ריזינער זצ"ל אויסגעטייטשט אויפ'ן פאַלגענדען אופן: די אידישע גאולה האָט צוויי צייטען: דער אויסדרוק „חננה“ באַדייטעט אַ בחנם'דיגע מתנה. דאָס הייסט אויב השי"ת וועט אויסלייזען די אידען פאַר דער באַשטימטער צייט און זיי ברענגען קיין ארץ-ישראל, וועט דאָס זיין אַ מתנת-חנם. „חננה“. „כי בא מועד“ אויב אַבער השי"ת וועט ברענגען די אידישע גאולה אין דער פאַראויסגעזאגטער צייט, וועט דאָס נישט הייסען קיין אומזיסטע מתנה, נאָר ווייל די באַשטימטע צייט איז שוין ווירקליך געקומען „כי בא מועד“. (רבי ישראל'טשע ריזינער זצ"ל).

### אָהן גלגול מחילות.

מיין זיידע הגאון הצדיק דער באַרנאָווער רבי, ר' אברהם שמחה'לע האַראָוויץ זצ"ל האָט געטייטשט: די תפלה „ותוליכנו קוממיות הארצנו“, האָט דער כהן גדול געזאָגט אין בית־המקדש. פרעגט זיך: דער כהן גדול איז דאָך געווען אין א"י? און צווייטענס וואָס איז די באַדייטונג פון דעם וואָרט „קוממיות“? נאָר ווי די חז"ל זאָגען אונז האָבען יעקב און יוסף געבעטן מען זאָל זייערע ביינער אריבערפירען קיין ארץ־ישראל כדי נאָך תחית־המתים זאָלען זיי ניט דאַרפֿען דורכמאַכען קיין גלגול מחילות. איז מען דעריבער מתפלל אָז יעדער איד זאָל קומען ב י י ם ל ע ב ע ן קיין ארץ־ישראל און עס זאָל זיין קוממיות, גלייך, אויס־געשטרעקט נישט דאַרפענדיג דורכצומאַכען קיין גלגול־מחילות. (רבי ר' אברהם שמחה באַרנאָווער זצ"ל).

### די שכינה אין גלות.

דער ריזיגער האָט אַמאָל געהערט דעם משמש זיינעם, וועלכער איז געוועזען אַ פראַסטער עם־הארץ און נישט פאַרשטאַנען קיין פירוש המלות האָט געזאָגט תהלים מיט גרויס התלהבות. ווען ער איז געקומען צום פסוק: „איך נשיר את שיר ד' על אדמת נכר“? (ווי אזוי קענען מיר זינגען גאָט'ס געזאַנג אויף פרעמדע ערד?) האָט ער די ווערטער געזאָגט מיט אַ ספעציעלער באַטאָנונג און זיי אזוי געזעצט: איך נשיר את שיר? — ד' על אדמת נכר. ווען דער ריזיגער האָט דאָס געהערט האָט ער געזאָגט: איצט האָב איך געהערט אַ פירוש אויף אַ פסוק פון תהלים אין וועלכען עס ווערט געזאָגט אָז נישט נאָר מיר אַליין זענען אין גלות נאָר אויך גאָט איז אין גלות. „שכינתא בגלותא“.

### אַ ניצוץ פון משיח

„בכל דור ודור הקב"ה שולח ניצוץ משיח, שאם נזכה — יגאלנו“ (האר"י הקדוש). אין יעדען דור שיקט דער באַשעפער אַ ניצוץ פון משיח און אויב מיר וועלען זוכה זיין — וועט ער אונז אויסלייזען.

### מען דאַרף רופען צום באַשעפער.

יקרא אל השמים מעל ואל הארץ לדין עמו (תהלים נ', ד') — ער רופט צו די הימלען פון אויבען און צו דער ערד, כדי צו משפטן

זיין פאלק. אז אידען ווילען האָבען ארץ־ישראל דאַרפען זיי זיך נישט פאַרלאָזען בלויז דערויף וואָס די פעלקער און שטאַטען וועלען עס אָנערקענען אז עס קומט די אידען, נאָר זיי דאַרפען רופען און בעטען דעם וואָס זיצט אין הימעל. דעם באַשעפער. (חסידיש וואָרט).

### די פרייד פון אַ שטרעבונג.

אין דער תורה שטייט: גֵּרַט הָאֵט געזאָגט צו אברהם'ן גיי „אל הארץ אשר אראך“ (צו דעם לאַנד וואָס איך וועל דיר אָנווייזען). אין דאָך שווער: פאַרוואָס האָט דער רבונג של עולם באַלד נישט מגלה געווען אברהם'ן דאָס געוואונטשטע לאַנד? נאָר איז דער תירוף: דאָס איז דערפאַר כדי אברהם זאָל האָבען די אינערליכע חדוה און נאָגענדע בענקשאַפט און פרייד וואָס אַ מענטש האָט ווען ער דער־וואַרטעט די דערגרייכונג פון זיין ציל און שטרעבונג. (שפת אמת).

### פון וואָס לענדער ווערען געשפייזט.

כל הארצות נזונות מתמצית ארץ־ישראל — אַלע לענדער ווערען געשפייזט פון דעם עקסטראַט פון ארץ־ישראל. (של"ה הקדוש).

### זיין חיות.

דאָס גאַנצע חיות מיינס וואָס איך האָב אין מיר נעמט זיך פון די טעג וואָס כ'בין געוועזען אין ארץ־ישראל. (רבי נחמן בראַצלאַווער).

### אז מען קערט זיך אום צום פאַטערלאַנד.

יעקב אבינו האָט געזאָגט: „ושבתי בשלום אל בית אבי“ — קיין ארץ ישראל. „והיה ד' לי לאלוקים“, ערשט דעמאָלט וועל איך האָבען אַ גֵּרַט און באַגרייפען די געטליכקייט. מחמת די חז"ל זאָגען: „כל הדר בחוץ לארץ דומה כמי שאין לו אלוה“, דער וואָס וואוינט אין חוץ לארץ איז גלייך ווי ער וואָלט קיין גזט נישט געהאַט. (רבי ברוך'ל קאַסאָווער זצ"ל).

### צום אייגענעם „איד“.

לך לך — דער וואָס גייט קיין ארץ-ישראל, גייט ער צו זיך אַליין, צו זיין אייגענעם „איד“. (חסידישע ספרים).

### א דעלעגאַט אין געניקליכען פּאַלאַץ.

איך בין אין הייליגען לאַנד ווי אַ דעלעגאַט וואָס איז געשיקט פון פּאַרשטייער פון די פעלקער צום קעניגליכען פּאַלאַץ, פאַר וועמען עס איז ניט פאַרבאָרגען קיין שום זאַך פאַר די אייסבעסערונג און תקון המדינה סיי אין גייסטיגע און סיי אין מאַטעריעלע ענינים. (אין אַ בריוו פון רבי מענדעלע וויטעבסקער זצ"ל).

### דער חילוק פון ארץ-ישראל און אַנדערע לענדער.

פאַר דעם אויסערליכען בליק פון מענטש איז ניט צו מערקען קיין שום שנוי צווישען אײ און אַנדערע לענדער, אָבער דער וואָס איז זוכה צו גלויבען אין איהר באַזונדערער הייליקייט, דער קען זעהן מיט די גייסטיגע אויגען דעם אונטערשייד. (רבי ר' נחמב רעסלאָווער זצ"ל).

### אַ נאַענטער קרוב.

דער רבנו של עולם איז אונז מחויב אויסצולייזען פון גלות און אונז ברענגען קיין ארץ-ישראל, ווייל דער דין איז: אויב מען פאַרקויפט עמיצען, זענען די נאַענטסטע קרובים איהם מזויב אויס-צולייזען, און ווער איז נאָך אַזאַ נאַענטער קרוב צום אידישען פּאַלק ווי דער באַשעפער? (אַ פאַרציטישער צדיק).

### ווי אַזוי דער בעש"ט זצ"ל טענה'ט זיך אויס מיט'ן רבנו של עולם.

אין די חסידישע ספרים ווערט דערציילט, דער בעש"ט זצ"ל האָט זיך אַמאָל אויסגעטענה'ט מיטן רבש"ע און צווישען אַנדערען אַזוי געזאָגט: רבנו של עולם, האָר פון אַלע וועלטען! ווי לאַנג נאָך וועלען מיר שמאַכטען אין גלות און כסדר האַלטען אין איין שרייען „מתי תמלוך בציון"? מיר ווילען שוין זען, מיר ווילען שוין הערען דעם שופר של משיח און זיין ציוואַמען אין אונזער הייליג לאַנד, אין

דער תורה הקדושה שטייט: „כי תקנה עבד עברי, שש שנים יעבוד ובשביעית יצא לחפשי“, געוואָלד געשריגען, וויפיל שמיטות זענען שוין אָדורך, וויפיל יובלות זענען שוין פאַראיבער און מיר געפינען זיך נאָך אלץ אין גלות. (רבי ישראל בעל שם טוב זצ״ל).

### נסתר און נגלה.

פאָטער און מוטער האָבען ביידע גלייך ליב זייערע קינדער. די מאָס פון זייערע אהבה איז די זעלבע. דער אונטערשייד איז נאָר דערמיט וואָס די מוטער ווייזט אַרויס אָפען איהר ליבע, דאָגעגען דער פאָטער באַהאַלט און קאָנצענטרירט זיין ליבשאַפט ביי זיך אין האַרץ. אין גלות איז די אהבה פון השי״ת צו אידען אין דער בחינה פון „אב“ פאָטער, די ליבע איז בסתר, פאַרבאָרגען, און אין ארץ ישראל איז די אהבה נגלה אָן אָפּענע, אַזוי ווי ביי אַ מוטער. דעריבער ווען אידען געפינען זיך אין גלות, ווערט גישט אַרויסגעזאָגט דער שם המפורש, נאָר אַ שם א—י, וואָס איז באַהאַלטען. (תניא).

### די התגלות פון מלכות ישראל.

אין די צייטען פון שפוט השופטים, איידער עס איז געווען אַ מלך ביי אידען איז געווען „איש כל הישר בעיניו יעשה“ און ערשט דערנאָך איז נגלה געוואָרען דאָס מלכות ישראל. דער זעלבער מצב וועט אויך זיין פאַר ביאת משיח צדקנו. (רבי ר' מענדעלע רימיניווער זצ״ל).

### דער מח פון א״י און דער מח פון אַנדערע לענדער.

עס איז פאַראַן מח פון ארץ ישראל און עס איז פאַראַן מח פון חוץ-לאַרץ. יעדער איינער אויף וויפיל עס איז זיין חלק אין ארץ ישראל, אויף אַוויפיל איז ער מקבל השפעה פון ארץ ישראל מח. (רבי ר' נחמן ברעסלאַווער זצ״ל).

### דער כח פון ארץ ישראל.

ארץ ישראל האָט אין זיך אַזאַ כח, אַז פון „ארץ“ איז זי אימ-שטאַנד צו מאַכען „ישראל“. (בעש״ט זצ״ל).



## געדאַנקען און באַמערקונגען

דער סוף פון דער דעקלאַראַציע פון מדינת ישראל.

די דעקלאַראַציע וואָס די מדינת ישראל האָט אַרויסגעגעבען לכבוד די אַנטשטיאונג פון אַן אייגענעם אידישען שטאַט, ענדיגט זיך מיט פּאַלגענדע ווערטער: מיט בטחון אין דעם אַלמעכטיגען גיט שרייבען מיר אונטער די דאָזיגע דעקלאַראַציע אין דעם שטאַט תל-אביב, ערב שבת ח' אייר, ה'תש"ח.

### דריי גלות'ן

דער אויסדרוק „פדות“ ווערט געבראַכט דריי מאל: „ושמתי פדות בין עמי ובין עמך“ (פ' וארא) „פדות שלח לעמו“ (תהלים) און „והרבה עמו פדות“ (תהלים). די דאָזיגע דריי מאל „פדות“ זענען מרמז צו זיין אויף דריי גלות'ן פון וועלכען דאָס אידישע פּאָלק דאַרף אויס-געלייזט צו ווערען. דער ערשטער גלות איז דער גלות צווישען די פעלקער. אויף דעם איז השי"ת מבטיח: „ושמתי פדות בין עמי ובין עמך“, דער אַנדערער גלות איז „גלות בתוך גלות“ וואָס איין איד פיהלט ביי אַנדערען, ביים אייגענעם ברודער, אויף דעם ווערט געזאָגט: „פדות שלח לעמו“, דער געפערליכסטער און פיהלבאַרסטער גלות אין דאָס זיין אין גלות ביי זיך זעלבסט, דאָס זיין משועבד און פאַר-שקלאַפט ביים אייגענעם „איד“. דערויף פּאָדערט זיך שוין אַ שטאַרקע גרויסע אויסלייזונג. צו דעם דאַרף שוין זיין „והרבה עמו פדות“. (דער בעלזער רבי, ר' שלום זצ"ל).

אַ דריטעל פון געלד צו קויפּען באַדען אין ארץ-ישראל.

ווען דער גערער רבי ר' אברהם מרדכי זצ"ל איז דאָס ערשטע מאל געקומען קיין ארץ-ישראל האָט ער זיך געווענדעט מיט אַ בקשה צו די פאַרמעגליכע אידען, אַז זיי זאָלען קויפּען באַדען אין הייליגען לאַנד און צווישען אַנדערען האָט ער דאָס מאַטיווירט דערמיט וואָס די חז"ל זאָגען: „לעולם ישליש אדם מעותיו, שליש בקרקע“ — אַ מענטש דאַרף אינוועסטירען זיין געלד אויף דריי דריטעל, אין דריטעל אויף צו קויפּן באַדען. „קרקע“ מיינט ארץ-ישראל באַדען. (גערער רבי זצ"ל).

### בדרך הטבע.

די אידישע גאולה און דאָס צוריקקומען פון אידען קיין ארץ־ישראל, וועט זיין ווי דער אַלגעמיינער וועלט־גאַנג — „בדרך הטבע“ (אור־חיים, פ' בלק).

### ארץ־ישראל אָהן רמזים.

רבי נחמן בראַסלאָווער האָט אַמאָל גערעדט מיט גרויס דבקות וועגען א"י און געזאָגט צו זיינע תלמידים אַז מען זאָל זעהען צו מאַכען די גרעסטע אַנשטרענגונגען און דורכברעכען די שטאַרקסטע אבני־גנף אבי צוקומען קיין א"י, און באַמערקענדיג ווי די תלמידים זוכען רמזים אין דעם וואָס ער האָט געזאָגט. האָט ער זיך אויסגעדריקט: איך מיין ארץ־ישראל אָהן רמזים, נישט ארץ־ישראל של מעלה נאָר ארץ־ישראל של מטה, איך האָב אין זינען דאָס איינפאַכע א"י מיט איהרע הייזער, פעלדער און גערטענער. (שיחות הר"ן).

### מיר און די ענגלענדער.

מיר אידען זענען געוועזען אין ארץ־ישראל נאָך איידער די ענגלענדער זענען אַהינגעקומען, און אונזערע אייניקלעך וועלען דאַרט זיין נאָכדעם ווי די ענגלענדער וועלען פון דאַרט ארויס. (הרב פישמאַן).

### די אגודה און מזרחי.

די אגודה און דער מזרחי זענען פאַראייניגט אין תר"ג מצוות אָבער צעטיילט זענען זיי נאָר אין דעם אופן פון אויספירען פון איין מצווה: ישוב ארץ ישראל. דאָגעגען די ציוניסטען מיט מזרחי זענען פאַראייניגט נאָר אין איין מצווה: ישוב ארץ ישראל און זענען צעטיילט צווישען זיך אין אַלע איבעריגע תר"ב מצוות, אויב אזוי טאָ זאָלען טאַקע די אגודה מיט מזרחי זיין פאַראייניגט אַלס גאַנצעס. (הרב ראָזענבערג).

### די אַרבייט אַליין איז מכשיר דעם דור.

צו וואָס האָבען אידען געדאַרפט זיך מתעסק זיין מיט אויפבויען פון בית־המקדש, דער אויבערשטער האָט דאָך געקאָנט אַראַפּשיקען

א פארטיקען בית-המקדש? נאר דער תירוץ איז: דער רבנו של עולם האט געוואלט, אז אידען אליין זאלען ארויסווייזען זייער אנטהיל אינ'ם אויפבוי פון משכן מיט זייער געלד און ארבייט, ווארים די עצם ארבייט איז מכשיר דעם דור צו דער מדרגה אריינצוקומען אין ג-ט'ס הויז. (דובנער מגיד).

### קיין פאלק האט נישט אזא שבועה.

אזא שבועה ווי „אם אשכחך ירושלים תשכח ימיני“ — איב איך וועל דיך פארגעסען ירושלים זאל מיין רעכטע האנד פארגעסען ווערען — האט נישט קיין שום פאלק אין דער וועלט וואס איז אועק אין גלות. (בשם גדול אחד).

### די אידישע פאן.

אויף אן אסיפה פון חובבי-ציון איז באטראכט געווארען די פראגע וואס פארא קאליר די אידישע פאן זאל האבען. דא האט זיך איינער פון די אנטהילנעמער געגעבען א שטעל אויף און געזאגט: לאמיר ארויסנעמען דעם טלית פון אונזער זעקעל און עס אויסשפרייטען פאר די אויגען פון די אידען און פאר די אויגען פון דער גאנצער וועלט. זייט דאן איז באשטימט געווארען, אז די אידישע פאן זאל זיין בלוי-ווייס, אזוי ווי עס איז די קאליר פון אידישען טלית.

### א פארבאדינג צו ביאת-המשיח.

ישוב ארץ-ישראל יהי' קודם ביאת-המשיח, — דער ישוב ארץ-ישראל וועט זיין אן איינלייטונג צו ביאת-המשיח. (מלבי"ם).

### דער גרעסטער אידישער שונא.

דער גרעסטער אידישער שונא, איז דער וואס איז א שונא ציון. (בשם גדול אחד).

### ווען יעדער דארף קעמפען.

די חז"ל זאגען: „במלחמת מצווה הכל יוצאין, אפילו חתן מחדרו וכלה מחופתה“, ווען עס האנדעלט זיך ביי אַ מלחמת מצווה, ווען אידען אין ארץ-ישראל ווערען בעפאלען, דארף יעדער אַרויסגיין קעמפען אפילו אַ חתן פון זיין צימער און אַ כלה פון אונטער די חופה. (סוטה מ"ד ע"ב).

### מיט'ן גאַנצען האַרץ.

ירושלים וועט אויפגעבויט ווערען ווען אידען וועלען עס וועלען מיט'ן גאַנצען האַרץ. (כוזרי).

### דאָס פאַרוואָרט פון די קאָנסטיטוציע פון דער אידישער מלוכה.

די הקדמה צום טעקסט פון דער קאָנסטיטוציע פון דער אידישער מלוכה לייענט זיך ווי פאַלגט:

„מיר, דאָס פאָלק פון ישראל, דאַנקען מיט עניוות דעם אַל-מעכטיגען ג-ט פאַר'ן האַבען אונז אויסגעלייזט פונ'ם גלות-יאָך און ברענגען אונז צוריק צום לאַנד פון אונזערע אבות; דערמאָנענדיג די אומגעהויערע ליידען און אויסדויער פון דורות אין גלות און זייערע העראַישע קרבנות פאַר'ן קיום פון אונזער פאָלק און דער אויפהיטונג פון דער גייסטיגער ירושה; דערמאָנענדיג מיט דאַנק דאָס טרייע הייפעל, וואָס האָט איינגעהאַלטען דעם המשך פון דעם אידישען ישוב אין ארץ-ישראל אין לויף פון דורות, ווי אויך די באַגייסטערענדע אַנשטרענגונגען פון די חלוצים פון דער נאַציאָנאַלער אויפלעבונג; באַשליסען מיר אויפצובויען אונזער קאָמאָנוועלט אין הסכם מיט די אידיאַלען פון יושר און צדק פון די נביאי ישראל, אויפנעמען יעדען איד וואָס וויל נאָר קומען און צו זאָרגען וועגען דער זיכערקייט און גאַנצקייט פון די אַלע וואָס וואוינען אויף אונזער טעריטאָריע האַבען מיר אָנגענומען די פאַלגענדע קאָנסטיטוציע...“

### די התחלה איז שווער.

„כל התחלות קשות“ — אַלע התחלות זענען שווער און בפרט נאָך די התחלה פון גאולת ארץ-ישראל. (בשם גדול אחד).

### אוי, וואָלטען זיי זיך געפרייט.

אין דעם טאָג ווען עס איז פראַקלאַמירט געוואָרען פון די פאַראייניגטע פעלקער, אז אידען זאָלען האָבען אַן אייגענעם שטאַאַט, איז אין אַ ווינקעל פון אַ בית-המדרש געשטאַנען אַ אידישער זקן און געגאַסען מיט ביטערע טרערען. איינער פון די מתפללים איז צוגעגאַנגען צו איהם און געפרעגט: זיידעשי, וואָס כליפעט איהר אַזוי, און פאַרוואָס די טרערען? איהר דאַרפט זיך דאָך פרייען, דאָס איז דאָך אַ בעווייז אַז ס'איז משיח'ס צייטען. דער אַלטישקער האָט זיך אָפּגעווישט די טרערען און שעפּשענדיג געזאָגט: איך וויין נישט, טייערער, אויף דער עצם זאָך, אַדרבה, דאָס איז די גרעסטע פרייד וואָס איך האָט געהאַט אין מיין לעבען. עס נעמט מיך נאָר אַרום אַ ווייטאָג וואָס אונזערע עלטערען און אור-עלטערען האָבען נישט דער-לעבט צו זעהן מיט די אויגען דעם דאָזיגען גרויסען מאַמענט; זיי די עלטערען, האָבען דאָך אַזוי געבענקט נאָך דעם. אוי, וואָלטען זיי זיך אַ צינד געפרייט.

### ער האָט געציילט די הייזער.

רבי זינדעל סאַלאַנטער זצ"ל איז געווען דורכגעדרונגען מיט אַ שטאַרקער אהבה צו ארץ-ישראל. זיין גרעסטער חלום איז געוועזען צו זעהן מיט די אייגענע אויגען, אַז די גאַסען פון ירושלים זאָלען זיין אויסגעפילט מיט הייזער. וועמען ער האָט באַגעגענט האָט ער איהם אַגיטירט צו בויען אַ הויז אין דער הייליגער שטאַט. ער פלעגט זיך נוהג זיין אַרומצוגיין איבער די ירושלים'ער גאַסען און ציילען יעדעס ניי צוגעקומענע הויז און דערביי שעפען דעם גרעסטען נחת. ווען אפילו דאָס איז אַ גוי'איש הויז האָט ער אויך געהאַט דערפון גרויס תענוג. ווען איינער פון זיינע מקורבים האָט איהם געפרעגט: רבי, וואָס איז די שמחה מיט אַיך אז עס קומט צו אַ נישט אידיש הויז? דערויף האָט רבי זינדעל מיט אַ שטראַלענדיג פנים געענפערט: וואָס איז די נפקא מינה, אַזוי צו אַזוי, אָבער דערווייל ווערט דאָך ארץ-ישראל געבויט. (רבי זינדעל סאַלאַנטער).

### אַ גימטריאַ.

אין דעם טאָג פון יאָר 1948 ווען די פאַראייניגטע פעלקער האָבען אָנערקענט אַן אייגענעם אידישען שטאַאַט, האָט אַ רב געזאָגט

א גימטריא, לויט וועלכער עס קומט אויס אז דאס יאר 1948 באטרעפט לויט דער צאל גענוי אזויפיל ווי די ווערטער: „תקום מדינה עברית עצמאית“, דאס הייסט: עס וועט אויפשטיין אן אייגענע, זעלבסטענדיגע אידישע מדינה. (א רב).

### די אייגענשאפט פון ארץ-ישראל.

ארץ-ישראל האט אין זיך די זאנדערבארע אייגענשאפט, אז דער וואס איז ניט ווערט צוויצען אין הייליגען לאנד איז דאס לאנד וויל איהם ניט האלטען ביי זיך, גיט די השגחה אריין אין זיין הארץ א געפיל פון שנאה און עקעל צום לאנד און אזוי ארום פארלאזט ער די הייליגע ערד אויף וועלכער ער איז ניט ווערט צו טרעטען. (רב) צבי הירש קאלישער ז"ל).

### ווען די אראבער זענען געוועזען פריינדליך צו אידען.

אינם יאר 1488 שרייבט דער באוואוסטער מפרש אויף משניות, רבי עובדיא מברטנורא צווישען אנדערען: „אמנם מן הישמעאלים אין לנו גלות כלל במקום הזה. הלכתי בכל הארץ לארכה ולרחבה ואין פוצה פה ומצפאף“ — פון די אראבער האבען מיר דא איבערהויפט נישט דאס מין גלות. איך האב דורכגערייזט דאס לאנד אין דער לענג און איז דער ברייט און קיינער האט נישט געעפענט דאס מויל צום שלעכטען. (רבי עובדיא מברטנורא).

### טראץ אלע שטערונגען ווערט די ארבייט פארטגעזעצט.

זלנים ליערען, הינט האווקען, און דער קאראוואן מאכט ווייטער זיין וועג און דער וויסטע. (ארץ-ישראל'דיג שפריכווארט).

### דירת-עראי און דירת-קבע.

מען זאל נישט מאכען דעם גלות פאר א דירת קבע, נאר עס זאל באטראכט ווערען אלס צייטווייליגע וואוינונג. מייך הארץ האט שטענדיג געברענט אין מיר צוועהענדיג ווי אידען אין גלות בויען לוקסוס-הייזער און פאלאצען אויף דעם שטייגער ווי עס טאן די אריסטאקראטען פון די לענדער צווישען וועלכע זיי וואוינען און

זיי מאַכען זייער דיר-ת־קבע אויף דער וועלט אין טמא-לענדער. (של"ה הקדוש מ"ט).

### צווייערליי וועגען.

וועגען דעם בנין הארץ ווערט נאָכדערציילט אינ'ם נאָמען פונ'ם הרב הראשי פאָלגענד פאַראַקטעריסטיש וואָרט: דער אויפבויע פון ארץ-ישראל ווערט געמאַכט דורך צווייערליי אופנים: דורך קאָלאָניזאַציע און ממשות'דיגע אַרבייט און דורך ניסים; און דער צווייטער וועג איז דער ווירקליכער. (הרב יצחק הערצאָג).

### דערויף איז נאָך צייט צו זאָרגען.

רבי מרדכי בויסקער זצ"ל האָט שטענדיג הנאה געהאַט צו לויבען דאָס הייליגע לאַנד און צו שילדערען אין שיינע פאַרבען וואָס פאַראַ פראַכטפולע צייט עס דערוואַרטעט די אידען אין דער צוקונפט ווען זיי וועלען זיצען אויפ'ן אייגענעם באַדען, יעדער „תחת גפנו ותחת תאנתו“ — אונטער זיין וויינגאַרטען און אונטער זיין פייגענבוים. בשעת'ן שמועס, האָט איינער פון זיינע מקורבים איהם אַ פּרעג געטאַן: רבי, און וואָס וועט זיין מכה קרבנות? וועט טאַקע קומען צו דעם, אָז מען זאָל מקריב זיין אויף'ן מזבח קרבנות פון שעפּסען און טויבען אַזוי ווי אין די פּריריגע צייטען? — וויי, וויי צו אונז — האָט ר' מרדכי געקערעכצט — ווען איהר וואַלט געוואוסט וויפיל דאגות און וויפיל אבני נגף עס זענען נאָך פאַראַן ביז עס וועט קומען צו דער דאָזיגער אויסגעבענקטער צייט, וואַלט איהר פאַרשטאַנען אָז די דאָזיגע דאגה האָט נאָך אַ ביסעל צייט און עס איז פּריצייטיג צו זאָרגען דערויף. (רבי מרדכי בויסקער ז"ל).

### גוף און נשמה.

דער „חפץ-חיים“ ז"ל האָט אַמאָל אין אַ שמועס ערקלערט זיין שטעלונג וועגען ארץ-ישראל אויף פאָלגענדען אופן: דער מענטש באַשטייט פון אַ גוף און אַ נשמה. די נשמה אַליין קען אויף דער וועלט נישט עקזיסטירען, זי מוז האַבען פאַר אַ נעסט דעם גוף. דער גוף אַליין איז אַ געווענדליך שטיקעל ערד. מיט ארץ-ישראל איז אויך אַזוי: די נשמה פון כלל-ישראל איז די הייליגע תורה, דער גוף פון

דער תורה הקדושה איז — ארץ־ישראל. אָהן גוף, אהן א"י איז זעהר שווער. ווייל אָהן דעם קען מען נישט מקיים זיין די אַלע מצוות התלויות בארץ. צו דעם צו איז דער גלות פֿאַר אידען אונדערטרעגליך, די שונאים נעמען צו די פרנסות ביי זיי, פערביטערען זיי דאָס לעבען, אין גלות זענען אידען צובראַכען בגשמיות וברוחניות. אין גלות איז ממש נישט אויסצוהאַלטען. מיר לעבען אָבער פֿאַרט, אָבער וויסען זאָלט איהר, ארץ אָהן תורה איז ניט מער ווי אַ פשוט שטיקעל ערד. אַ גוף אָהן אַ נשמה. (חפץ־חיים).

### פֿאַר ארץ־ישראל דאַרף מען זיין פֿאַרבערייט צו קעמפען.

אויף דעם פסוק: „וראיתם את הארץ מה היא“ — און איהר זאָלט אַנקוקען דאָס לאַנד וואָס דאָס איז — ווערט געבראַכט אין רשב"ם פֿאַלגענדע האַראַקטעריסטישע ווערטער: „כי לפי מה שתראו את הארץ, תכינו לי כלי מלחמה לסתת את היערים ולהכין הליכת חיילי־תיכם, כי בטוחים היו שד' יתן להם את ארץ כנען, אך לא בלא טורה כי אם בענין ערכי המלחמה“.

לויט ווי איהר וועט זעהן די אומשטענדען פון לאַנד זאָלט איהר אַנגרייטען קריגס־מכשירים אויסצורייניגען (ענטשטיינען) די וועלדער און פארברייטען דעם גאַנג פון די אַרמעען. זיי זענען געווען זיכער אַז ג"ט וועט זיי געבען ארץ־ישראל, אָבער נישט אָהן מיה, נאָר דורכ'ן וועג פון מלחמה־סטראַטעגיע. (רשב"ם פ' שלח).

### דריי הייליגקייטען.

אין אַן הקדמה צו אַ ספר פֿאַרענדיגט הרב קוק ז"ל מיט פֿאַלגענדע אינטערעסאַנטע אונטערשריפט: „אנוכי עבד לעם קדוש, על אדמת הקודש ועובד עבודת הקודש“ — איך בין אַ קנעכט צום הייליגען פֿאַלק אויף דער הייליגער ערד און וואָס טוט הייליגע אַרבייט. (פון א ספר).

### ירושלים נויטיגט זיך אין וואָס מער שלום.

ווי באַוואוסט, איז ירושלים פון תמיד אַן דער מיטעלפונקט פון אַלערליי מחלוקת'ן און רייסענישען צווישען פֿאַרשידענע ריכטונגען אינערהאַלב ביי אידען און אויך צווישען אידען און די אומות העולם



וועגען פאַרשידענע מקומות אין דער הייליגער שטאָדט. ווערט דערציילט אַז איינער האָט אַמאָל געפרעגט הרב זאַנענפעלד זצ"ל: אַז מען זאָגט ביים דאָוונען „הפורש סוכת שלום עלינו ועל כל עמו ישראל ועל ירושלים“, איז דאָך דאָס געמיינט אז השי"ת וועט פאַרשפּרייטען שלום אויף גאַנצען אידישען פּאָלק, טאָ וואָס ווערט עפעס געבעטען וועגען אַ שלום ספעציעל אויף ירושלים? נאָר — האָט דער אַלטער גאון געענפערט — מען דאַרף באַזונדערס בעטען וועגען שלום אין ירושלים. ווייל דאָרט איז שווערער צו דערגרייכען דעם שלום מער ווי אומעטום. (הרב יוסף חיים זאַנענפעלד זצ"ל).

### די הייליגסטע פלעצער אין ארץ-ישראל.

עס איז אָנגענומען: די הייליגסטע ערטער אין ארץ ישראל זענען: דעם מקום המקדש, דאָס אָרט וואו דער „בית המקדש, דער „הר-הבית“ איז געשטאַנען; דער „כותל המערבי“, די מערב-וואַנט פון דער מויער וואָס האָט אַרומגערינגעלט דעם בית-המקדש; די „מערת-המכפלה“ די „געדאַפעלטע הייל“ וואו עס ליגען די אבות און די אמהות. דער קבר פון דער מוטער רחל וואָס געפינט זיך נאָענט צו בית-לחם אויפ'ן וועג קיין ירושלים; דער קבר פון רבי שמעון בן-יוחאי אין מירון, וואו אינ'ם טאָג פון זיין „יום הלולא“ ל"ג בעומר קומען אהין טויזענדער באַזוכער, דער קבר פון רבי שמעון הצדיק ניט ווייט פון ירושלים, דער קבר פון רבי מאיר בעל-גס און נאָך, נאָך קברים פון תנאים, אמוראים, גאונים און צדיקים וואס זענען פאַרהייליגט געוואָרען ביי אידען זייט אַלטע צייטען ביז צום היינטיגען טאָג.

### דער דעווין פון די „בילויים“.

די „בילויים“ („בילוי“ איז די ראשי-תיבות פון „בית יעקב לכו ונלכה“ — הויז פון יעקב, גייט און לאַמיר גיין). די גרופע פון די אידיאָליסטישע חובבי ציון וועלכע זענען געקומען אין יאָר 1882 קיין ארץ-ישראל און דאָרט געהאַט אויסצושטיין קאַלטס און וואַרעמס, האָבען אַלס זייער לאַזונג געמאַכט פּאָלגענדע ווערטער: „על הארץ, מתחת לארץ, ולא מן הארץ“ — אויף'ן לאַנד, אונטערן לאַנד, אָבער נישט פון לאַנד.

### נישט געפיהלט קיין טעם פון גלות.

די מיטגלידער פון שבט לוי האָבען נישט באַקומען קיין חלק אין ארץ-ישראל פונקט ווי אַלע איבעריגע שבטים, ווייל זענענדיג אין מצרים האָבען זיי נישט געפיהלט די לאַסט פון שעבוד און דער וואָס האָט נישט געפיהלט וואָס עס הייסט גלות — דער האָט זיך נישט פאַרדינט צו האָבען אַ חלק אין ארץ ישראל. (בשם גדול אחד).

### כוונה און מעשים.

ישוב ארץ-ישראל איז אַזאַ מצווה פונקט ווי אַלע אַנדערע מצוות. ביי וועלכע כוונה און גוטער ווילען אַליין געניגט נישט. צום ביישפּיל: הפּילין לייגען איז מען נישט יוצא מיט כוונה אַליין מעג מען אפילו האָבען כוונת האר"י. אַזוי אויך מיט ארץ-ישראל. בלויז חיבת הארץ און גוטע כוונה טויג נישט. מען מוז אויך מעשים אַרויסווייזען און טאַקע עולה זיין קיין ארץ-ישראל. (מאָדוּצער רבי זצ"ל).

### קיין ארץ-ישראל דאַרף מען קומען מיט אחדות.

דער רבונג-של-עולם האָט דעריבער געהייסען די אידען אַז זיי זאָלען צוערשט איינטיילען צווישען זיך דעם באַדען, נאָך איידער זיי קומען קיין ארץ-ישראל, ווייל ביי אַ פּערטיילונג קומען, געווענדליך, פאַר פאַרשידענע חלוקי-דעות און צאַנקערייען; האָט דעריבער דער רבש"ע באַפוילען אַז זיי זאָלען אַלע סכסוכים ערליידיגען אין חוץ-לארץ און קומענדיג קיין ארץ-ישראל זאָל שוין ביי זיי הערשען אַ גייסט פון אחדות און האַרמאָניע. (רבי שמעון שיפּעטאַווקער זצ"ל).

### דורך דער מיטהילף פון די פעלקער.

לעתיד לבוא וועט השי"ת ברענגען די גאולה דורך די מיטהילף פון די אומות העולם און אידען וועלען זיך אומקערען צו זייער לאַנד. (אברבנאל, ישועות-משיח).

### אַז מען פאַרגעסט אַז מען איז אין גלות.

אין דער וואונדערבאַרער הקדמה פון רבי יעקב עמדין איז פאַראַן פּאָלגענדע אינטערעסאַנטע שטעלע, וואָס ווייזט זיין ווייט

זעהערישען בליק און זיין גרויסע ליבשאפט צום הייליגען לאַנד: יעדער איד דאַרף אָננעמען אַ באַשלוס עולה צו זיין קיין ארץ־ישראל און זיך דאַרט באַזעצען. איילט אייך וואָס שנעלער, מיינע ברידער און פריינד, און פאַרט וואָס גיכער קיין ארץ־ישראל און דענקט נישט צו פאַרבלייבען און אַנדערע לענדער, ווייל דאַרט קען נאָך חס־ושלום מקוים ווערען: „ואכלה אתכם“. אין דעם איד דאָך באַשטאַנען די זינד פון אונזערע אבות, אַ זינד וואָס איז געוואָרען אַ בכיה לדורות, ווייל „מאסו בארץ חמדה“, זיי האָבען גרינגעשעצט דאָס גלוסטטיגע לאַנד, און דער רעזולטאַט דערפון איז געווען דער שווערער ביטערער גלות וואָס האָט אונז קיין מנוחה נישט געגעבען. נשכחנו כמת מן הלב, מיר זענען ווי אַ מת פאַרגעסען געוואָרען פון האַרץ, דערפאַר ווייל מיר האָבען פאַרגעסען אַן ארץ־ישראל, מיר האָבען זיך איינגערעדט אַז זיצענדיג אין פאַרשידענע לענדער, וועט דאָס פאַרטרעטען ירושלים, דערפאַר זענען אויף אונז געקומען די אַלע צרות פון שפּאַניען וכדומה, זיי האָבען אינגאַנצען פאַרגעסען אַז זיי זענען אין גלות, דערפאַר דער שווערער עונש און גערעכט איז גאָט. (הקדמה רב׳ יעקב עמדין זצ״ל).

### דער באַשייד פון אבן־עזרא׳ס חלום.

דעם אבן־עזרא האָט זיך אַמאָל געחלומ׳ט, אַז זיין נשמה איז ארויף אין הימעל און געפרעגט דעם רצונו של עולם: ווען וועט שוין סוף־כל־סוף משיח קומען, און ווען וועט שוין ענדליך זיין דער קבוץ־גליות ווען אַלע אידען וועלען זיין אין אייגענעם לאַנד? דערויף האָט מען איהם אין הימעל געענטפערט נאָך די דריי קורצע ווערטער: „מישאל אלצפן וסותר״! דער אבן־עזרא האָט נישט געקענט פאַרשטיין דעם צוזאַמענהאַנג פון די ווערטער מיט זיין פראַגע און קיינער האָט איהם נישט געקענט פותר חלום זיין ווי קומען די נעמען פון יצהר׳ס דריי זין צו זיין פראַגע וועגען משיח׳ן?  
נאָך אַ שטאַרקען אַריינטראַכטען, איז פאַר דעם אבן־עזרא קלאַר געוואָרען אַז אין די נעמען פון די דריי זין פון יצהר ליגט באַהאַלטען אַ טיפער ענפער אויף זיין פראַגע, און דער זין דערפון איז: „מי־שאל“? ווער האָט די דרייסטקייט צו פרעגען אַזאַ פראַגע „לא־צפן“ — ג־ט האָט עס פאַרהוילען, „וסתרי״! און עס איז זיין ווילען עס זאָל בלייבען אַ געהיימניס. (אבן־עזרא).

## גאַנץ ארץ-ישראל.

דער באַרימטער גאון פון א"י הרב י. מ. חרל"פ רעדענדיג וועגען „חלוקה" שרייבט צווישען אנדערען: משה רבנו ע"ה האָט זיך געבעטען ביים רבש"ע אַריינצוקומען און דורכצוגיין דורכ'ן לאַנד. ער האָט דערביי באַטאָגט, אָז ער וויל זעהן דעם טאָל, דעם „ההר הטוב הזה והלבנון". ווען זיין תפלה איז נישט אָנגענומען געוואָרען, איז ער נישט אַריין אפילו אין אַ טייל פון לאַנד. דאָס זעלבע טאָר קיינער נישט מסכים זיין אויף בלוז אַ טייל פון ארץ-ישראל, סיי ווען ער איז דאָרט געבוירען און סיי נישט. פונקט ווי ביי משה רבנו וועלכער איז געבוירען געוואָרען אין מצרים און עס איז געווען דער פּאָל נאָר ביי אַ יחיד און דאָך איז ער באַשטראַפט געוואָרען דערפאַר וואָס ער האָט געשוויגען הערענדיג ווי מען זאָגט אויף איהם „איש מצרי". על אחת כמה וכמה ווען אַ גאַנץ פּאָלק וועט פאַרלייקענען אַ טייל פון זיין לאַנד. טאָמער, חס-ושלום, דאָרף עס קומען צו אַזאַ צושטאַנד. אַז מיר וועלען זיך דאַרפֿען צייכען אויף אַזאַ אינטערנאַציאָנאַלען אָפּמאַך איז שוין גלייכער אַז די וואָס דאַרפֿען דאָס טאָן, זאָלען זיך ליבערשט אָפהאַקען די פינגער פון די הענד, איידער זיי זאָלען אָפהאַקען די צווייגען פון אונזער פרוכטבאַרען גאַרטען, דעם גאַרטען פון ציון. עס איז פונקט ווי איינער זאָל וואַגען צו זאָגען אַז די גאַנצע תורה איז געגעבען געוואָרען פון הימעל, אחוץ איין אות. אַזאַ איינער וועט דאָך באַטראַכט ווערען פאַר אַ כופר בעיקר. דאָס זעלבע איז ווען איינער באַהויפטעט אַז ארץ-ישראל געהערט צו אידען אויסער איין שפּאַן ערד, דאָס וועט הייסען אַז מ'נעמט אַוועק און מען פאַר-לייקענט די פולשטענדיגע קדושה פון גאַנצען לאַנד. (הרב י. מ. חרל"פ).

## געשטאַרבען דער קעניג, עס זאָל לעבען דער קעניג.

אין דעם טאָג ווען דער פעלקער-פאַרבאַנד האָט אָנערקענט פאַר אידען אַן אייגענעם שטאַאַט האָבען מיר געדאַרפט מאַכען צוויי ברכות: וואָרים, עס ווערט געבראַכט דער דין אין דער משנה, אַז אויב אַ זון הערט אַ בשורה אַז זיין פאָטער איז געשטאַרבען, דאָרף ער מאַכען צוויי ברכות: „ברוך דיין האַמת" און שהחינו. די ערשטע ברכה אויף די שלעכטע בשורה, און די אַנדערע ברכה, ווייל ער איז געוואָרען אַ יורש. אויך מיר דאַרפען מאַכען אַ דאַפעלטע ברכה: „ברוך דיין אמת" אויף די זעקס מיליאָן קרבנות, און „שהחינו" פאַרן באַקומען אַן אייגענע מלוכה. „מת המלך, יחי המלך". (געהערט פון הרב זאב גאַלד).

### דער שליח צו די עשרת השבטים.

ווען די גרופע פון דעם ווילנער גאוץ'ס תלמידים האבען זיך באזעצט אין ארץ-ישראל, איז ביי זיי אנגענומען געווארען, אז משיח וועט פריער נישט קומען, סיידען די אידען וואס זענען פאשפרייט איבער דער גאנצער וועלט וועלען זיין איינער מיט'ן אנדערען פאר' בונדען. זיי האבען דעריבער באשלאסען צו שיקען א שליח מיחה, וואס זאל אויסגעפינען די „בני משה“ וועלכע שטאמען, לויט די לעגענדע, פון די עשרת-השבטים, וועלכע לעבען אויף דער אנדערער זייט סמבטיון. די תלמידים האבען איבערגעגעבען אן אויספירליכען בריוו צום „אידישען מלך“, דער קעניג פון די צעהן שבטים. אין דעם בריוו האבען זיי איבערגעגעבען אין קורצען די פאסירונגען און גלגולים וואס דאס אידישע פאלק האט דורכגעמאכט זינט דער צייט פון חורבן ביז צום דאמאלסדיגען טאג. זיי האבען געשילדערט די ליידען און צרות וואס אידען זענען אויסגעשטאנען און פונדעסטוועגען „שמך לא שכחנו“, האבען מיר ג'ט'ס נאמען נישט פארגעסען. דעם בריוו האבען זיי פארענדיגט מיט דער בקשה, אז די ברידער פון יענער זייט סמבטיון, זאלען זיי דערקוויקען דאס הארץ מיט א בריוו געשריבען אין לשון-הקודש און וועלכען עס זאל געשילדערט ווערען וועגען זייער לאנד און לעבען אויף יענער זייט סמבטיון. (מכתבים).

### דאס ארומרינגלען די מויערען.

אין ירושלים איז איינגעפירט געווארען א מנהג אז אין די טעג פון חול-המועד זאל מען ארומרינגלען די אלטע מויערען, כדי דערמיט מקיים צו זיין דעם פסוק: „סובבו ציון והקיפוהו, ספרו מגדליה“ — רינגעלט ארום ציון און ציילט איהרע טורעמס. (מנהג).

### צובויען און געבויט צו ווערען.

„אנו באנו ארצה לבנות ולהבנות“ — מיר זענען געקומען אין לאנד אריין כדי צו בויען און געבויט צו ווערען. (פאלקס-ליד אין ארץ ישראל).

### אז דער שטן לייגט זיך אריין איז אַ סימן אַז די זאך איז וויכטיג.

רבי אליהו גריידיצער ז"ל שרייבט אין איינעם פון זיינע בריוו:  
די גרויסקייט פון בנין הארץ איז צו זעהן דערפון וואָס דער שטן און  
דער כח הקליפה האָט זיך פאַרלייגט דערויף צו שטערען מיט פאַר-  
שידענע אויסריידען אַז מען דאַרף נישט בויען ארץ-ישראל. (רבי ר'  
גריידיצער ז"ל).

### נישטאָ קיין אַנדערער רוה-פלאַץ.

עס איז נישטאָ קיין אַנדערער רוה-פלאַץ ווי נאָר ארץ-ישראל  
וואו מיר קאָנען זיין געזיכערט («היש לנו במזרח או במערב מקום תקוה  
נהי' עליו בטוחים»?) (רבי יהודא הלוי).

### מזרח און מערב.

«לבי במזרח ואנוכי בסוף מערב, איך אטעמה את אשר אוכל  
ואיך יערב» — מיינ האַרץ איז אין מזרח, אָבער איך געפינט זיך אין  
מערב, ווי אַזוי קען איך פיהלען אַ טעם אין עסען או ווי אַזוי קען עס  
מיר זיס זיין? (ר' יהודא הלוי).

### דאָס ערשטע אידישע היסטאָריע-בוך.

אין דעם ספר «יוסיפון» אין וועלכען עס ווערט צום ערשטען  
מאַל באַשריבען די געשיכטע פון חורבן ירושלים און די אידישע  
געשיכטע בכלל, געפינט זיך ביי די ענדע פאַלגענדע האַפנונגספולע  
ווערטער: עוד יבוא יום וקץ לצרותינו ופדות לנפשנו וירצו אלהינו  
לזכור את שבועתו לאבותינו ויבנה את עירנו וישכלל היכלנו ויקבץ  
פזרינו ואתנו יקים כבראשונה. — עס וועט קומען דער טאָג פון  
אויסלייזונג און ענדע צו די צרות; השי"ת וועט געדענקען די שבועה  
וואָס ער האָט געשוואָרען צו אונזערע עלטערען. אונזער שטאָט וועט  
צוריק אויפגעבויט ווערען, די צעזייטע און צעשפרייטע וועלען צוריק  
איינגעזאַמעלט ווערען און מיר וועלען צוריק אויפגעשטעלט ווערען אַזוי  
ווי אין אַמאָליגע צייטען. (סוף «יוסיפון»).

### ווען מיר וואלטען קלוג געווען.

ווען מיר וואלטען קלוג געווען, וואלטען מיר צעריסען אונזערע קליידער, אָנגעקליידעט זיך אַ זאַק מיט אַש און אויפגעהויבען אַ ביטער געשריי, אַז גיט זאָל זיך איבער אונז דערבאַרעמען און זאָל אונז צוריקברענגען קיין ארץ־ישראל און די איינגעפאלענע סוכת דוד זאָל צוריק אויפגעשטעלט ווערען מיט'ן גאַנצען פראַכט און גלאַנץ. (רבי אליהו הכהן, שבט מוסר).

### פאַרוואָס באַהאַלט דער איד דאָס עס־מעסער בשעת ער זאָגט „ברכת־המזון“?

עס איז אַ מנהג ביי אידען אַראָפּצונעמען דאָס מעסער פון טיש נאָכ'ן עסען ווען מען הייבט אָן זאָגען „ברכת־המזון“. דער טעם דערפון איז ווייל ווען דער איד וועט זאָגען די ווערטער „ובנה ירושלים עירך“, וועט זיין צער און האַרצווייטאָג איבער'ן חורבן פון ארץ־ישראל זיין אַזוי שטאַרק, אַז עס איז פאַראַן אַ פחד אַז ער וועט חלילה באַגיין זעלבסטמאָרד. (ספר הטעמים).

### דער מעמאַראַנדום פון אַ פאַרציטישען חסידישן רבי'ן צום שר משה מאַנטיפיאַרע.

רבי אברהם אַווריטשער זצ"ל וואָס איז נאָך גרויסע אַנשטרענג גונגען געקומען קיין ארץ־ישראל איז דאָרט באַפאלען געוואָרען פון רויבער וועלכע האָבען איהם און זיינע נאָענטע צוגענומען אַלץ וואָס זיי האָבען פאַרמאָגט און זיי געלאָזט נאָקעט און באַרוועס. רבי אברהם האָט זיך דאָן געווענדעט צום אידישען שר ר' משה מאַנטיפיאַרע אין אַן אויספירלעכען מעמאַראַנדום אין וועלכען ער האָט געשילדערט מיט גענויע פרטים וואָס עס האָט מיט זיי פאַסירט און ער האָט איהם געבעטען ער זאָל העלפען מיט אַלע מיטלען. אַז זיי זאָלען נישט זיין געצווינגען צו פאַרלאָזען דאָס ליבע היימלאַנד. דער עיקר — שרייבט ער דאָרט — זאָל דער שר זיך באַמיען אַז ער און זיין עדה וועלכע געפינען זיך אין צפת זאָלען דאָרט קענען רוהיג זיצען „כדי לעבוד את האדמה ולהיות רועי צאן ובקר“ — זיי זאָלען קענען באַאַרבייטען די ערד און קענען ווערען פאַסטוכער פון שאַף און רינדער. (זכרונות פון יהודית מאַנטיפיאַרע).

### ארץ ישראל און אַנדערע לענדער.

יעדעס לאַנד אויף דער וועלט האָט אַ שר אין הימעל וועלכער איז ממונה אויף זיין לאַנד און יעדער שר הערשט אויף זיין לאַנד, אַ חוץ ארץ-ישראל וואָס האָט נישט קיין ספעציעלען שר און מנהיג, נאָר דער אויבערשטער אַליין איז משגיח אויף'ן הייליגען לאַנד. (של"ה ק"ה ע"א).

### נישט ברעכען דעם מוט.

וועגען די וואָס זענען עולה קיין ארץ-ישראל מיט מסירת-הנפש שרייבט ר' יהודה הלוי אין אַ שיר: „ואל ימוט בלב ימים לבבך“ — און דיין האַרץ זאל נישט ווערען געפאלען ווען דו געפינסט זיך אין'ם האַרץ פון די ימים. (ר' יהודה הלוי).

### דער ישוב ווערט געשטאַרקט דורך דעם אַריינקומען פון טוריסטען.

דער „שלטי הגבורים“ רעדט מיט גרויס פאַראַכטונג וועגען דעם וואָס פאַרט קיין ארץ-ישראל בלויז אַלס באַזוך און נישט מיט דער דעה זיך דאַרט צו באַזעצען, אויסדריקענדיג זיך: „מי בקש זאת מידו רמוס חצרי“ — ווער פאַרלאַנגט דאָס פון איהם צוטרעטען אין מיין הויף — ציטירענדיג די דאָזיגע ווערטער שרייבט הרב יעקב לעווענזאָן אין זיין „דבר בעתו“: „מיר דאַכט זיך, אַז אין דער היינטיגער צייט ווען דער אידישער ישוב אין ארץ-ישראל איז ב"ה פאַרגרעסערט געוואָרען, און טויזענדער דאַרט וואוינענדע אידען זענען זיך מפרנס פון דער איינקופט וואָס עס ברענגען אַריין די טויזענדער באַזוכער-טוריסטען, איז זיכער נישט שייך צו זאָגען „מי בקש זאת מידם“, ווייל דער ישוב אין ארץ-ישראל וואָרט און האַפט עס זאָלען קומען וואָס מעהר טוריסטען און דאַרט זיך אויפהאלטען אַ לענגערע צייט, כדי זייער פרנסה זאל דאָדורך גרינגער ווערען און דער ישוב וועט גע-שטאַרקט ווערען. השי"ת האָט זיכער דערפון אַ גרויסען נחת-רוח. (הרב יעקב לעווענסאָן).

### ווען מען איז נישט מחויב צו פאַלגען אפילו אַ טאַטען.

אויב איינער וויל פאַרען קיין ארץ-ישראל און טאַטע-מאַמע זענען נישט מסכים, איז ער נישט מחויב זיי צופאַלגען, וואָרים אַלע ראשונים



פסק'נען אז ישוב ארץ-ישראל איז א מצוות עשה און דער דין איז דאך אין שלחן-ערוך, אז מען איז ניט מחויב מקיים צו זיין כבוד אב דעמאלט ווען עס האנדעלט זיך וועגען עובר זיין אויף אן עשה. (בשם גדול אחד).

### ווען מען מעג אַרויספאַרען פון לאַנד.

מען טאָר נישט אַרויספאַרען פון ארץ-ישראל קיין חוץ-לארץ. סיידען אז מען וויל לערנען תורה, חתונה האָבען אָדער ווען עס האַנדעלט זיך וועגען ראַטעווען אידען פון שמד. (רמב"ם, הלכות מלכים).

### א פאַלשע איינרעדעניש.

די וואָס רעדען זיך אז זיי דאַרפען נישט פריער פאַרען קיין ארץ-ישראל נאָר בלייבען אויף די פלעצער וואו זיי זענען ביז דער מלך המשיח וועט זיי אויסלייזען פון די לענדער און ערשט שפעטער גיין קיין ירושלים — יענע זענען „חוטאים ומחטיאים את הרבים“. (רמב"ם, אין א בריוו צו א תלמיד).

### די גדולי הדור.

די גדולי הדור און מנהיגים וועלען דאַרפען אָפגעבען דין וחשבון פאַרן אויבערשטען איבער דער גלייכגילטיקייט פונ'ם דור וועגען ארץ-ישראל און פון זיי וועט מען מאַנען די חרפה פון באַליי דיגטען הויז. (אור-החיים, פ' בהר).

### דער לעצטער חורבן אין ארץ-ישראל.

דער אומקום פון די זעקס מיליאָנען אידען פון דעם לעצטען חורבן איז געווען אזוי שרעקליך אז ווען אפילו מען זאל אונז געבען ג א נ י ארץ ישראל וועט עס נישט זיין קיין קאָמפּענסאַציע און פאַרגיטיגונג פאַר אונזערע לידען. (א אידישער מנהיג).

### פאַר ארץ-ישראל דאַרף מען צאָלען אַ פרייוו.

אברהם אבינו האָט באַצאָלט פיער הונדערט שקלים פאַר איין קבר, יצחק איז באַרויבט געוואָרען פון זיינע ברונעמס. יעקב האָט

באצאלט הונדערט קשיטות פאר א שטיקעל פעלד, אבי זייערע קינדער זאלען דאס לאנד בויצען. (מפרשים).

### א דרייפאכיגע גאולה.

אז אידען וועלען קומען אין ארץ-ישראל וועט דאס זיין א דריי-פאכיגע גאולה. א) אידען וועלען ניצול ווערען פון שעבוד מלכות און פון טויטגעפאר, ב) די אויסלייזונג פון די שטעט פון ציון וירושלים. ג) אין דאס וויכטיגסטע עס וועט זיין ישועת אלקינו, קודשא בריך הוא. כביכול, וועט ארויסגענומען ווערען פון גלות. (אלשיך).

### די פארשידענע נעמען פון ארץ-ישראל.

ארץ-ישראל ווערט אין חנ"ך אנגערופען מיט פארשידענע נעמען: ארץ העברים (בראשית מ') ארץ כנען (שמות ו') פלשת (שמות ט"ו).

### געדאנק, וואָרט און טאַט.

אין דעם איצטיגען הרת-עולם דיגען מאמענט, דארף יעדער איד זיין פארנומען מיט פאלגענדע דריי זאכען וועגען ארץ-ישראל: ב מ ח ש ב ה. ד ב ר ר מ ע ש ה מיט געדאנק, שטענדיג ט ר א כ ט ע ן וועגען דער אויפריכטונג פון אידישען גייסט אין הייליגען לאַנד; מיט וואָרט: ר ע ד ע ן און אַגיטירען פאַר'ן אויפבויע פון ארץ-ישראל; מיט ט א ט: טאַן ממשות'דיגע מעשים און אַנ-ווענדען פראַקטישע מיטלען אַז ארץ-ישראל זאָל אויפגעבויט ווערען ברוח התורה והמצוות. (רבי יעקב ראָזעננהיים).

### חאַטש איין וואָרט.

אין א בריוו פון ארץ-ישראל שרייבט רבי מנחם מענדעל פון פרעמישלאַן צווישען אַנדערען: איידער איך בין געפאַרען קיין ארץ-ישראל האָב איך געבעטען איך זאָל זוכה זיין צו דאוונען חאַטש איין תפלה פאַר'ן באַשעפער ווי עס דאַרף צו זיין. איצט אַז כ'בין קלוגער געוואָרען. («אווירא דארץ-ישראל מחכים») בעט איך, איך זאָל חאַטש קענען זאָגען איין וואָרט ווי ס'דאַרף צו זיין פאַר'ן בורא כל העולמים. (סדר הדורות החדש).

## נישט צו עסען און צו טרינקען, נאָר קענען לערנען תורה.

דער רמב"ם, רעדענדיג וועגען דער גאולה ווען אידען וועלען זיצען אין אייגענעם לאַנד, שרייבט צווישען אַנדערען פאַלגענדע ווערטער: אונזערע חכמים און נביאים האָבען געגלוסט און געהאַפט אויף די טעג פון משיח, נישט כדי די אידען זאָלען געוועלטיגען אויף דער וועלט און נישט כדי זיי זאָלען האָבען אַ ממשלה איבער די אומות העולם, אויך נישט כדי פעלקער זאָלען זיי הויך שעצען; נישט כדי זיי זאָלען קענען עסען און טרינקען און זיך פרייען — נאָר כדי זיי זאָלען זיין פריי צו לערנען תורה און איהר חכמה, נישט האָבענדיג קיין אונטערדריקער און שטערער (כדי שיהיו פנויין בתורה ובחכמתה. ולא יהיה להם נוגש ומבטל). (רמב"ם).

## די סיבה פון אונזער שוואַכקייט.

אַ זעהר האַראַקטעריסטישע שטעלע געפינען מיר אין די בריוו פון רמב"ם וועלכער שרייבט דאָרט צווישען אַנדערען: „זאת היא שאבדה מלכותנו והאריכה גלותנו והחריבה בית מקדשנו עד היום, שאבותינו חטאו ולא התעסקו בלימודי המלחמה ולא בכבוש ארצות“. מיר האָבען פאַרלוירען אונזער מלוכה און דער גלות דויערט נאָך אַליץ און אונזער הייליג הויז איז ביו היינט נאָך חרוב, ווייל אונזערע עלטערע האָבען געזינדיגט און האָבען נישט עוסק געווען אין קריגס־טראַטעגיע און נישט אין עראַבערונג פון לענדער. (אגרות רמב"ם).

## דער בריוו פון ווילנער גאון'ס תלמידים.

עטליכע יאָר נאָך דעם ווילנער גאון'ס פטירה האָט אַ גרופע פון זיינע תלמידים עולה געווען קיין ארץ־ישראל. די תלמידים האָבען זיך באַזעצט אין דער הייליגער שטאָט צפת און דאָרט געשאַפען אַ ישיבה אויפ'ן נאָמען פון גאון. תלמידי־חכמים זענען געזיצען אַ גאַנצען טאָג איינגעהילט אין אַ טלית און תפילין און געלערענט תורה. די לאַזונג איז געווען „תורה חזרת לאכסניה שלה“ (די תורה קערט צוריק צו איהר נעסט). די תלמידים האָבען אויך געקויפט באַדען און באַאַרבייט זי ערד כדי דערמיט מקיים צו זיך די מצווה פון ישוב ארץ־ישראל. דאָן האָבען זיי זיך געווענדעט מיט אַן אויפרוף וועלכער איז פונאַנדערגעשיקט געוואָרען איבער אַלע גרעסטע קהלות פון גלות.

אין דעם בריוו שרייבען זיי צווישען אנדערען: פאַר אַלעם איז אונזער ציל אייך איבערצוגעבען די בקשה פון הייליגען לאַנד און דערנאָך אונזער אייגענע בקשה. דאָס הייליגע לאַנד רעדט צו אייך: איך דערמאָן זיך די צייט ווען איך בין געוועזען אַ פירשטען. אויך איצט פעהלט ביי מיר אין לאַנד גאַרנישט. ביי מיר ווערט די תורה פאַרשטענדליך און די נשמה געלייטערט. פאַרוואָס בין איך פאַרשעמט און פאַרלאָזען פון מיינע קינדער? ווי שײן און פראַכטפול איז דאָס לאַנד אַז אפילו אין צושטאַנד פון חורבן האָט זי קיין גלייכען צו זיך אין שײנקייט. (פון אַ בריוו).

### שוין דעמאָלט האָט מען מורא געהאַט פון דער גרינדונג פון אַ אידישע מלוכה.

אין דער טאַג-בוך פון דעם אידישען שר ר' משה מאַנטיפיאַרע ז"ל געפינט זיך פאַלגענדער האַראַקטעריסטישער זאַץ: ווי עס ווייזט אויס איז דער פאַשאַ מיט וועמען איך האָב פאַרהאַנדעלט איבער ארץ-ישראל-פראַגען יאָ גענויט צו ערלויבען דאָס גרינדען פון אידישע קאַלאָניעס אין הייליגען לאַנד, נאָר ווי עס איז געווען צו מערקען פון זיינע רייד איז ער באַזאָרגט און האָט מורא אַז מיט דער צייט וועלען אידען שאַפען אַ אידישע מלוכה. (ר' משה מאַנטיפיאַרע).

### דער טרויעריגער ניגון פון הצות.

נאָך הצות ווען די נאַכט-שטילקייט נעמט אַרום די גאַנצע בריאה זיצען פאַרבענקטע אידען און גיסען אויס זייערע ביטערע הערצער אויף דעם חורבן ירושלים און די דאָזיגע אבלי ציון פאַרקלינגען די לופט מיט פאַלגענדע האַרצרייסענדע ווערטער:

„קול ברמה נשמע ביללה. קול נהי מציון המהללה.“ על היכלי אבכה יומם ולילה. ולתפארת ציון עיר המהוללה ועל עמה אשר הלכו בגולה.“

אַ שטים הערט זיך פון הימעל וואָס באַוויינט ציון. טאַג און נאַכט וויין איך אויף מיין צעשטערט היכל. אויף ציון'ס פאַרלוירענעם רוהם און אַ פאַלק וואָס איז גלות פאַרטריבען געוואָרען. אַבער „התנערי מעפר“ — וואָך אויף פון שטויב. די געפאַנגענע פון ציון. וואָרף אַרונטער די קייטען וואָס פענטען דיין האַלדו און דאָס געוויין פון די בת ציון וואָל שוין איינגעשטילט ווערען. (תפילת הצות).

## די בענקשאפט נאך ציון אין אונזערע טאג-טעגליכע תפלות.

דריי מאָל אין טאָג זאָגט דער איד מיט גרויס דבקות: ותחזיגה עינינו בשובך לציון ברחמים. — הלוואי, רבונו של עולם, זאָלען מיר נאָך מיט אונזערע אייגענע אויגען זעהען ווען דו וועסט מיט גרויס רחמים צוריקקערען קיין ציון. (תפלת שמונה עשרה).

### א זכר לחורבן

ביי יעדער אידישער חתונה איז איינגעפירט א מנהג און בשעת דער חופה זאָל מען צעברעכען א גלאָז אַלס זכר לחורבן. (ספר המנהגים).

### „דער מזרח“

אין א סך אידישע היימען פון די מזרח־איראָפּעאישע לענדער פלעגט הענגען אויף די וואַנט אַ בילד וואָס מען האָט גערופען „דער מזרח“ אויף וועלכען עס איז געווען אויסגעצירט פאַרשידענע פלעצער פון א״י ווי צום ביישפּיל, דער כותל המערבי, דער קבל רחל, מגדל דוד א. א. וו. דאָס דאָזיגע בילד מיט'ן נאָמען „דער מזרח“ איז גע־האַנגען אויף דער זייט וואָס איז געווענדעט צו ירושלים. (מנהג־ישראל).

### ווי אַזוי די אידישע פרוי בעט אויף ציון וירושלים.

רבונו של עולם, אל המזבחות זכור. — האָר פון דער וועלט און דערבאַרעמדיגער פּאָטער — געדענק די דאָזיגע מזבחות פון די הרוגים און אומגעקומענע אויף קדוש־השם און העלף אונז. זאַמעל אונז אין פון אַלע פּיער עקען פון דער וועלט, בוי צוריק אויף מיט פּיער דיין הייליגע שזאַט ירושלים, טרייסט אונז פון אונזער טרויעריג געמיט און שיק אונז דיין משיח ער זאָל אונז אויפברענגען קיין ארץ־ישראל. (פון אַ קרבן־מנחה־תחזינה).

### א ספעציעלער מי־שברך.

רבי אברהם קאַליסקער האָט איינגעפירט אַ מען זאָל מאַכען אַ ספעציעלען מי שברך פאַר די וואָס העלפען ארץ־ישראל „כל אחד ואחד מישראל המסייעים לא״י בין בגוף ובין בממון, בין בדבור ובין

במעשה" — יעדען איינעם וואָס העלפט סיי מיט'ן גוף און סיי מיט געלד, סיי מיט וואָרט און סיי מיט טאַט.

### דער ארץ-ישראל-מאַטיוו אין די אידישע תפלות.

ביי יעדער געלעגענהייט ווען דער איד איז מתפלל און גיסט אויס זיין האַרץ פאַר'ן רבונו של עולם, דערמאָנט ער שטענדיג ציון וירושלים און ער בעט תמיד אז ארץ-ישראל זאל אויפגעבויט ווערען: באַלד אינדערפרי ביי דער תפלה פון שחרית ווען ער זאָגט „אז ישיר“ בעט דער איד: „תבאמו ותטעמו בהר נחלתך“ — ברענג זיי און פלאַנץ זיי איין אין דעם הייליגען לאַנד. האַלט דער איד ביי „שמונה עשרה“ בעט דער איד „תקע בשופר גדול לחרותנו“ — שאַל מיט דיין שופט פאַר אונזער פרייהייט און „ותחזינה עינינו בשובך לציון ברחמים“ — אונזערע אויגען זאָלען זעהן ווי דו קערסט צוריק קיין ציון. ביי קבלת שבת — זינגט ער מיט גרויס דבקות „מקדש מלך עיר מלוכה“ און „התעוררי, התעוררי“, וואָס עס קומט צום אויסדרוק דאָס לעכצען נאָך דער גאולה. אין די פרייטאָג-צונאַכט'סן — בעט דער איד אַז דער „אב הרחמים זאל ניט פאַרגעסען זיין פאַרשטויסען פאַלק און ער זאל אונז אויפברענגען „בשמחה לארצנו“ מיט שמחה אין אונזער לאַנד אַרײן. ווען דער שבת גייט אַוועק, גיסט דער איד אויס זיין השתפכות הנפש צו „אליהו הנביא“ ער זאל באַלד קומען אונז אויסלייזען. איז דער איד עולה לתורה שבת צום מפטיר, בעט דער איד: רחם על ציון כי היא בית חיינו — דערבאַרעם זיך איבער ציון ווייל דאָס איז אונזער לעבען. בענשט ער ראש-חודש, איז דער איד פול מיט האַפנונג, אַז „והוא יגאל אותנו בקרוב“ אַז גיט וועט אונז באַלד אויס-לייזען. קומש שלושרגלים, פסח-שבועות-סוכות, בעט דער איד אין דער תפלה „ותערב“ „אנא רחום ברחמך הרבים השב שכינתך לציון עירך ברנה“ — איך בעט דיך, דערבאַרעמדיגער, קער צוריק מיט געזאַנג דיין שכינה קיין ציון, און „והביאנו לציון עירך ברנה“ — זאָלסט אונז ברענגען אין דיין ציון-שטאָט מיט געזאַנג. די ראש-השנה תפלות זענען פיל מיט בענקשאַפט און געבעט וועגען שיבת-ציון. ווען דער איד בענשט חנוכה-ליכט, בעט ער, „קרב קץ הישועה“ — דערנענטער די ענד פון דער ישועה. דער אתרוג, לולב און הדס איז ביים איד פאַרבונדען מיט ארץ-ישראל-געדאַנקען, ווייל דאָס זענען פרוכטען וואָס קומען פון הייליגען לאַנד. אין דעם חופה-טאַג, ווען עס איז די גרעסטע פרייהייט, ווערט אונטער דער חופה אַ גלאַז צעבראַכען כדי נישט צו פאַרגעסען אַן חורבן און מען בעט דעמאָלט, אַז די שטים

פון פרייד זאל ווידער געהערט ווערען אויף די גאסען פון ירושלים. פארקלייבט זיך א איד אין א נייער וואוינונג און ער מאלט אויס די צימערען, לאזט ער איבער א שטיק וואַנט פון איין צימער נישט אויסגעמאלט, כדי עס זאל איהם דערמאָנען אינ'ם חורבן פון הייליגען לאַנד. ווען דער איד בעט ביים באַשעפער ער זאל זיך דערמאָנען וועגען זיינע נויטיגע באַדערפענישען צום לעבען, בעט ער גלייכ־צייטיג „וזכרון ירושלים עיר קדשך“ — ער זאל אויך געדענקען און דער־הייליגער שטאָט ירושלים, כמעט יעדעס אידיש ספר, יעדע הקדמה צו א ספר, יעדע דרשה פון א רב אָדער מגיד פאַרענדיגט זיך מיט די ווערטער „ובא לציון גואל“ — דער אויסלייזער זאל קומען קיין ציון. ווען דער איד בעט עס זאל זיין ליכטיקייט, איז עס נישט קיין געווענליכע ליכטיקייט, נאָר „אור חדש על ציון תאיר ונוכה כולנו מהרה לאורו“ — אַ נייע ליכטיקייט זאל באַלייכטען ציון'ס וועגען און אַלע זאַלען מיר דערלעבען יענע צייט.

### מען זאל נישט משנה זיין די ארץ-ישראל-צדקה.

אין אַ כרוז וואָס דער באַרדיטשיווער זצ"ל האָט אַרויסגעגעבען אין וועלכען עס איז אויך געצייכענט רבי יעקב שמשון שעפיטיווקער און רבי מרדכי ניסחיוזשער זצ"ל ווערט אין האַרבע ווערטער געוואָרענט אַז מען זאל ניט משנה זיין פון דעם געלד וואָס איז באַשטימט פאַר ארץ-ישראל אויף קיין שום צדקה אין דער וועלט „אפילו להדליק שמן זית בבתי כנסיות“, — ווען אפילו עס האַנדעלט וועגען אַנציענדען בוימאָיל אין די בתי־מדרשים. (פון אַ כרוז).

### דעם חפץ חיים'ס בענקשאַפט נאָך ארץ-ישראל.

ווען דער „חפץ־חיים“ זצ"ל האָט געשריבען תנאים מיט זיין ערשטען איידעם הגאון ר' אהרן הכהן, וועלכער איז נפטר געוואָרען אין תל־אביב, האָט ער איינגעשריבען אַ קלאָרען תנאי: אַז חאַטש ער איז איהם מבטיח קעסט, דאָך זאל ער קיין רשות ניט האָבען איהם צו שטערען צו פאַרען קיין ארץ-ישראל. (הרב מ. ישר).

### די שיינקייט פון דער וועלט.

„הדר העולם — ארץ־ישראל, והדר ארץ־ישראל — ירושלים“ — די שיינקייט פון דער וועלט איז ארץ־ישראל און די שיינקייט פון ארץ־ישראל — איז ירושלים. (רמב"ן).

### צייט און מעגליכקייט.

ישׁוב ארץ־ישראל אינו תלוי בזמן אלא באפשרות — דער ישׁוב א״י איז ניט אָפּהענגיג אָן צײַט נאָר אין מעגליכקײַט. (געזער רבי, אין אוסף מכתבים).

### אהבת ארץ־ישראל.

דער בעל־שם־טוב האָט באַצײכענט דרײַ יסודות אויף וועלכע דאָס אידישע לעבען דאַרף באַזירען און דאָס זענען: אהבת המקום — ליב האָבען דעם באַשעפּער, אהבת התורה — ליב האָבען תורה, און אהבת ישראל — ליב האָבען אידען. היינטיגע צײַטען דאַרף מען גורס זײַן און צוגעבען אהבת ארץ־ישראל — ליב האָבען ארץ־ישראל. (בשם גדול אחד).

### די לאַזונג פון ארץ־ישראל־קעמפער.

די לאַזונג פון די פאַרצײטישע ארץ־ישראל־קעמפער איז גע־וועזען: „לא נשוב אל ביתנו עד הנחל בני־ישראל“. מיר וועלען נישט צוריקקערען צו אונזער הויז ביז די אידישע קינדער וועלען אַרבען דאָס אידישע לאַנד.

### אידישע מלוכה.

„ולא ישתנה במציאות שום דבר ממה שהוא עתה, אלא שהמלכות תחזור לירושלים“ (און עס וועט גאַרנישט געענדערט ווערען אין דער ווירקליכקייט פון דעם היינטיגען צושטאַנד, נאָר בלויז דערמיט וואָס עס ווערט צוריקגעקערט ווערען דאָס מלכות קיין ירושלים“). (רמב״ם וועגען ימות המשיח, סנהדרין, חלק).

### די וואָס וואַרטען אויף זייערע פלעצער.

אלה שמפתים עצמם ואומרים שיעמדו במקומם עד שיבוא מלך המשיח לארץ־המערב ואז יהי' יוצאים והולכים לירושלים — עוברים הם ומחטאים וולתם. (רמב״ם מאמר קדוש־השם). די יעניגע וואָס רעדען זיך איין און זאָגען אָן זיי וועלען שטיין אויף זייער פּלאַץ ביז מלך המשיח וועט קומען אין דעם מערב־לאַנד



און ערשט דעמאלט וועלען זיי גיין קיין ירושלים — זענען אליין עובר  
און מאַכען אויך אַנדערע זינדיגען (רמב"ם).

### א קורצער היסטאָרישער איבערבליק.

די וויכטיגסטע היסטאָרישע ערדבערונגען פון ארץ-ישראל  
דורך פאַרשידענע באַצוויונגער איז פאַרגעקומען לויט'ן פּאָלגענדען  
הראַנאַלאָגישען סדר:

דער ערשטער עראַבערער פון ארץ-ישראל איז געווען שלמנאסר  
דער מלך פון אשור.

דער עראַבערער פון די צייטען פון בית-המקדש שני איז געווען  
טיטוס פון רוים.

די צעטיילונג פון דער רוימישער אימפעריע וואָס האָט געברענגט  
דערצו אַן ארץ-ישראל זאָל אַריבער צו באַצאָנן איז פאַרגעקומען  
אין יאָר 395.

די עראַבערונג דורך די אַראַבער איז פאַרגעקומען אין יאָר 634.  
די עראַבערונג דורך די טערקן איז געווען אין יאָר 1086.

די עראַבערונג פון די ערשטע נוסעי-הצלב (קרייץ-צוגען) איז  
געווען אין יאָר 1099.

די עראַבערונג פון דעם עגיפטישען הערשער צלאח אל דין איז  
געווען אין יאָר 1087.

די עראַבערונג פון די אַטאָמאַנען איז געווען אין יאָר 1516.

די עראַבערונג פון נאַפּאָלעאָנען איז געווען אין יאָר 1799.

די עראַבערונג פון דעם עגיפטישען קעניג איבראים פאַשאַ איז  
געווען אין יאָר 1839.

דערנאָך זענען געקומען צוויי היסטאָרישע פאַסירונגען וועלכע  
האַבען באַדייטעט אַ נייע ווענדונג אין דער היינטיגער תקופה.

די באַלפור-דעקלאַראַציע אין יאָר 1917.

און די אַנערקענונג פון אַן אייגענע זעלבסטענדיגע אידישע  
מדינה דורך דער יו-ען פאַראייניגטע פעלקער אין יאָר 1947.  
(געשיכטע).

### אַ ציגעל זאָגט שירה.

יעדער ציגעל וואָס ווערט איינגעמויערט אין אַ וואַנד פון ארץ-  
ישראל זאָגט שירה. (משורר).

### דעם באַרדיטשעווער'ס ארץ-ישראל-בענקשאַפט.

וועגען דעם גרויסען צדיק רבי לוי-יצחק באַרדיטשעווער ווערט דערציילט, אַז ווען ער האָט געשריבען תנאים מיט זיינס אַ קינד האָט ער געהייסען איינשרייבען אין די תנאים פאַלגענדע ווערטער:

החתונה תהי' בירושלים עיר-הקודש. ואם משיח צדקנו לא יבוא חס-ושלום בזאת השנה, החתונה תהיה בבארדיטשעוו. (די חתונה וועט אי"ה פאַרקומען אין דער הייליקער שטאָט ירושלים, און אויב משיח וועט חס-ושלום גישט קומען אין דעם יאָהר, וועט די חתונה זיין אין באַרדיטשעוו).

### הערען און זעהן.

אין תלמוד בבלי איז תמיד פאַראַן דער אויסדרוק „תא-שמע“, הער, דאָגעגען אין תלמוד ירושלמי ווערט באַנוצט דאָס וואָרט „תא-חזי“, זעה, דאָס איז אַ רמז אז ארץ-ישראל דאַרף מען זעהן מיט די אייגענע אויגען. (רבי מענדעלע וויטעבסקער זצ"ל).

### ניט פאַרלירען די האַפנונג.

רבינו סעדיה גאון אין דעם ספר „האמונות והדעות“ שרייבט דאָרט צווישען אַנדערען וועגען דער אידישער גאולה פאַלגענדע אינטערע-סאָנטע ווערטער:

טראַץ דעם וואָס אַסך וואונדערען זיך אויף אונזי ווי אַזוי מיר באַזיצען אַזאַ שטאַרקע געדולט און אויסדויער-קראַפט, נישט אויפצוגעבען דעם גלויבען אין דער גאולה און בנין הארץ, דאָך ווערט אונזער האַפנונג נישט אויסגעלאָשען און מיר גלויבען אַז די ישועה וועט פאַרט ענדליך קומען, ווייל די וואָס זייען מיט טרערען וועלען נאָך שניידען מיט געזאַנג. (מאמר שמיני גאולה אחרונה).

### דעם ווילנער גאון'ס בריוועל צו זיין מוטער.

פאַרענדיג אויפ'ן וועג קיין ארץ-ישראל שרייבט דער ווילנער זאון ז"ל פאַלגענדע רירענדע ווערטער צו זיין מוטער: „אי"ה אם אוכה להיות בירושלים עיר הקודש אצל שערי שמים אבקש בעדך כאשר הבטחתי לך“ — אַז איך וועל אי"ה זוכה זיין צו קומען אין דער

הייליגער שטאָט ירושלים צו די טויערען פון הימעל, וועל איך בעטען  
פאַר דיר אַזוי ווי איך האָב דיר צוגעזאָגט.

### אַז מען זייעט — שנייד מען.

פונקט ווי עס איז נאָריש דער, וואָס פאַרשטייט נישט, אַז ווען  
מען פאַרזייט די זריעה אין דער ערד, גיט עס אין צייט פון שניט אַפּ  
צוואַנציג און דרייסיג פאַכיג מער וויפיל מען האָט פריער אַרייַן  
געגעבען אין דעם אַקער, אַזוי אויך איז אונזיסענד דער וואָס קען ניט  
באַגרייפֿען די אונאוימהערליכע אידישע האַפנונג, אַז אידען וועלען  
צונויפקלייבען ווערען קיין ארץ־ישראל און קיין איינער וועט ניט בלייבען  
אין גלות. (רבי סעדיה גאון זצ"ל).

### דאָס לאַנד פון יעדענס האַפנונג.

אין אַ בריוו באַוואוסט אַלס „עלים לתרופה“, שילדערט דער  
ווילנער גאון ז"ל דעם שווערען דערנער־וועג וואָס ער האָט דורכ־  
צומאַכען אויפ'ן וועג קיין ארץ־ישראל און שרייבט דאָרט צווישען  
אַנדערען: מענטשען פאַרלאָזען גאַנצע פאַמיליעס, ווייב און קינדער  
און פאַרען אַוועק אויף יאַרען לאַנג אין ווייטער לענדער און מקומות  
כדי צו מאַכען אַ ביסעל געלד און איד, געלויבט השי"ת, פאַר אין  
הייליגען לאַנד וואָס יעדער האַפט און שטרעבט צו זעהן, וואָס „כל  
עליונים וכל תחתונים תשוקתם עליה“. (עלים לתרופה).

### דאָס לאַנד וואָס איז מסוגל צו נבואה.

נאָר ארץ־ישראל איז מסוגל צו נבואה, אין גלות אָבער איז אַפּ  
געטאָן געוואָרען די נבואה, ווייל דאָס אידישע לעבען דאָרט איז אַנגע־  
שטעקט מיט „עצלות און עצבות“, פוילקייט און טרויעריקייט. (רמב"ם,  
מורה נבוכים).

### וואָס הייליגער — אַלץ חרוב'ער

אין אַ בריוו פון ארץ־ישראל שרייבט דער רמב"ן מיט גרויס  
האַרצווייטאָג: „ומה אגיד לכם בענין הארץ? רבה העזובה וגדול השממון

כללו של דבר: כל המקודש מחברו נחרב ביותר מחברו וירושלים יותר חרבה מן הכל והארץ יהודה מן הגליל" — און וואָס זאל איך אַיך זאָגען וועגען דעם לאַנד? די פאַרלאָזענקייט איז שטאַרק, די פּוסטקייט איז גרויס און די הויפט זאך איז וואָס אַלץ וואָס טראַגט אין זיך מער הייליקייט, איז עס מער צעשטערט. ירושלים איז חרוב'ער פון אַלעס און דאָס לאַנד יהודה איז מער צעשטערט ווי דער גליל. (אגרות הרמב"ן).

### ערשט אין ארץ-ישראל האָט דער רמב"ן באַרואיגט זיין געמיט.

אין אַ בריוו שרייבט דער רמב"ן פאַלגענדע אינטערעסאַנטע פּערזען און גראַמען: „עזבתי את ביתי, נטשתי את נחלתי, ושם הנחתי את רוחי" — איך האָב פאַרלאָזט מיין הויז, איבערגעלאָזט מיין פאַרמעגענס און ערשט דאָרט האָט מיין געמיט זיך באַרואיגט. (אגרות הרמב"ן).

### אָ די שטעט פון יהודה זענען חרוב.

דער וואָס זעהט ווי די שטעט פון יהודה זענען חרוב דאָרף רייסען קריעה ווי אַן אבל. (אור-חיים).

### פאַרוואָס הייסט עס חוץ-לאַרץ?

די לענדער אויסער ארץ-ישראל ווערען גערופען „חוץ-לאַרץ". ווייל דאָרט זענען מיר ממש א י נ ד ר ו י ס ע ן, קיינער נעמט אונז נישט אַרײַן ביז מיר קומען אויף אונזער הייליגער ערד. (רבי נחמן ברעסלאָווער, חיי מוהר"ן).

### די בקשה פון ר' יהודה הלוי.

זיין גרויסע בענקשאַפט נאָך ארץ-ישראל האָט ר' יהודה הלוי אויסגעדריקט אין דעם פאַלגענדען העכסט שיינעם שיר אין גראַמען: אַם רצון נפשכם למלאות רצוני, ואלך למעוני, כי מנוחה לא אמצא עוד לרגלי עד אכונן בבית-מלוני — מעוני. (ר' יהודה הלוי).

### די הייליקייט ציט זיך פון די אוראלטע צייטען אָן

„הרי שקדושת הארץ ומעלתה היא משעת נתינתה אה האבות הקדושים — לא משעת הכבוש בלבד וכן כתיב: ארץ־העברים“ — די הייליקייט און דערהויבענקייט פון ארץ־ישראל ציט זיך נאָך פון די צייטען ווען דאָס לאַנד איז געגעבען געוואָרען צו די הייליגע אבות — און נישט נאָר פון דער צייט פון דער עראַבערונג אַליין. אַזוי ווי עס שטייט אין פסוק: „ארץ־העברים“. (כפתור ופרח, פון רבי אשתרי הפרחי).

### ארץ ישראל — דער אידישער זווג.

ארץ־ישראל איז באַשטימט געוואָרען פון דער השגחה עליונה נאָר פאַרן אידישען פּאָלק. ארץ־ישראל און עם ישראל זענען איין זווג. איינער אָהן אנדערען קאָן נישט עקזיסטירען. ווען דאָס אידישע פּאָלק זיצט אויף זיין אייגענער ערד, דעמאָלט איז „מצא מין את מינו“ און ערשט דעמאָלט באַקומען ביידע דעם געהעריגען תיקון. (רבי מאיר דן פלאַצקי זצ״ל).

### געהייליגט צו ווערען

„כל הנוסע לארץ־ישראל, נוסע לקדש את עצמו“ — ווער עם פאַרט קיין ארץ־ישראל פאַרט אָהין כדי געהייליגט צו ווערען. (של״ה הקדוש).

### די תפלה פון די אנשי צפת.

די אַמאָליגע איינוואוינער פון צפת האָבען געהאַט פאַלגענדע תפלה : הלואי אונזערע זינד זאָלען נישט גורם זיין צו דאַרפען אַרויסגיין פון אונזער ליבען טייערען לאַנד (ארץ המדה טובה ורחבה) צוליב אַ שטיקעל ברויט. (תפלה פון די אנשי צפת).

### פריילעכקייט

ווער עס וואוינט אין ארץ־ישראל דאַרף שטענדיג זיין פרייליך. (חרדים).

### אז מען רעדט שלעכטס אויף דעם קעניג'ס קינדער.

פארוואס איז געווען דער הטא פון די מרגלים אזוי גרויס? נאך עס איז א משל צו א מלך: איינער איז אמאל געקומען אין פאלאץ פון קעניג און האט דארט אויסגערעדט שלעכטס אויף זיינע קינדער, אז דער קעניג האט דאס דערהערט, האט ער געהייסען מען זאל איהם ארויסטרייבען פונם פאלאץ. (סטאלינער רבי זצ"ל).

### דער כבוד פון הייליגען לאַנד.

די זינד פון די מרגלים איז דאָדורך אזוי שווער ווייל השי"ת איז מקפיד אויף דעם כבוד פון ארץ-ישראל מער ווי אויף זיין אייגענעם כבוד. (רבי מאיר שמחה דווינסקער זצ"ל).

### וואָס פאַר ווערט האָט געלד אַקעגען ציון וירושלים?

„כל נפשו וכל מאודו, כל רכושו וממונו של איש ישראל כאפס וכאין נחשב לי נגד ישועת ד' ועמו ישראל ושיבת ציון“ — דאָס גאַנצע נפש און געלד, פארמעגען און האָב און גוטס פון אַ אידישען מענטש, זענען נישט מיט נישט אַקעגען ג'ט'ס הילף, אידיש פאַלק און שיבת-ציון. (רבי צבי הירש קאַלישער, אין בריוו צום באַראָן ראַטשילד).

### וואו משיח וועט זיך צוערשט באַווייזען.

בארץ-ישראל תהיה תחילת הראתו — משיח וועט זיך דאָס ערשטע באַווייזען אין ארץ-ישראל. (רמב"ם, אגרת תימן).

### ישוב און מדבר

אז יודען זיצען אין ארץ-ישראל, האַטש דאָס לאַנד איז באַוואוינט אויך פון אַנדערע, איז עס אַ ישוב; ווען יודען זענען פאַרטריבען פון לאַנד און נישט יודען זיצען דאָרט איז עס אַ מדבר... (רבי לוי יצחק באַרדיטשיווער זצ"ל).

### אז מען איז עוסק בתורה איז דער חלק גרעסער.

אז יודען זיצען אין ארץ-ישראל און זענען עוסק בתורה ומצוות איז זייער חלק אינ'ם לאַנד גרעסער אַ חוץ דעם חלק וואָס זיי האָבען דערין מצד דער ירושה פון די עלטערען... (קדושת-לוי).

### תשעה באב אין ירושלים.

ס'איז ווערט צוקומען פון אַלע וועלט-טיילען קיין ירושלים און דאָוונען אין אַ תשעה באב אין בית-המדרש, וועט מען זעהן ווי יונג און אַלט, פרומע און נישט פרומע וויינען און קלאַגען אויף'ן חורבן, דאָס פאַלק דאָונט מיט אַן התעוררות, אַזוי ווי דער בית-המקדש וואַלט חרוב געוואָרען אין זייער צייט. (אין בריוו פון רבי רפאל מולכו).

### א „שהחיינו“

אין אַ בריוו פון ארץ-ישראל שרייבט אַ גרויסער חסידישער פירער צווישען אַנדערען: „ברוך שהחיינו וקיימנו והגיענו לארץ-הקדושה.“ (רבי ישראל פלאַצקער זצ"ל).

### מען דאַרף גיין צופיס

אַ רמוז אַז צו ארץ-ישראל דאַרף מען גיין אפילו צופיס, קען מען האָבען פון השי"ת'ס באַפעל צו אברהם אבינו זאָגענדיג איהם מיט'ן לשון: לך-לך, זאָלסט גיין, גיין צופיס. (רבי נחמן ברעסלאַווער זצ"ל).

### די בקשה פון רבנו סעדיה גאון.

יהי רצון מלפניך ד' אלוקינו שתראה בעני עמך ישראל הנפוצים בכל הארצות ובחרבות ירושלים אשר היתה לשממה ותקנא לשם קדשך המחולל בגויים ותקבץ שארית צאנך מכל המקומות אשר נפוצו שמה, והשב ישראל אל נווהו ובאה הממלכה הראשונה, מלכות לבת-ירושלים" — זאָל זיין דיין ווילען, גיט אונזער גיט, זאָלסט זעהן שוין דעם עלענד פון דיין פאַלק ישראל וואָס איז צעשפרייט אין אַלע לענדער און רחמנות האָבען אויף ירושלים וואָס איז פאַרוואַנדעלט געוואָרען אין אַ וויסטעניש, און זאָלסט אַננעמען פאַר דעם הייליגען נאָמען וואָס

איז פארשוועכט געווארען צווישען די פעלקער; און זאלסט צוזאמען-  
נעמען דיינע איבערגעבליבענע שאף פון אלע ערטער וואו זיי זענען  
צעשפרייט, און ברענג צוריק ישראל אין זיין וואוינונג, און עס זאל  
צוריקקומען די פריריגע ממשלה — דאס מלכות צו ירושלים. («בקשה»  
פון רבנו סעדיה גאון ז"ל).

### געקושט די שטיינער.

נאכדעם ווי דער של"ה הקדוש איז אָנגעקומען קיין ארץ-ישראל  
(אין יאָר 1621) שרייבט ער פון דאָרט אין אַ בריוו צווישען אַנדערען:  
„באנו לצפת בשלום ונפילתי לארץ ונשקתי את האבנים ואת העפר  
לקיים מה שנאמר כי רצו עבדיך את אבניה ואת עפרה יחוננו — מיר  
זענען אָנגעקומען קיין צפת און איך בין אַרויפגעפאלען אויף דער  
ערד און געקושט די שטיינער מיט דעם שטויב, כדי מקיים צו זיין  
דעם פסוק: דיינע קנעכט האָבען באַויליגט די שטיינער און דעם  
שטויב האָבען זיי געצערטעלט. (של"ה הקדוש).

### אַ ירושה פון די עלטערען.

„הארץ אשר אחזנו לרשתה אחזת אבותינו היא“ — דאָס לאַנד  
וואָס מיר האָבען גענומען צו ירש'נען איז די אַרב פון אינוערע  
עלטערען. (שמעון החשמונאי).

### דער אידישער גייסט איז געגען מלחמה.

אין דעם באַפרייאונגס־קאַמף געגען סיסרא, האָט אַ אידישע פרוי  
מיט'ן נאָמען יעלה, איהם דערמאָרדעט, אין די ספרי אגדה, ווערט  
דערציילט, אַז די מוטער פון דער העלד האָט געקרעכצט הונדערט  
קרעכצען הערענדיג, אַז איהר זון איז אומגעקומען, דערויף ווערט  
געזאָגט אין תוספת אַז די מאה קולות פון שופר וואָס בלאָזט אום  
ראש־השנה זענען „כנגד מאה פעיות דפעיא אימיה דסיסרא“ (תוספת  
ר"ה דף ל"ג ע"ב ד"ה שיעור־תרועה). (לפרקים).

### דער רמז דורך אַ פסוק פון תהלים.

אין דער צייט ווען די אידען זענען אַטאַקירט געוואָרען דורם  
די שונאיי־ישראל באלד נאָך דער אַנערקענונג פון דער מדינת ישראל



און אידיש בלוש האָט זיך געגאַסען ווי וואָסער, האָט איינער פון חשוב'סטע ירושלי'מער פּערזענליכקייטען, מורא האָבענדיג פאַר דער צענוור, אַרויסגעשיקט צו איינעם פון די גדולי ישראל פּאַלגענדע טעלעגראַמע: „עייך בתהילים ע"ט פסוק ג'". דער פסוק ליענט זיך ווי פּאַלגט: „שפכו דמם כמים סביבסות ירושלים ואין קובר" — זיי האָבען פאַרגאַסען דאָס בלוט ווי וואָסער אַרום ירושלים און ניטאָ ווער עס זאָל קובר זיין.

### חבלי מיתה און חבלי לידה.

עס זענען פאַראַן צווייערליי לידען, פאַראַן „חבלי מיתה", אָזעלכע יסורים וואָס פאַראורזאַכען דעם סוף פון לעבען און ברענגען דעם טויט, אָזעלכע יסורים ברענגען גאַרנישט קיין נוצען און זענען אומזיסט. און עס זענען ווידער פאַראַן „חבלי לידה" אָזעלכע יסורים, וועלכע זעבען געמישט מיט פרייד, ווייל זיי ברענגען די געבורט פון אַ ניי, אויפּוואַכענדיג לעבען. די יסורים און לידען פון ציון זענען די זעלבע וואָס „חבלי לידה", און דאָס איז דער טייטש פּונ'ם פסוק „אלי ציון ועריה", די יסורים און לידען פון ציון איז „כמו אשה בצירה", די זעלבע וואָס ביי אַ געווינערין, חבלי לידה. (רבי לוי יצחק באַרדיטשעווער זצ"ל).

### שנאת-חנם

די חז"ל זאָגען (יומא ט'): „מקדש שני מפני מה חרב? מפני שהיתה בו שנאת-חנם" — דער צווייטער בית-המקדש איז חרוב געוואָרען דורך שנאת-חנם. אין אַ צווייטען מאמר געפינען מיר: לא חרבה ירושלים אלא בשביל שביוזו בה תלמידי חכמים (שבת קי"ט). אָט די דאָזיגע אין פלוג סתירה'דיגע מאמרים ערקלערען איינס דאָס אנדערע, ווייל וואָלט זייער שנאה געווען צו אמת'ע ריכטיגע תלמידי חכמים, וואָלט דער חטא נישט געווען אַזוי געוואַלדיג, ווייל עס איז אַ נאַטירלעכע ערשיינונג, אַז אַן עס-הארץ זאָל פיינט האָבען אַ תלמיד-לכם ווי עס ווערט דערציילט פון דעם תנא רבי עקיבא וואָס האָט געזאָגט: „כשהייתי עם-הארץ אמרתי מי יתן לי תלמיד-לכם ואנשכנו כחמור" — (פסחים מ"ט). ווען איך בין געווען אַן עס-הארץ האָב איך מיר געטראַכט: ווי נעמט מען אַ תלמיד-לכם וועל איך איהם צובייסען ווי אַן אייזעל, שטעלט זיך אָבער אַרויס, אַז די תלמיד-לכם וועלכע די ירושלי'מער מענטשען האָבען געהאַסט, זענען אין דער ריכטיקייט

קײן תלמידי־חכמים נישט געוועזען און די שנאה צו זיי איז נעבעך געווען אן אומזיסטע, א שנאת חנם. (בדרך הלצה פון דושיקווער רבי ר' יהושע'לע זצ"ל בעל עטרת־יהושע).

### מיט דער ערלויבעניש פון די מלוכות.

דער רמב"ן שרייבט: „ראשית הגאולה העתידה תהי' על פי רשיון המלוכות ויהי' קצת קיבוץ גליות ואחר כך יוסף השם יתברך שנית ידו כדכתיב: ישב את שבותך, ואחר כך: ושב וקבצך מכל העמים“. דער אנהויב פון דער צוקונפטיגער גאולה וועט זיין מיט דער ערלויבעניש פון די שטאַאַטען און עס וועט זיין א מין קיבוץ גליות אין מיניאַטיר, דאָן וועט השי"ת ווידער אויסשטרעקען דאָס צווייטע מאל זיין האַנט אַזוי ווי עס שטייט אין פסוק: און ער וועט דיך איינזאַמלען פון צווישען אַלע פעלקער. (פירוש על שיר־השירים המיוחס להרמב"ן).

### די גלות־אומשטענדען.

דעם פיוט „הס קטגור וקח סניגור מקומו“, וועלכען מען זאָגט יום־כפור ביי מעריב, האָט אַ גדול אויסגעטייטשט אויף פאַלגענדען אופן: נאָר אין ארץ ישראל, אין אַן אייגען לאַנד אויב מען זינדיגט קען עס אַרויסרופען קריטיק און טאַלדונג, אָבער אין גלות ווען אפילו מען איז זינדיג קען מען דערויף געפינען אַ לימוד־זכות, און דאָס איז דער זין פון די ווערטער: „הס קטגור“! שווייג דו פראַקוראַר און קריטיקיר נישט אַזויפיל, „וקח סניגור“ און נעם אַלס פאַרטיידיגונג און המלצת־זכות „מקומו“, זיין אַרט, די ספעציפישע שווערע באַדינגונגען פון דעם צוויי טויענט יעריגען אידישען גלות און ביטערען וואַנדערונגס וועג. (בשם גדול אחד).

### די באַנייאונג פון מלוכות בית־דוד

דער טעם פאַרוואָס מיר זענען זיך נוהג צו זאָגען ביי קדוש־החדש „דוד מלך ישראל חי וקים“ איז כדי דערמיט אַנצודייטען, אַז די צוקונפטיגע מלוכות בית דוד איז גלייך צו דער לבנה און האָט די זעלבע אויסזיכט באַנייט צו ווערען, וואָס האָטש זי פאַרשווינד אויף אַ קורצע וויילע, דאָך ווייזט זי זיך באַלד צוריק אין איהר פולען גלאַנץ. (אין נאָמען פון רמ"א).

### גלייך ווי מען זעהט דעם קעניג.

די וואָס זענען זוכה צו זיצען פאַר'ן באַשעפער אין ארץ־ישראל. איז דאָס גלייך ווי מען וואָלט געזעהן דאָס פנים פון מלך. (דרשות הרמב"ן).

### פאַרניכטעט אַלע פרוכט־בוימער.

אין מדרש ווערט דערציילט: ווען די כנענים האָבען געהערט, אַז דאָס אידישע פאָלק איז אַרויס פון מצרים און גרייט צוקומען קיין ארץ־ישראל האָבען זיי פאַרניכטעט און צושטערט אַלע פרוכט־בוימער כדי די אידען זאָלען דערפון נישט קענען קיין הנאה האָבען. און דאָס איז דער טעם פאַרוואָס ווען די מרגלים זענען געגאַנגען אויספאַרשען דאָס לאַנד האָט מען זיי ספעציעל אַנגעזאָגט זיי זאָלען זעהן "היש בה עץ אם אין". (אלשיך).

### יתגדל ויתקדש.

דער גאון, רבי מאיר שמחה פון דווינסק, דער בעל "משך חכמה" איז געוועזען אַ שטאַרקער חובב־ציון און אַלעס אַנגעווענדעט כדי צו שטיצען דעם ישוב הארץ. ער האָט זיך זעהר געפרייט ווען ער האָט זיך דערוואוסט אַז דאָס לאַנד ענטוויקלט זיך גוט און עס קומען דאָרט צו פרישע קאָלאָניעס. רבי — האָט איהם אַמאָל זיינס אַ מקורב געפרעגט — וואָס קאָן פרייען אַזאַ ישוב ארץ־ישראל, אַז די מערהייט באַשטייט פון נישט פרומע און פושעים? דערויף האָט איהם דער דווינסקער געענפערט: אין דער תפלה פון קדיש ווערט געזאָגט "יתגדל ויתקדש שמייה רבה". דער זין דערפון איז: פאַר אַלעם זאָל מען זעהן אַז עס זאָל קומען צו דער מדרגה פון "יתגדל". ארץ ישראל זאָל גרויס ווערען און זיך פונאַנדער וואַקסען און נאָכדעם וועט שוין ממילא קומען דערצו אַז עס זאָל זיין "ויתקדש". עס זאָל ווערען אידיש און הייליג. (רבי ר' מאיר שמחה ז"ל).

### דער חלום פון רבי חיים וויטאַל זצ"ל.

אין דעם דאָזיגען יאָר האָט זיך מיר געחלומט אַז איך שטיי אויף שפיץ אַ באַרג און איך הער אַ קול וואָס איז מבשר און זאָגט:

אָט איז משיח געקומען. און אָט שטייט פאַר מיר משיח און בלאַזט שופּר און טויזענטער אידען פאַרזאַמלען זיך און ער זאָגט צו אונז: קומט מיט מיר קיין ארץ־ישראל, וועט איהר זעהן די נקמה פון חורבן־המקדש. און מיר זענען מיט איהם געגאַנגען און ער האָט מלחמה געפירט און באַזיגט די פעלקער פון דאָרט און צו די אידען האָט ער געזאָגט: ברודער, רייניגט אייך אין דער בית־המקדש פון דער טומאה און לאַמיר צוריק אויפבויען דאָס בית המקדש און מקריב זיין דעם קרבן תמיד דורך דעם כוהן הגדול... נאָכדעם האָט ער אַרויסגענומען אַ ספר תורה פון היכל בית המקדש און דאָרט געלייענט — און איך האָב אויפגעכאַפט פון שלאָף". (ספר החזיונות).

### ביאת המשיח און קבוץ־גליות.

דער סדר פון דער גאולה וועט זיין אויף פאַלגענדען אופן: צוערשט וועט משיח קומען. נאָכדעם וועט מען בויען דאָס בית־המקדש און ערשט דערנאָך וועט זיין קיבוץ־גליות. אויך אין פסוק איז אַזוי אָנגעדייטעט. עס שטייט: בונה ירושלים ד' און דערנאָך — נדחי ישראל יכנס. (רמב"ם הלכות מלכים פרק י"א).

### דריי באַדינגונגען.

„לביאת הארץ צריך שלשה דברים", כדי אַריינצוקומען אין לאַנד אַריין דאַרפען דורכגעפירט ווערען פאַלגענדע דריי זאַכען: ערשטנס הכנה לצאת מחוץ־לארץ, די ריכטיגע געהעריגע פאַרבערעייטונג אַרויסצונעמען דעם גלות פון זיך און אַראָפּוואַרפען פון זיך אַלע גלות קייטען. „היציאה מן הגלות", דאָס עצם אַרויסגיין פון גלות און דאָס אַנווענדען אַלע מעגליכקייטען כדי צו דערגרייכען דעם אידעאַל און „הביאה לארץ הקדושה", דאָס ענדליכע קומען אין הייליגען לאַנד און פיהלען דעם טעם פון איהר קדושה. (ווילנער גאון זצ"ל).

### אַ מערקווירדיגע תפלה.

דער גאון ר' אלעזר פלעקלעש ז"ל שטעלט זיך אַפּ אויף דער מערקווירדיגער און אונפאַרשטענדליכער שטעלע אין'ם סדר פון דער עבודה לויט'ן נוסח אשכנז וואָס מען זאָגט אום יום־כּפור, נעמליך:

„וכך היתה תפלתו של כהן גדול ביום הכפורים בצאתו מבית קודש הקדשים וכו' שנת נבוא לבית מקדשנו, שנה שתוליכנו קוממיות לארצנו וכו'." און דער גאון פרעגט: ווי קומט עס צו בעטען אזא תפלה בשעת דאָס בית המקדש איז געווען על מכוננו און אידען זענען געזעסען אין אייגענעם לאַנד? (רבי אליעזר פלעקלעש ז"ל).

### אַז מען באַרױבט די אידישע רעכט אויף ארץ־ישראל.

דאָס לאַנד וואָס ערלויבט זיך צו באַרױבען די אידישע רעכט אויף ארץ־ישראל איז עס נישט דיני דמלכותא. נאָר „גולנותא דמל־כותא". (הרב ר' אליעזר סילווער).

### „בדמיך חיי".

באַלד ביים אָנהייב, ווי נאָר עס איז פראַקלאַמירט געוואָרען אַ אידישע מדינה, האָט מען שוין געקעמפט געגען אידישען פאַלק און דאָס אידישע בלוט האָט זיך שוין געגאַסען ווי וואַסער. האָט דערויף איינער פון די גדולי הרבנים געזאָגט אין אַ רעדע: הגם דאָס אידישע פאַלק איז דאָס עלטסטע אין דער וועלט, דאָך איז עס איצט ווי אַ ניי געבוירען קינד. ביי אַ ניי געבוירענעם קינד ווערט געזאָגט „בדמיך חיי", אַ דאָנק דעם בלוט וואָס ווערט אַ צינד פאַרגאַסען וועט דאָס ניי געבוירענע קינד, די יונגע אידישע מדינה לעבען, זיך ענטוויקלען און וואַקסען. (געהערט).

### די צוויי הרחמנ'ס.

מערקוויירדיג ווען דער איד זאָגט ביים בענטשען „הרחמן הוא יפרנסנו", טוט ער אַלע התפעלות און ווענד אָן אַלע מעגליכקייטען צו מאַכען גוטע ביזנעס, דאָגעגען זאָגענדיג „הרחמן הוא ישבור עול הגלות מעל צוארנו ויוליכנו קוממיות לארצנו", טוט ער פון זיין זייט גאַרנישט און פאַרלאָזט זיך אינגאַנצען אויף'ן רבוננו של עולם. (בדרך הלצה, פון אַ רב).

## מעשיות און לעגענדעס

אין אויפבוי פון ארץ-ישראל דארף יעדער האָבען אַ חלק.

פאַראַן אַ לעגענדע : ווען שלמה המלך האָט געוואַלט אויפבויען דאָס בית-המקדש, האָט זיך צו איהם אין חלום באַוווּזען אַ מלאך פון הימעל און איהם געזאָגט : זאָלסט וויסען, שלמה, אז אין דעם בנין בית-המקדש מוזען אַלע אידען האָבען אַ חלק און יעדער דארף געבען זיין אַנטייל. שלמה המלך האָט גערופען אַ פאַרזאַמלונג פון אַלע קלאַסען אידען. עס האָבען דאָרט אַנטייל גענומען די חשוב'סטע אַריסטאָ-קראַטען און פירשטען, די כוהנים און לויים און אויך אַרימעלייט און בעלי-מלאכה וועלכע אַרבייטען שווער און ביטער אויף דעם שטיקעל ברויט. שלמה המלך האָט אַיינגעטיילט יעדען זיין חלק אין דער אַרבייט. יעדעס טעטיקייט איז געווען צוגעפאַסט לויט זיין טאַלענט און אַייגענשאַפט. און — זוי די לעגענדע דערציילט — האָט זיך גראַד אזוי געמאַכט אַז דער אויפבוי פון דער „כּוּחַל המערבי“ איז אויסגעפאַלען אויפ'ן חלק פון די אַרימעלייט און געווענדליכע בעלי-מלאכה. (לעגענדע).

### דער „חג אליהו הנביא“.

אין חיפה אויפ'ן הר-הכרמל ווערט יעדעס יאָר פרייטיג ערב „שבת נחמו“ געפייערט אַן אַייגענאַרטִיגער יום-טוב וואָס איז פאַרבונדען מיט'ן נאָמען פון „אליהו הנביא“. דאָרט איז פאַראַן אַ גרויסע הייל וואָס רופט זיך „מערות אליהו“, וואָס לויט דער טראַדיציע איז דאָס געווען דער פּלאַץ וואו אליהו הנביא האָט געפירט זיין הייליגען קאַמף געגען די פאַלשע נביאים. דער דאָזיגער הייל איז געוואָרען אַ צענטער פאַר גייסטיג-קראַנקע און משוגעים, וועלכע ווערען דאָרט גענעזען. נאָכדעם ווי זיי ווערען אַיינגעשלאָסען עטלעכע טעג, גלויבט מען, גייען זיי אַרום פולשטענדיג אויסקורירט. מען נעמט אָן, אַז די פאַרבינדונג פון שבת נחמו מיט אליהו הנביא נעמט זיך דערפון, וואָס ביידע שטעלען זיי מיט זיך פאַר מאַמענטען פון אידישע גאולה. „שבת נחמו“ אַלס די טרייסט אַז נאָך די טרויעריגע דריי וואָכען וועט קומען די צוקונפטיגע גאולה און „אליהו הנביא“ אַלס דער אַנזאָגער פאַר די טעג פון ביאת-המשיח. ציען טאַקע אין דאָזיגען ערב שבת מחנות פון טויזענטער און טויזענטער פראַצעסיקעס פון יונג און אַלט פון די ווייטסטע ערטער. די מערהייט פון די באַזוכער זענען ספרדישע און

תימנער אידען. מען פארברענגט דאָרט אין אַ יום־טובֿ'דיגער שטימונג טאָנענדיג און זינגענדיג און מיט דער האַפנונג אַז די גאולה שלמה וועט זיך באלד דערנענטערען. (א"י מעשה).

### דער באַהאַלטענער זקן פון ירושלים.

ווען ירושלים איז חרוב געוואָרען דורך טיטוס הרשע, זענען זיינע לעגיאָנערען געגאַנגען באַרויבען די שטאָט. דער אָנפירער זייערער איז געווען דער פירסט סידרוס פון רוים. צווישען די באַרויבעטע פלעצער האָט זיך אויך געפונען אַ שיין, פראַכטפול הויז אין ירושלים. זיי האָבען פון דאָרט צוגענומען דאָס בעסטע און דאָס שענסטע וואָס איז דאָרט געווען. וועלענדיג אַרויס פון דעם הויז האָט דער פירסט סידרוס באַמערקט אַז אין איין וואַנט איז עטוואָס פאַרשטעקט וואָס קיין מענשליך אויג זאָל עס אויסערלעך נישט באַמערקען. דער פירסט האָט צוגעלייגט זיין האַנד צו דער וואַנט. באַרירענדיג די וואַנט האָט זיך פלוצים די טיר אַז עפען געגעבען און עס האָט זיך אַנטפלעקט פאַר איר אַ קליין צימערל מיט פיל ספרים, תורה, נביאים און כתובים. ספרים וואָס דערציילען די געשיכטע פון אידישען פאָלק און פון אַנדערע פעלקער. און עסען און טרינקען און אַלטער וויין איז דאָרט געווען און אַן אַלטער מאַן איז געזעסען פארטיפט ביי די ספרים. דער פירסט איז געבליבען שטאַרק ערשטוינט. איז צוגעגאַנגען צום זקן און איהם געפרעגט ער זאָל איהם זאָגען באַשייד פון זיין זיצען אַליין אין אַזאַ פאַרשטעקט אַרט. דערביי האָט ער איהם פאַרויכערט אַז ער וועט איהם נישט טשעפען אויב ער וועט איהם נאָר זאָגען דעם אמת.

דערויף האָט איהם דער אַלטער מאַן געענפערט: מיט מיינע אויגען האָב איך שוין צוגעזען ווי ירושלים איז צוויימאָל חרוב געוואָרען. וועלענדיג זיך ראַטעווען דאָס לעבען האָב איך מיר אויפגעבויט דאָס חדר'ל, אפשר וועל איך אַזוי אַרום ניצול ווערען. די פראַכטפולע געשטאַלט פונם זקן און די ערנסטקייט פון זיין אויסדרוק איז שטאַרק געפעלען דעם רוימישען פירסט.

דער פירסט האָט דאָן גענומען דעם אלטען פאַר'ן האַנד און זיי האָבען זיך צוזאַמען געלאָזט אין וועג אַריין. זיי זענען געגאַנגען פון שטאָט צו שטאָט און פון מדינה צו מדינה ביז זיי זענען אַנגעקומען קיין שאַפאָנען. במשך זייער זיין צוזאַמען אַ לענגערע צייט, און שמועסענדיג צווישען זיך וועגען פאַרשידענע ענינים האָט דער פירסט זיך איבער-

צייגט אז דער זקן איז נישט קיין פשוט'ער, פראסטער מענטש, איז אנגעזאפט מיט א סך וויסענשאפט און באזיצט א סך לעבענס-חכמה, דער פירסט האט איהם גרויס געמאכט און איהם געגעבען א הויכען טיטול, האט געהייסען אויפבויען א שיין הויז פאר איהם און דארט אריינגעגעבען אסך ספרים. — דאס הויז וואס איז אויפגעבויט פאר דעם זקן און דער שטאט סיוויליע, שפאניען, שטייט נאך ביז'ן היינטיגען טאג. דער פירסט צוזאמען מיט'ן זקן האבען דארט אויפגעשריבען די גאנצע געשיכטע פון אלע פעלקער אין אלע דורות ביז ימות המשיח. (הקדמה, ספר הישר).

### א שטיין פון בית-המקדש.

אין דער וואנט פון אלטען בית-הכנסת אין דער שטאט פראג געפינט זיך א שטיין פון בית-המקדש. ווען אידען זענען פארטריבען געווארען פון ירושלים אין גלות אריין, האבען זיי פון גרויס ליבשאפט צום הייליגען לאַנד, מיטגענומען א שטיין פון בית-המקדש, און אויפ-בויענדיג דעם ערשטען בית-הכנסת אין פראג האבען זיי אט דעם שטיין איינגעמויערט אין דער וואנט פון דער אזוי גערופענער אלט-ניי-שול. (ספרים נחמדים).

### באגראבען שטייענדיגערהייט.

געבען טבריה איז פאראן א ציון, וועמענס שטיינער זענען אויפ-געשטעלט אין דער פאָרם פון א שטייענדיגען מענטש. מען איז דארט מתפלל טאָג און נאָכט און אידען קומען דארט אהין אויסזיסען זייער ביטער האַרץ. מען דערציילט: אז דארט איז נקבר געוואָרען איינער מיט'ן נאָמען רבי מאיר, וועלכער האָט געשוואָרען אז ער וועט קיינמאל נישט זיצען ביז משיח ווען קומען. און אזוי איז ער שטייענדיגערהייט באַגראָבען געוואָרען. (שבחי ירושלים).

### דעם רמב"ם'ס ארון

ווען די אידען האָבען געפירט דעם ארון פונ'ם רמב"ם פון מצרים קיין ארץ-ישראל, זענען זיי אויף'ן וועג באַפאלען געוואָרען דורך גולנים. פון גרויס פחד האָבען די אידען געלאָזט שטיין דעם ארון אין מיטען וועג און זענען אַנטלויפען. די גולנים, וועלכע זענען



באשטאנען פון דרייסיג מאן זענען געווען שטארקע גבורים. זיי האבען געפרופט שלעפען דעם ארון, אבער דער ארון האט זיך פון פלאץ נישט גערירט. די גולנים האבען פארשטאנען אז דאס מוז אַוודאי זיין אַ הייליגער, געטליכער מאן. האבען זיי נאכגעשריגען צו די אַנטלאַפענע אידען, אז זיי זאלען צוריקומען און זיי פאַרזיכערט אַז מען וועט זיי נישט טשעפען. די אידען זענען צוריקגעקומען אויף דער פלאץ וואו דער ארון איז געשטאַנען, איהם געברענגט קיין טבריה און אויך די גולנים האבען איהם באַגלייט. דער קבר פון רמב"ם געפינט זיך אין טבריה ביז צום היינטיגען טאָג. (שבט יהודא).

### די וואונדערליכע מעשה פון אר"י מיט זיינע תלמידים.

איינמאָל האָט פּאַסירט : אין צפת ערב שבת איז דער אר"י הקדוש אַרויסגעגאַנגען מיט זיינע תלמידים אין פעלד אַרײַן כדי דאָרט מקבל שבת צו זײַן. זײענדיג אַנגעטאָן אין וויסע קליינער האָט ער אין פעלד אַנגעהויבען צו זינגען מיט האַרציגען ניגון "מזמור שיר ליום השבת". אינמיטן זינגען האָט ער אַ זאָג געטאָן צו זיינע תלמידים: חברים, ווילט איהר אַז מיר זאלען געהן קיין ירושלים און דאָרט פראַווען שבת? ירושלים איז ווייט פון צפת 25 מייל. האָבען אַ טייל תלמידים געענטפערט: מיר וועלען זיך פריהער באַראַטען מיט אונזערע פרויען. ווען דער אר"י הקדוש האָט דאָס געהערט, האָט ער אַ גרויסען ציטער געטאָן, געקלאַפט האַנט אַן האַנט און געזאָגט: וועה צו אונז, מיר האָבען נישט געהאַט קיין זכות אויסגעלייזט צו ווערען; ווען איהר וואָלט געווען געזאָגט מיט אַ גאַנץ טייל אַז איהר ווילט געהן מיט שמחה, וואָלטען אַלע אידען געווען אויסגעלייזט געוואָרען. אַצינד איז געווען די צייט פון דער גאולה, און ווייל איהר האָט געצעגערט איז געוואָרען צוריק גלות, בעוונותינו הרבים. (שבחי האר"י).

### די לעגענדע וועגען אַרט פון בית-המקדש.

צוויי ברודער האָבען געלעבט אין ירושלים. איינער האָט געהאַט אַ פרוי מיט קינדער און דער אַנדערער איז געווען אַן אַלמן און קינדערלאָז. ביידע האָבען געוואוינט צוזאַמען און געהאַט צו שטיקלעך אַקער און פעלד, וועלכעס זיי האָבען צוזאַמען באַאַרבייט מיט'ן שווייס פון זייער פנים. ווען עס איז געקומען די צייט פון שניט, האָבען ביידע ברודער געלאָזט אין פעלד די געשניטענע תבואה און געמאַכט דערפון ביטלעך. איינמאָל ביינאַכט, ווען דער קינדערלאָזער ברודער איז

געלעגען ביי זיך אין צימער א פאראיינזאמטער האט ער זיך געטראכט :  
 איך בין איינער אליין און פאמיליע, פארוואס זאל איך האבען א גלייך  
 חלק מיט מיין ברודער וועלכער האט א גאנצע פאמיליע מפרנס צו  
 זיין? איז ער געגאנגען שטילערהייט ביינאכט אויפן פעלד און אוועק-  
 געלייגט פון זיין תבואה אין דעם בינטעל תבואה פון זיין ברודער.  
 ער האט דאס אלץ געמאכט אויף א פארבארגענעם אופן דער ברודער  
 זאל נישט וויסען דערפון. דער אנדערער ברודער, ווידער, קומענדיג  
 אהיים ביינאכט א מידער פון דער ארבייט, איז אנדערגעפאלען א  
 פאמאטערטער אויפ'ן געלעגער, און זיך געטראכט: מיין גורל איז א  
 בעסערער ווי דער שיקזאל פון מיין ברודער, איך האב א פרוי און  
 קינדער וועלכע ברענגען אריין פרייד אין מיין אומעטיג לעבען און  
 מיין ברודער איז נעבעך איינזאם, האט נישט קיין שמחה אין זיין  
 הארץ און זיין איינציגע פרייד איז פון דעם ביסעל תבואה וואס ער  
 באקומט ארויס בועת אפים פון זיין חלק פעלד. קום — זאגט ער צו  
 זיין פרוי — לאמיר אריינלייגען פון אונזער אייגענע תבואה אין דעם  
 בינטעל פון אונזער ברודער ער זאל נישט דערקענען און זאל ער האטש  
 האבען פון דעם אביסעל פרייד. עס איז געקומען אינדערפרי, ווען ביידע  
 ברידער זענען געגאנגען אין פעלד אריין צו דער ארבייט, האבען זיי  
 ביידע גלייכצייטיג באמערקט אז עס פעלט גארנישט פון זייערע  
 חלקים און ביידענס חלקים זענען גלייך. זיי האבען די זאך אויסגעפארשט  
 און עס האט זיך ארויסגעוויזען דער גאנצער אמת. די ביידע  
 ברידער האבען זיך ארומגעארמט, זיך געהאלדזט און געקושט. און —  
 ווי די לעגענדע דערציילט — האט גיט געוואלט דאס דאזיגע ארט  
 וואו די ברידער האבען געהאט די גוטע כוונה און געוואלט טאן די  
 גוטע טאט. השם יתברך האט אריינגעגעבען א מחשבה אין די הערצער  
 פון די אידען, זיי זאלען אויסוועהלען דאס דאזיגע פלאץ פאר'ן בית-  
 המקדש. (לעגענדע).

### ר' יהודה הלוי'ס טויט.

די חראניקער דערציילען: פופציג יאר איז רבי יהודה הלוי אלט  
 געוועזען ווען ער איז געקומען קיין ארץ-ישראל דורכמאכענדיג די  
 שווערסטע וואגלענישען ווי עס איז צו זעהן פון זיינע פיוטים. אן  
 אלטער מאן האט דערציילט, אז קומענדיג צו די טויערען פון ירושלים,  
 האט ער צעריסען זיינע קליידער און געגאנגען בארוועס אויף דער  
 ערד, געזאגט די קינה וואס ער האט געשאפען „ציון הלא תשאליו“  
 מיט גרויס דבקות. א טערק איז ארויף געריטען אויף איהם מיט זיין

פערד, צוטראַטען זיין הייליגען גוף און געהרג'ט דעם גרויסען אידישען משורר. אַט אַזוי האָט ציון'ס גרעסטער בענקער קושענדיג די שטיינער פון ארץ-ישראל אויסגעהויכט זיין גרויסע נשמה. (שלשלת הקבלה).

### דאָס ארץ-ישראל-בלעטעל.

פאַראַן אַ לעגענדע: אַ ריטער האָט אַמאָל געבראַכט פאַר רש"י הקדוש אלס מתנה אַ פאַרטריקענט. פאַרדאַרט ארץ-ישראל-בלעטעל. רש"י האָט דאָס בלעטער געקושט און באַגאַסען מיט הייסע טרערען און — דאָס בלעטער האָט אַנגעהויבען בליען.

### די פאַראייניגונג פון ספר מיט דער שווערד.

פאַראַן אַן אַלטע אגדה: די גענעראַלען און קריגספירער פון די שכנישע לענדער פון ארץ-ישראל האָבען געהערט, אַז אין לאַנד יהודה איז דאָ אַ קעניג און סטראַטעג און זיין נאָמען איז דוד. האָבען זיי באַשלאָסען צופאַרען זעהן דעם דאָזיגען אינטערעסאַנטען קעניג. זיי האָבען דערגרייכט צום פּאַלאַץ פון דער קעניגליכער רעזידענץ אין ירושלים און האָבען געטראַפען דוד המלך גראַד אין אַ מאַמענט ווען ער איז געשטאַנען אין אַ ווינקעל און מיט גרויס דבקות געזאָגט תהלים. האָבען די גענעראַלען געזאָגט איינער צום אַנדערען: אַ מערק-ווירדיגער קריגספירער איז דאָס אַט דער דוד. מען זעהט נישט אויף איהם נישט קיין שווערד און ביקס. קיין פּאַנצער, ער שטייט גאַר אין אַ ווינקעל און גיסט אויס זיין האַרץ אין פרומע תפילות? מערקוויר-דיג! אין דער זעלבער צייט האָבען פרומע אידען פון ווייטע מקומות פון אידישען לאַנד געהערט אז אין ירושלים געפינט זיך דער קעניג דוד און אַז ער איז אַ גיט'ס פאַרכטיגער מאַן און איז דער פאַרפאַסער פון האַרציגע תהלים-געזאַנגען. די פרומע אידען האָבען זיך געלאָזט אויף אַ באַזוך קיין ירושלים צום קעניג. אַנקומענדיג אַהין האָבען זיי באַגעגענט דוד המלך ביי דער שוועל פון פּאַלאַץ. גייענדיג קעמפען געגען די אידישע שונאים. זיין קערפער איז געווען באַפאַנגערט פון קאַפּ ביז די פיס, מיט אַ ביקס אויף דער אַקסעל און אַ שווערד ביי דער זייט, און זיי האָבען געזאָגט איינער צום אַנדערען: אַזעלכער איז דאָס דער פאַרפאַסער פון די הייליגע תהלים-געזאַנגען? (אַן אגדה). דאָס איז דער זין פון פסוק אין תהלים: „שיחו בי יושבי שער ונגינות שותי שכר“. ביידע רעדען וועגען מיר — זאָגט דוד — סיי די „יושבי

שער". די וואָס קומען פון די הויכע ספּערען, און סיי די "שותי שכר", די ביר טרינקער און פּראָסטע מענטשען.

### דער וואונדער ביים קבר פון דוד המלך.

פּאַראַן אַ לעגענדע. אַ פּרוי, אַן אלמנה פון מאַראַקאָ, איז געוועזען שולדיג אַ סך חובות און די בעלי-חובות האָבען זי שטאַרק געמוטשעט זי זאל אַלעס באַצאלען. איז זי געגאַנגען צום רב ירושלים זיך שואל עצה זיין. דער רב האָט איהר געגעבען אַן עצה זי זאל גיין צום קבר פון דוד המלך און בעטען ער זאל איהר העלפען. שטייענדיג ביים קבר האָט זי דערפילט אַז אַ האַנד גיט איהר אַ ציה ביים אַרבעל. זי האָט זיך אויסגעדרייט און פאַר איהר איז ערשינען אַ וואונדערליכער פּאַטרי-אַרכאַלישער זקן, וועלכער האָט אויסגעשטרעקט זיין האַנד צו איהר און איהר געגעבען אַ סך געלד און טייער צירונג. (א"י לעגענדע).

### די דריי זקנים.

אַ אידישער זעלנער וואָס איז צוריקגעקומען אַהיים פון פּראַנט אין נגב וואו ער האָט געקעמפט מיט די אידישע שונאים, האָט דערציילט פּאָלגענדע פּאַנטאַסטישע געשיכטע: „צוואַנציג זענען מיר געווען קעגען אַ גרויסע צאָל פון עגיפטישען מיליטער. דריי פון אונז זענען געפּאַלען טויט. געבליבען זענען מיר זיבעצען אין צאָל. פּלוצים האָבען מיר דערזעהן פון דערווייטענס אַז די עגיפּטער האָבען אויפּגעהייבען אַ ווייסע פּאַן אַלס צייכען אַז זיי געבען זיך אונטער אַלס געפּאַנגענע. מיר האָבען זיך דערנענטערט צו זיי און נאָך אַן אַפּיציעלען ווערטער-אויסטויש, האָט זייער קאַמאַנדיר אונז אַ פרעג געטאַן: „וואו זענען אייערע דריי אַלטע אַנפירער זי?“. וועלכע אַלטע מיינט איהר זי? האָבען מיר מיט ערשטוינונג געפרעגט — פון דעם געשפרעך וואָס מיר האָבען פאַרפירט מיט דעם עגיפּטישען קאַמאַנדיר האָט זיך אַרויסגעשטעלט. אַז די אַנפירער פון די אידישע העלדען זענען געווען דריי אַלטע לייט, וועלכע האָבען אַזוי געשאַסען אַז פון יעדער קויל זייערער זענען געפּאַלען צעהן עגיפּטישע סאַלדאַטען. די עגיפּטער האָבען ניט געהאַט קיין אַנדערע ברירה און האָבען זיך געמוזט אונטערגעבען. און דער אידישער זעלנער האָט פאַרענדיגט: איך בין גישט פון די גרויסע מאַמינים, אָבער דאַסמאַל בין איך איבערצייגט אַז די דריי אַלטע לייט זענען געווען אונזערע אַבות.

אברהם יצחק און יעקב וואס האָבען געוואוינט אין דער דאָזיגער געגענט. (געהערט).

### די לעגענדע וועגען דער כותל מערבי.

אין נאָמען פון רבי משה האַגיו ווערט דערציילט די לעגענדע ווי אַזוי די כותל מערבי איז אַנטדעקט געוואָרען. אין ירושלים האָט געהערשט אין יאָר רמ"ח דער סולטאַן סאַלים. ער האָט געוואוינט נאָענט פון בית־המקדש, וואו עס געפינט זיך היינט דער מוסולמענישער מעטשעט. אַרויסקוקענדיג דורך פּענסטער, האָט דער סולטאַן באַמערקט אַן אַלטע פרוי שלעפט אַ זאַק מיט מיסט און וואַרפט על אַוועק נעבען זיין הויז. דער סולטאַן איז געווען שטאַרק אויפגערעגט דערויף וואָס מען האָט אויסגעקליבען אַ פּלאַץ צו וואַרפען מיסט גראַד דאָרט וואו ער וואוינט און ער האָט באַלד געלאָזט רופען די פרוי צו זיך. די פרוי האָט דעם סולטאַן דערציילט, אַז זי איז אַ גלייביגע קריסטין פון רוים און עס איז ביי זיי אַנגעפירט פון קדמונים אַ מנהג צו וואַרפען מיסט אויף דעם אָרט וואו דאָס בית־המקדש איז געשטאַנען. ווייל עס האָט זיך נישט איינגעגעבען אינגאַנצען חרוב צו מאַכען דאָס בית־המקדש. דעריבער האָט מען איינגעפירט, אַז יעדער גלייביגער קריסט זאָל דאָ וואַרפען מיסט ביו וואַנען עס זאָל פאַרגעסען ווערען אַז אויף דעם דאָזיגען פּלאַץ איז געשטאַנען דאָס הייליגע הויז. דער סולטאַן האָט דורכ'ן פּענסטער געזעהן אַז אויך אַנדערע מענטשען קומען צוגיין און וואַרפען מיסט אויפ'ן זעלבען פּלאַץ. שיקענ' דיג נאָך זיי האָט ער אויך פון זיי געהערט די זעלבע אורזאַך. דער סולטאַן האָט אַרויסגענומען פון זיין שאַץ־קאַמער גאַנצע זעק מיט געלד און עס צעוואַרפען אויף דעם אָרט וואו דאָס מיסט איז געלעגען באַלד זענען זיך צוזאַמענגעלאַפען אַלע אַרימע לייט פון שטאָט און צווייפגעקליבען דאָס געלד און ממילא איז דאָס מיסט אַפגערוימט געוואָרען. אַז די מוסולמענער האָט געזעהן אַז דער הערשער אַליין העלפט אַוועקשאַרען דאָס מיסט, האָבען זיי אַלע גענומען אייזענס און געהאַלפען ריין מאַכען דאָס פּלאַץ פון דעם אַנגעוואַרפענעם מיסט. די דאָזיגע אַרבייט האָט געדויערט דרייסיג טעג און דערנאָך האָט זיך אַנגעהויבען אַרויס צו ווייזען דער כותל מערבי.

דער סולטאַן סאַלים האָט באַלד געשיקט רופען די אידען און זיי געזאָגט: מען זעהט אַז עס איז גאַט'ס ווילען אַז דער כותל זאָל דורך מיר אַנטדעקט ווערען. איך שענק אייך דעם כותל, נעמט און בויע אויף דעם פּלאַץ אייער בית־המקדש. דערויף האָבען איהם די אידען געזענ'

פערט: מיר דאנקען אייך זעהר, ווירדיגער סולטאן, פאר אייער גוטען ווילען, אבער ליידער קענען מיר נישט אָננעמען אייער פאַרשלאג און מיר וועלען דאָס בית המקדש נישט אויפבויען, ווייל מיר האָפען און גלויבען, אַז דער בית־המקדש וועט אויפגעשטעלט ווערען פון גיט אליין. (לעגענדע).

### ער קאָן די איינלאַדונג נישט אָננעמען.

רבי שמואל מוהיליווער ז"ל איז אַמאָל געקומען קיין קאָוונע צו רבי יצחק אלחנן ז"ל. נאָך אַ לענגערען שמועס איז באַשלאָסען געוואָרען אַז עס זאָל פאַרקומען ביים קאָוונער רב אין הויז אַ גרויסע באַראַטונג פון גדולי ישראל וועגען ארץ־ישראל. ווען עס איז געקומען דער באַשטימטער טערמין, אין דער סאַמע לעצטער מינוט, האָט רבי יצחק אלחנן אונטערן איינפלוס פון זיינס אַ מקורב, וועלכער איז געווען געגנעריש געשטימט פאַר דער חיבת־ציון באַוועגונג, געשיקט אַ שליח מיוחד צו רבי שמואל מוהיליווער און איהם געלאָזט וויסען, אַז „צוליב אַ נישט פאַראויסגעזעענער סיבה קאָן די פאַרזאַמלונג נישט צושטאַנד קומען ביי איהם אין הויז“. צומאָרגענס האָט רבי יצחק אלחנן אָפגעשטאַטעט אַ באַזוך ביי ר' שמואל מוהיליווער און איהם פאַרבעטען צו זיך אויף שבת. ביי מיין בעסטען ווילען — האָט דער מוהיליווער רב מיט אַ שגייכעל אַ זאָג געטאָן — קאָן איך נישט אָננעמען אייער איינלאַדונג צו זיין אייער גאַסט אויף שבת, פשוט דערפאַר, ווייל אין דער אַכסניה וואו איך בין מוז פריער יעדע מאַלצייט באַשטעלען און אויב איך וועט אָננעמען אייער ביטע צו זיין ביי איך אויף שבת און זיך דערויף סומך זיין, קאָן נאָך געמאָלט זיין אין דער לעצטער רגע זאָלט איהר מיר צושיקען אַ שליח און מיר מודיע זיין אַז „צוליב אַ סיבה וואָס איז נישט געווען פאַראויס געזעהן, קענט איהר נישט זיין מיין גאַסט ביי די שבת־דיגע סעודות“. (דערציילט פון רבי יצחק נויסבוים ז"ל).

### אַ פאַלק וואָס טרויערט אַזוי לאַנג קאָן נישט אונטערגיין.

עס ווערט דערציילט: דער גרויסער פראַצויזישער אימפעראַטאר נאַפאָלעאָן באַנעפאַרט איז אַמאָל גראַד אום תשעה־באב דורכגעפאַרען א אידיש שטעטעל. האָבען איהם זיינען פריינד געראַטען ער זאָל גיין באַזוכען אַ אידישע שול און צוזעהן דאָס בילד וואו אידען זיצען געבויענע אויף דער ערד און זאָגען קינות מיט גרויס געוויין, ווען

נאפאלעאן איז אריין אין שול און געזעהן דאס דאזיגע טרויעריגע בילד, האט ער געבעטען די אַרומיגע מען זאל איהם ערקלערען די סיבה פון דעם שרעקלעכען טרויער, דערויף האט מען איהם געגעבען צו פאַרשטיין אַז דאָס טרויען און וויינען די אידען יאָר-יערלעך אויף דעם חורבן פון זייער לאַנד, וואָס מען האָט קרוב מיט צוויי טויזענט יאָר צוריק חרוב געמאַכט. די דאָזיגע ערקלערונג האָט אַזוי שטאַרק געווירקט אויף דעם פראַנצויזישען אימפעראַטאָר, אַז ער האָט זיך אויסגעריקט: אַ פאַלק וואָס האָט אין זיך דעם נאַציאָנאַלען שטאַלץ צו קענען טרויערען און גיסען טרערען אויף דער פאַרניכטונג פון זיין לאַנד אין משך פון גאַנצע צוויי טויזענט יאָר, אַזאַ פאַלק האָט די זיכערסטע גאַראַנטיע אַז עס וועט נישט אונטערגיין און אז עס וועט ענדליך זיין געהאַפט לאַנד צוריק באַקומען. (געשיכטע).

### „אַ צוואַנג דאַרף מען האַבען צו אייך“.

די חובבי ציון האַבען אַמאָל גערופען קיין מאַסקווא אַ גרויסע אסיפה וועגען ישוב ארץ-ישראל צו וועלכער זיי האַבען איינגעלאָדענט אויך דעם באַוואוסטען קאַמעניצער מגיד, וועלכער איז געווען באַקאַנט מיט זיין אריכות אין די דרשות. אין דער דאָזיגער אסיפה האַבען אויך אַנטייל גענומען דער מאַסקווער רב, ר' מאיר נח, און דער מטיף הרב צבי יהודה יעוועראָוו ז"ל. דער ערשטער רעדנער איז געווען דער מאַסקווער רבי וועלכער האָט אַרומגערעדט אין אַ לאַנגער צעצויגענער דרשה דאָס ענין פון גלות און גאולה, נאַכדעם האָט באַקומען דאָס וואָרט דער מטיף יעוועראָוו, וועלכער האָט אין אַ רעדע וואָס האָט געדויערט אַ היפשע פאַר שעה, זיך אַפגעשטעלט אויף דער וויכטי-קייט פון ישוב און בנין האַרץ, ווען עס איז געקומען די צייט ווען דער קאַמעניצער מגיד האָט געדאַרפט נעמען דאָס וואָרט, האָט דער עולם אין זאַל, זענעדיג מיד פון אזויפיל אויסגעווערטע רעדעס, אַנגעהויבען שטילערהייט צו זיפצען, דער מגיד וועלכער האָט פאַר-שטאַנען דעם רמו פון דעם דאָזיגען זיפץ, האָט זיך געווענדעט צו דעם עולם און ערקלערט: רבותי, כ'בעט אייך, האָט קיין פאַרדרוס נישט, דאָס היינטיגע מאָל וועל איך אייך נישט אויפהאַלטען מיט קיין לאַנגע דרשות, איך וועל אייך נאָר דערציילען אַ מעשה וואָס איז זיך פאַרלויפען און מעשה שיהיה כך היה: אַ איד האָט אַמאָל געליטען שטאַרקע צאַן-ווייטאַג איז ער אַוועק צו אַ באַרימטען פראַפעסאָר, דער פראַפעסאָר, אַנשטאַט איהם צו קורירען די קראַנקע ציין, האָט פאַר איהם געהאַלטען אַ גאַנצע וויסענשאַפטלעכע לעקציע וועגען דער

ענטוויקלונג פון די ציין אין מויל, וועגען דער סיבה וואס רופט ארויס זייער קראנקהייט און ווי אזוי מען דארף זיי האלטען אין אַרדנונג. דער פראפעסאר האט גענומען באצאלט פאר דעם וויזיט און דער איד איז אַוועק אַהיים. קומענדיג אַהיים האָבען די צאָן־שמערצען זיך נאָך מער פאַרשטאַרקט. די לעקציע האָט נישט געווירקט און דער קראַנקער האָט זיך געוואַלגערט פון יסורים. איז ער צומאָר־גענס געגאַנגען צו אַ געווענדלעכען דאַקטאָר, וועלכער האָט איהם פאַרשריבען פאַרשידענע רעצעפטען. אָבער אויך די רעצעפטען האָבען נישט געהאַלפּען. די ציין־וויטאַג האָט כסדר אַנגעהאַלטען. מיט אַ טאַג שפּעטער איז דער איד אַוועק צו אַ פשוט'ן פראַסטען פעלשער. דער דאָזיגער איינפאַכער פעלשער האָט פאַר איהם נישט געהאַלטען קיין וויסענשאַפטלעכע לעקציעס. נישט פאַרשריבען קיין רעצעפטען, נאָר גענומען אַ צוואַנג, אַרויסגעריסען דעם קראַנקען צאָן און דער איד האָט ערשט אָפּגעאַטעמט. די זעלבע זאַך — האָט דער מגיד פאַרענדיגט — איז אויך מיט'ן פאַלק ישראל. דאָס פאַלק מאַטערט זיך כסדר פון אַ "קראַנקען צאָן" וואָס רופט זיך "גלות". האָט דער "פראַפעסאר", דער מאַסקווער רב פאַר אייך אַוועקגעלייגט אַ לאַנגע לעקציע וועגען די סיבות, גורמים און באדינגונגען פון גלות. אָבער דערפון קאָן דער קראַנקער אַלץ נישט גענעזען ווערען. דערנאָך איז געקומען דער "דאַקטאָר", דער מטיף יעוועראָו און פאַרשריבען רעצעפטען ווי אזוי צו באַזייטיגען דעם גלות. אָבער אויך דאָס העלפט ווייניג. איצט בין איך געקומען. איך בין נישט קיין פראַפעסאר, קיין דאַקטאָר אַ פראַסטער, פשוטער פעלשער בין איך... און דאָס וואָס מען דארף צו אייך אידען — האָט ער געקלאַפט אין טיש אַריין — איז אַ צוואַנג! די קראַנקע ציין דארף מען אייך אַרויסרייסען! געלד דאַרפט איהר געבען! געלד אויסצולייזען ארץ ישראל, געלד אויף אויפצובויען אונזער אויסגעבענקט לאַנד.

### אברהם אבינו קומט צום מנין.

אין דער שטאָט חברון איז פאַרצייעטענס פאַרגעקומען פאַלגענדע וואונדערליכע מעשה: זעהר וועניג אידען זענען דאָרט געווען, קיים אַ מנין; די דאָרטיגע איינוואוינער זענען באַשטאַנען פון בלויז תלמידי חכמים, צדיקים און אנשי־מעשה און באַזונדערס איז ביי זיי טייער געווען די מצווה פון הכנסת־אורחים, אזוי טייער אַז אויב ס'איז אַמאָל געקומען צו זיי אַן אורח, האָט זיך באלד ענטוויקעלט אַ מחלוקת צווישען זיי, דער האָט געזאָגט איך וויל איהם האָבען פאַר אַ גאַסט און דער



אנדערער האָט געזאָגט איך וויל ער זאָל זיצען ביי מיין טיש. איינמאָל, אום יום-כּפּור, האָט אויסגעפּעהלט אַ צענטער מאָן צום מנין. דער צער זייער איז געווען זעהר גרויס. זיי האָבען זיך אַרויסגעלאָזט אויף אַלע עקען וועגען, אָבער זיי האָבען קיינעם נישט באַגעגענט. איידער די זון איז אונטערגעגאַנגען און ס'איז שוין באַלד געוואָרען נאַכט האָבען זיי פּלוצים דערזעהן אַן אַלטער מאָן מיט אַ לאַנגער, ווייסער באַזילבערטער באַרד, איינגעוויקעלט אין צעריסענע קליידער מיט אַ זאַק אויף דער פּלייצע, געבויגען און דרייען ווי דער שטייגער פון אַן אַרימען-וואַנדערער. זיי זענען איהם אַקעגען געלאָפּען מיט גרויס שמחה און איהם דערלאָנגט שלום. זיי האָבען איהם אַריינגענומען אין הויז, מאכיל ומשקה געווען. דער גאַסט האָט איילענדיג אויפגעגעסען די ערביים-כּפּור'דיגע סעודה און צוזאַמען מיט זיי געגאַנגען דאַוונען. נאַכדעם ווי זיי האָבען אַנגעטאַן שיינע ווייסע קליידער, האָבען זיי איהם געפרעגט וועגען זיין נאַמען. דערויף האָט זיי דער גאַסט געענפערט: מיין נאַמען איז — אברהם. (שערי-ירושלים).

### מען דאַרף נישט דוחה זיין דעם קין.

פאַרצייטענס, האָט אַמאָל פּאַסירט אַז אין ירושלים איז ניט געגאַנגען קיין רעגען אין משך פון אַסך חדשים, מען האָט געפּאַסט, מתפלל געווען און זיך משתטח געווען אויף די קברים פון די צדיקים און דאָך האָט מען פון הימעל אַלץ נישט געהאַלפּען. האָבען די אידען געבעטען דעם פּאַשאַ ער זאָל געבען דעם שליסעל פון דער מערת-המכּלה וואו עס ליגען די אבות, וועלען זיי בעטען די „ישני חברון“ וועגען רעגען. באַלד האָט דער פּאַשאַ זיי איבערגעגעבען דעם שליסעל פון דער מערת-המכּלה. די אידען האָבען אויסגעקליבען די צעהן חשובסטע לייט, גרויסע תלמידי חכמים, בעלי קבלה און אנשי מעשה און זיי זענען געגאַנגען קיין חברון און אַריינגעקומען אין דער מערת-המכּלה. צוערשט זענען זיי אַראָפּ פינג פּרעפּ און האָבען געזאָגט דעם ערשטען ספר תהלים מיט גרויס כּוונה און ביטער געוויין, באַלד דערנאָך האָבען זיי אַרויסגעשיקט דעם שמש צו זעהן אויב דער הימעל איז שוין עפּעס פאַרוואַלקענט. דער שמש איז צוריקגעקומען מיט דער תשובה, אַז די זון שיינט אין איהר פולער פּראַכט און מען זעהט ניט אויף'ן הימעל קיין איין וואַלקענדעל. זיי זענען אַזוי אַראָפּ נאָך פינג פּרעפּ און געזאָגט דעם ספר שני פון תהלים, געשיקט נאַכאַמאָל דעם שמש געוואויר ווערען און ער איז צוריקגעקומען מיט דער זעלבער תשובה. ביים דריטען מאל אַראָפּגיין נאָך פינג פּרעפּ און זאָגענדיג

דעם דריטען ספר פון תהלים איז דער שמש צוריעקומען מיט דער בשורה: די הימלען זענען פארוואַלקענט און אַ רעגען האָט אָנגעהויבען צו גיין. ווען די צעהן גרויסע לייט האָבען דערהערט אָן זייערע תפלות זענען נתקבל געוואָרען. האָבען זיי באַלד פאַרגעסען וועגען דער כוונה פון רעגען און אָנגעהויבען טראַכטען נאָר וועגען גאולה. איידער זיי האָבען אָנגעהויבען עפעס מכוון צו זיין איז באַלד געקומען אַ שטורם פון דער הייל און האָט זיי אַרויסגעשטויסען אינדרויסען. דעמאָלט האָבען זיי פאַרשטאַנען אָן עס איז נאָך נישט געקומען די צייט פון דער גאולה און מען דאַרף נישט דוחה זיין דעם קץ. (מעשה ניסים).

### פאַר דער באַשטימטער צייט.

וועגען דעם גרויסען מליץ יושר, רבי לוי יצחק באַרדיטשיווער זצ"ל, ווערט דערציילט, אָן ווען ער איז צוגעקומען צו דער תפלה „ומפני חטאינו גלינו מארצנו“, וועלכע מען זאָגט אין דער מסוף־דיגער שמונה־עשרה. האָט ער זיך אוועקגעטענה'ט מיט'ן רבונן של עולם אויף פאַלגענדען שטייגער: רבונן של עולם, מיר האָבען ביי דיר אַ געוואונענע דינ־תורה. די חז"ל זאָגען אָן נאָכדעם ווי מען הרוב געמאַכט דאָס בית המקדש האָסטו אונז פאַרטריבען פון אונזער לאַנד מיט צוויי יאָר פריער פאַר'ן באַשטימטען טערמין, אַזוי ווי מיר זאָגען אין דער תפלה: „ומפני חטאינו גלינו מארצנו“, דאָס הייסט „ומפני“ נאָך פריער, פאַר די זינד, איידער דאָס מעסטעל פון זינד איז פול געוואָרען זענען מיר פון לאַנד פאַרטריבען געוואָרען, אויב אַזוי! טאָ האָבען מיר דאָס רעכט פון דיר צו פאַדערען, אָן פונקט ווי דו האָט אונז פאַרטריבען פאַר'ן באַשטימטען זמן, אַזוי אויך זאָלסטו אונז צוריקברענגען אין אונזער לאַנד פאַר'ן אָנגעצייכענטען טערמין, איידער מיר זענען דאָס ווערט, איידער מיר טאָן תשובה... (רבי לוי יצחק באַרדיטשיווער זצ"ל).

## וויצען און אַנעקדאָטען

נישט קיין רעדנער־ישקייט, נאָר צו דער זאָך.

רבי שמואל מוהיליווער האָט אַמאָל גערופען צו זיך אַן אסיפה וועגען ארץ־ישראל אין וועלכע עס האָבען באַטייליגט אויך נישט פרומע דעלעגאַטען. באַלד ביי דער ערעפנונג פון דער פאַרזאַמלונג האָט ער זיך געווענדעט צו די אַנטיילנעמער און געזאָגט: כּי בעט אייך טוט מיר צוליב צוויי זאַכען: זיצט אין די היטלען און רעדט אידיש. דערויף האָט איינער פון זיי זיך אָנגערופען: רבי! די ערשטע העלפט פון אייער בקשה זענען מיר בערייט צו ערפילען. מיר וועלען זיצען מיט די היטלען, אָבער די אַנדערע העלפט בקשה אָן מיר זאלען רעדען אידיש. קאָנען מיר נישט ערפילען, פשוט דערפאַר ווייל מיר וועלען נישט קענען אַרויסזאָגען אַלץ וואָס מיר ווילען, ווייל די אידישע שפּראַך איז אונז נישט צוגענגליך. דערויף האָט רבי שמואל אָפּגעענפערט: דאָס וואָס איך בעט צו רעדען אידיש איז נישט דערפאַר ווייל מיר פאַרשטייען נישט קיין אַנדערע שפּראַך, נאָר דאָס בין איך אויסען לטובת הענין. און ער האָט דאָס מסביר געווען: ווי באַוואוסט איז דאָך משה רבנו געווען אַ „כבד פּה וכבד לשון“, איז דאָך אונז פאַרשטענדליך פאַרוואָס האָט דער רבנו של עולם אויסגעקליבען אַלס שליח צו פרעה'ן, דווקא אַזעלכען וואָס איז שווער אויפן לשון? צו אַזאָ וויכטיגע מיסיע פּאָדערט זיך דאָך אַ מענטש מיט אַ געשליפען מויל און גלאַט צינגעל? נאָר דער ענין דערפון איז אָבער פונקט פאַר־קערט: ווען צו פרעה'ן וואָלט זיך געווענדעט אַ מענטש מיט רעדע־נערישע פּעהיקייטען, וואָלט ער זיך זיכער באַנוצט מיט זיין רעדע־נערישער קראַפט און וואָלט פאַר איהם געשילדערט די באַדייטונג פון פרייהייט. נאַציאָנאַלע זעלבסטשטענדיקייט, יושר און גערעכטיקייט, און ער וואָלט אַזוי לאַנג געפרעדיגט ביז ער וואָלט פאַרגעסען דעם עיקר ציל וועגען וועלכען ער איז געקומען — די אידישע גאולה. האָט דעריבער דער אייבערשטער אויסגעוועהלט משה'ן וועלכער איז געווען אַ „כבד פּה וכבד לשון“ און ער האָט געפּאָדערט פון דעם עגיפטישען קעניג אַהן פאַררעדעס און רעדנערישע עפעקטען קורץ און שאַרף „שלה את עמי“ שיק אַרויס מיין פּאָלק! די זעלבע זאָך איז — האָט רבי שמואל מוהיליווער פאַרענדיגט — מיט אונזער פאַרזאַמלונג. איך ווייס גאַנץ גוט אַז איהר באַזיצט גרויסען אַראַטאַרישען טאַלאַנט און איך האָב מורא אז יעדער פון אייך וועט זיך אַנשטרענגען צו האַלטען אַוואָס שענערע דרשה וועגען ארץ־ישראל און מען וועט

ניט באווייזען צוצוקומען צום עיקר. אז איהר וועט אבער רעדען אידיש, וועט איהר רעדען קורץ און צו דער זאך. (רבי שמואל מוהיליווער ז"ל).

### אבי אין ארץ-ישראל.

א רייכער אמעריקאנער אל-רייטניק האט מיט א צייט צוריק געמאכט א טוריסטען-רייזע קיין ארץ-ישראל. קומענדיג אהין איז ער געווען דער גאסט פון די שענסטע האטעלען. געלד האט איהם נישט געפעהלט, האט ער זיך איינגעקויפט פון די שענסטע ארץ-ישראל פראדוקטען און טייערסטע חפצים. איינמאל איז ער זיך געזעסען אין א רעסטאראן און געגעסען א געשמאקען מיטאג און צוגעטרונקען דעם בעסטען כרמל-וויין, זיך פארויבערט א פיינעם האוואנא-ציגאר און דאן, זענענדיג אין בגילופין די גער שטימונג, האט ער אין א קרעכצענדען טאן א זאג געטאן: אוי, רבוננו של עולם, כ'בין אלץ מקבל באהבה אבי אין ארץ-ישראל. (אן א"י-וויין).

### דער גוף און דאס געלד.

א רייכער איד האט באשלאסען צו פארברענגען אלע זיינע יארען אין ארץ-ישראל, און ווען עס וועט קומען די צייט פון שטארבען זאל ער דארט נקבר ווערען. דער רייכער מאן איז דארט געזעסען עטליכע יאר און פארטאכלעוועט דאס גאנצע געלט אויף פארשידענע אומנוצליכע צוועקען. בלייבענדיג אהן א גראשען מזומן איז דער אלטער איד צוריקגעקומען אהיים. אריינקומענדיג אהיים אין שטוב אריין, זאגט צו איהם דער רב: איצט איז מיר פארשטענדליך דער מאמר חז"ל: „יש לך אדם שממונו חביב עליו יותר מגופו“ (ברכות נ"ד), ווארעם אייגענטליך איז דאך אונפארשטענדליך, אז עס זאל זיך געפונען א מענטש וואס זאל ליבער האבען געלד ווי דעם אייגענעם גוף? נאך — האט דער רב פארטגעזעצט — אנקוקענדיג זיך אין אזא מצב איז מיר שוין קלאר: די חז"ל מיינען אזא איינעם ווי דין: דו ביזט געפארען קיין ארץ-ישראל צו באגראבען דיין גוף, און צום סוף האסטו גאר באגראבען דיין געלד אין ארץ-ישראל און דעם גוף האסטו אהער געברענגט קיין חוץ לארץ צו באגראבען. האסטו דאך דאס געלד ליבער ווי דעם גוף. (פון ארץ-ישראל פאלקלאר).

### דער אפיצער און דער סאלדאט.

וועגען דער פאלקסטימליכקייט און נישט אפגעבלאזענקייט וואס עס הערשט אין ישראל צווישען די אנפירער פון דער ארמעע און די פשוטע סאלדאטען קורסירט דארט פאלגענדער ווייז: ווען איין אפיציר פרעגט דעם צווייטען ווי אזוי מען האט אונטער זיין קאמאנדא רעאגירט אויף דעם באפעל צו מאכען א סאלוט באגעגענדיג אן אפיציר, ענפערט יענער: גישקשה, ווען דער אפיציר האט סאלוטירט האבען אלע סאלדאטען צוריקגעענפערט. (א"י ווייז).

### ארץ-ישראל און סיביר.

א בארימטער אנגעזעענער חובב ציון האט אמאל באזוכט זיינס א באקאנטען גביר און איהם געבעטען ער זאל זיך באשטייערען פאר ארץ-ישראל. דער גביר האט זיך אנטזאגט צו געבען און האט זיך אריינגעלאזט מיט א טענה און געזאגט: — צו וואס דארפט איהר אג ווענדען די גאנצע ענערגיע צו באזעצען אידען אין אזא קליין ארים לאנד ווי ארץ-ישראל? די בעסטע זאך וואלט געווען איהר זאלט אויס-נוצען דעם גאנצען איינפלוס און אויסוירקען ביי די מאכט-האבער פון דער וועלט, אז מען זאל עפענען פאר די אידען די טויערען פון א גרויס, ברייט, רחבות-דיג לאנד ווי צום ביישפיל, סיביר. דערויף האט איהם דער פירער געענפערט: איך האב א צינד נישט קיין צייט זיך אריינצולאזען אין דיסקוסיעס; אבער כ'ויל זיך באגנוגענען מיט א בלויזער ברכה און איך ווינטש אייך טאקע אז אין אנדערען יאר זאלען מיר אלע זיין אין ירושלים, און איהר — אין סיביר.

### ווער עס איז „אונלעגאל“.

אין דער צייט ווען די ענגלענדער האבען געהערשט אין ארץ-ישראל האבען זיי געשטעלט וואך-לייט און פאליציסטען כדי צו קאנטראלירען אז קיינער פון די אומגליקליכע און געפלאגטע אידישע וואנדערער זאל זיך נישט אדורכרייסען איבער די גרעניצען פון ארץ-ישראל. די יעניגע וועלכע האבען זיך אריינבאקומען אין לאנד פון זייער בענקשאפט דורך פארשידענע שוועריקייטען און דורך פארשידענע המצאות, זענען באטראכט געווארען אלס פארברעכער און מען האט זיי גערופען: „די אומלעגאלע“. איינמאל האט דער ארץ-ישראל-דיגער הויך-קאמישאנער גערופען צו זיך הרב קוק ז"ל און איהם געזאגט אז ער זאל אויסנוצען זיין איינפלוס און זיך ווענדען צו די אידישע עליה-פארשטעהער, אז די אזוי גערופענע „אומלעגאלע“

זאלען אויפהערען אריינצוקומען אין לאַנד אַרײַן. דערויף האָט איהם הרב קוק געענפערט: — חשוב'ער הויך-קאָמישאָנער! לויט מײַן מײנונג איז דער וואָס איז נישט עולה קיין ארץ-ישראל אָן „אומ-לעגאלער“.

### ראַטשילד'ס אַ וואָרט.

מען האָט אמאָל געפרעגט דעם באַראָן עדמונד ראַטשילד: — (באַקאָנט אַלס הנדיב הידוע) וואָס איז די מעשה וואָס אַלץ וואָס איהר בויט אין ארץ-ישראל, בויט איהר אויף זאַמד? דערויף האָט דער באַראָן געענפערט: אויף'ן פעסטען, פּרוכטבאַרען באַדען קען דאָך יעדער בויען. דערויף בין איך ראַטשילד: צו בויען אויף זאַמד און טאָן אַזעלכע אַרבייטען וואָס אַנדערע זענען נישט אימשטאַנד צו טאָן. (יערי).

### ווען די א"י-לופט וואַלט רייך געמאַכט.

אַ פאַרצייטישער גדול האָט געזאָגט בדרך הלצה: די גמרא זאָגט „אָוירא דארץ-ישראל מחכים“ און מען זעהט גאַרנישט עס זאלען זיך געפינען אַ סך בעלנים וועלכע זאלען זיך רייסען קיין ארץ-ישראל כדי קלוגער צו ווערען, דאַגעגען, ווען עס וואַלט געזאָגט געוואָרען „אָוירא דארץ-ישראל מעשיר“ — אַז די ארץ-ישראל לופט מאַכט רייך, דאָן וואַלט איהר שוין געזעהן וויפיל טויענטער און צעהנער טויענטער מענטשען עס וואַלטען געשטראָמט אַהין. (בשם גדול אחד).

### מיט אַן אויטאָבוס נישט, מיט אַ טעקסי יאָ.

ווי באַוואוסט איז איינגעפירט געוואָרען אין ארץ-ישראל, אָן באלד נאָך ליכט-צינדען שטעלט זיך אָפּ די גאַנצע אויטאָבוס-קאָמו-ניקאַציע. דאָס איז אַפיציעל שטרענג פאַרבאָטען מצד דער רעגירונג. דאַגעגען איז ערלויבט צו באַנוצען פּריוואַטע טאַקסיס, הגם דאָס איז דער זעלבער חלול-שבת. כדי אויסצודריקען זייער שטילען פּראָטעסט געגענאָבער דעם דאָזיגען חלול-שבת האָבען די פרומע אידען אין תל-אביב פאַרשפּרייט פּאַלגענדען וויץ: אַ נייער עולה איז אַנגעקומען קיין תל-אביב און באַגעגענט אַ זעקס יעריג אינגעל. פרעגט ער איהם: „אינגעלע, אפּשר קענסטו מיר זאָגען וואָס איז דאָס אַזעלכעס וואָס מען רופט שבת?“ דערויף האָט איהם דער קליינער „סאַבראַ“ (אָווי רופט מען אַ קינד וואָס איז געבוירען אין ארץ-ישראל) געענפערט אין העברעאיש: — 'שבת הוא יום שאסור בו לנסוע באוטובוס, אבל

בטקסי מותר' — שבת דאס איז אַזאָ טאָג אין וועלכען מען טאָר נישט פאַרען אויף קיין אויטאָבוס, אָבער מיט אַ טעקסי מעג מען יאָ. (ארץ־ישראל וויץ).

### א גאַנץ גוטער ציוניסט.

אַ באַוואוסטער גדול האָט אַמאָל געהאַט אַ שמועס מיט איינעם פון די ציוניסטישע פירער, וועלכער האָט איהם פאַרגעוואַרפען, אַז דער אַרטאָדאָקסישער עלעמענט איז ווייניג באַגייסטירט פון דעם „באַזעלער פראַגראַם“. דערויף האָט איהם דער גדול וויציג אַ זאָג געטאָן: ר' יהודה הלוי איז געווען אַ גאַנץ גוטער ציוניסט האָטש ער איז נישט געוועזען אין באַזעל. (געהערט).

### אַ כותל המערבי ווי אַלע כותל המערבי'ס.

אַן אַמעריקאַנער אידישער מאַגנאַט איז אַמאָל געפאַרען אויף אַ באַזוך קיין ארץ־ישראל. צווישען אַלע אַנדערע זעהענסווירדיקייטען וואָס דאָס לאַנד האָט, איז ער אויך געגאַנגען אַנקוקן די „כותל המערבי“ (די וואַנד וואָס איז געבליבען פון די מויער וואָס האָט אַרומגערינגעלט דעם בית המקדש). ווען ער איז צוריקגעקומען קיין אַמעריקע האָבען איהם באַקאַנטע געפרעגט: „האַט איהר באַזוכט דעם „כותל המערבי“? „ווי זעהט זי אויס?“ דערויף האָט ער געענפערט: ווי זאָל זי אויסזעהן? „אַ כותל המערבי ווי אַלע כותל המערבי'ס.“ (פאַלקס־וויץ).

### גאולה — איז בעסטע תפלה.

יום־כפור ביינאַכט נאָך כל־נדרי ווען דער חזן האָט שוין געהאַט פאַרענדיגט דאָס דאַוונען מיט אַלע תפילות איז אַ קליינער עולם פאַרבליבען אין שוהל און געזאַגט תהלים ווי עס איז דער מנהג בכל תפוצות ישראל. צווישען די תהלים־זאָגער איז געווען אַ פשוטער דאַרפס־איד נישט קיין גרויסער למדן און נישט קיין קליינער עס־הארץ, וועלכער האָט זיך זעהר ווייניג פאַרשטאַנען אויף פירוש המלות. ווען עס איז געקומען צו דעם „יהי רצון“ וואָס מען זאָגט נאָך דעם תהלים, האָט דער ישוב־ניק די אַלע תפלות ווי אַ שטייגער „ותקרא לשבויים דרור“ (און דו זאָלסט פראַקלאַמירען פרייהייט פאַר די געפאַנגענע) „ותן לכל איש ואיש די פרנסתו“ (און דו זאָלסט יעדען מענטש געבען גענוג פרנסה) און אַזוי ווייטער, אַלץ איבערגעלאָזט און איבערגעהיפערט אָהן באַזונדערע כוונה. ווען עס איז געקומען צום סוף פון קאַפיטעל, האָט ער זיך אַנגעהויבען שאַקלען

מיט גרויס דבקות און התלהבות און געזאגט: וואָס טויג מיר די אלע זאָכען? דאָס בעסטע וואָלט געווען זאָלסט אונז אויסלייזען און ברענגען קיין ארץ־ישראל. דאָס בעסטע איז „ותמהר ותחיש לגאלנו“ (זאָלסט איילען אונז אויסצולייזען). (פאָלקס־מאָטיוו).

### ווען דער שקר איז אַן אמת.

א באַרימטער חובב ציון האָט אַמאָל באַזוכט ארץ־ישראל און איז צוריקגעקומען פון דאָרט אַ שטאַרק באַגייסטערטער. אַפגעבענדיג דעם בעריכט, האָט ער צווישען אַנדערען געזאָגט: תמיד, ווען איך האָב געהאַלטען מיינע רעדעס און אויפגעלויבט דאָס הייליגע לאַנד, האָב איך געמיינט אַז איך בין אַלץ מגומ און כ'זאָג בלויז ליגענד. איצט, נאָכדעם ווי כ'האָב אַליין געזעהן די שיינקייט פון לאַנד, בין איך געקומען צו דער איבערצייגונג אַז מיינע ליגענד זענען געווען אמת. (א ווערטעל).

### פאַרוואָס שווייגען זיי ?

איין איד האָט געפרעגט דעם אַנדערען: פאַרוואָס שווייגען די חלוצים אין א"י? ווייל — האָט דער אַנדערער געענטפערט — ווען אידען רעדען מאַכען זיי באַוועגונגען מיט די הענט און די הענד פון די חלוצים זענען דאָך פאַרנומען מיט אַרבייט (א"י וויץ).

### אַז מען האָט געוואָרט אַזוי לאַנג.

אין דעם פאַרצימער פון אַ מיניסטער אין מדינת־ישראל זיצען עלטיכע אידען, וועלכע דאַרפען אויפגענומען ווערען אויף אַן אוידעניץ. זיי וואַרטען עטליכע שעה און ווערען אַלץ נישט אַריינגעלאָזט אינ'ם אויפנאַמס־צימער. איינער פון די וואַרטער איז געוואָרען שטאַרק נערוועז און אומגעדולדיג, רופט זיך אַן איין איד צו איהם: מילא, וואָס לאָזט זיך טאָן? אויב מען האָט געהאַט געדולד צו וואַרטען אויף אַן אייגענעם מיניסטער אין ישראל גאַנצען צוויי טויזענד יאָר, טאָ וועט מען שוין וואַרטען נאָך אַ פאַר שעה. (א"י וויץ).

### פון אַ הויפען זאַמד — אַ שטאַט.

אַ באַוואוסטער גדול האָט אַמאָל באַזוכט ארץ־ישראל און איז אויך געווען אין תל־אביב. צוועענדיג דעם שנעלען וואוקס און דעם גוואָל־דיגען טעמפּאָ האָט ער געזאָגט: דאָ זעהט מען באמת ווי דער אויבער־



שטער איז מוסיף מ"חול" אל הקודש פון א הויפען "זאמד" איז געווארען א גרויסע הייליגע שטאט ("חול", איז אויך דער טייטש זאמד). (געהערט).

### די חמי טבריה אלס מוסטער.

רבי דוד'ל דינאווער זצ"ל איז אמאל געווען אין קור-ארט און האט צוגעזעהן דאס פריצות פון די פרייע יוגענד, האט ער דערפון געהאט גרויס צער, רופט ער זיך אן : די חז"ל זאגען : (סנהדרין קח) אז די "חמי טבריה" זענען איבערגעבליבען פון מבול, נאך וואס האט עפעס דער רבונן של עולם איבערגעלאזט א זכר פון מבול ? נאר — האט רבי דוד'ל געזאגט — טאמער וועלען די שפעטערע דורות פרעגען פארוואס איז דער רבונן של עולם מיט זיין חרון אף געווען אזוי שטרענג און אזש געברענגט אויף דער וועלט א מבול ? האט ער טאקע דערויף איבערגעלאזט אלס מוסטער די חמי טבריה דארט וואו טויזענטער יוגענדליכע באדען זיך און פירען זיך אויף צעלאזען און פערשייט, און אז די קומענדע דורות וועלען זעהן ווי ווייט דאס פריצות און צעלאזענקייט האט דערגרייכט, וועט שוין פאר זיי קלאר ווערען, אז דער דור פון מבול איז פאר אזעלכע מעשים ווערט געווען אז עס זאל קומען א מבול. (רבי דוד'ל דינאווער).

### אז מען גייט ארויס פון אייגענעם לאַנד פארלירט מען דעם שכל.

אין א שטעטעל אין אמאליגען רוסלאַנד האט זיך געפונען א איד, א פקח מיט'ן נאמען יאנקעל. דער דאזיגער איד האט אמאל געדארפט פארען קיין דייטשלאַנד צו א דאקטאר צוליב זיין קראנקהייט. דערויף האט ער געמוזט האבען אן ערלויבעניש פון דער פאליציי אריבער-צוגיין די גרעניץ. אט אזא פאספארט האט דעמאלט געקאסט אָנערך פון צוואַנציג רובעל, וועלכע דער איד האט געבען נישט געהאט. איז ער געפאלען אויף אן המצאה און געבעטען זיין פריינד וואס האט געהייסען הנחום און ביי איהם געבאָרגט דעם פאספארט. זיין פריינד האט איהם אָנגעזאָגט אז אויב מען וועט איהם פרעגען ביי דער גרעניץ ווי אזוי ער הייסט זאל ער זאָגען, אז זיין נאָמען איז הנחום און נישט יאנקעל. ווען יאנקעל דער שטאָט-חכם איז געקומען צו דער גרעניץ און דער וועכטער האט איהם געפרעגט : "ווער ביזטו?" איז ער צעמישט געוואָרען און האט איהם געענפערט : ווער איך בין, בין איך, אָבער יאנקעל הייס איך זיכער נישט. (געהערט).

## א וועכטער ביי גרינצייג.

דער גרויסער חובב ציון רבי מרדכי אליאשבערג פלעגט שטענדיג זאגען: דער רבנו של עולם זאל מיר העלפען, איך זאל האבען דעם זכות צו קענען פארען קיין ארץ-ישראל און אליין באארבייטען די ערד ווי א פראסטער, געווענדליכער ארבייטער. רבי — האט אים איינער פון זיינע מקורבים געפרעגט — זענט איהר דען פיזיש אימ-שטאנד צו ארבייטען אין א פעלד? דערויף האט ער געענפערט: טאָ, וועל איך זיין א וועכטער ביי גרינצייג. (געהערט).

## היינט — קיין זכר פון עבודה-זרה.

ווען דער ערשט נפטר געווארענעם גערער רבי זצ"ל האט דאס ערשטע מאל באזוכט ארץ-ישראל איז איהם הרב קוק ז"ל אנטקעגען געפארען צו דער סטאנציע. ווען דער גערער רבי איז אריינגעקומען אין צענטער פון ירושלים האט ער דארט באמערקט אזעלכע זאכען וועלכע האבען זיך איהם אויסגעוויזען צו זיין נישט גענוג אידישעלעך. דער רבי זאל דאָ ביי האבען א זיפץ געטאָן און זאָגען: ווי, ווי, אין דער הייליגער שטאָט ירושלים, די שטאָט פון די חוּזים און נביאים זאלען זיך געפינען אַזויפיל זינדיגע! הרב קוק האָט דאָס אויסגעהערט און געשוויגען. פאַרענדיג ווייטער זענען זיי פאַרביי דעם פלאַץ וואָס מען רופט „גי-בן-הינּוּם“. דאָ האָט הרב קוק איבערגעריסען זיין שווייגען און אַ זאָג געטאָן: זעהט רבי, דאָס אַרט איז דער טאָל „גי-בן-הינּוּם“, אין די צייטען פון די נביאים האָבען אידען אויף דעם פלאַץ געבראַכט זייערע קינדער צום אָפּגאַט „מולד“ און היינט צוטאָג איז אין גאַנץ ארץ-ישראל מער נישטאָ קיין שום זכר פון עבודה זרה. (געהערט).

## דאָרט וואו די גויים זענען אידען.

א דעלעגאַט פון ארץ-ישראל איז אַמאָל געקומען קיין פוילען אויף אַ טור און האָט צווישען אַנדערען אויך באַזוכט אַ חדר וואו ס'האַבען געלערענט אידישע קינדערלעך. דער גאַסט האָט זיי דערציילט וועגען דער שיינקייט פון הייליגען לאַנד און אַז תל-אביב איז אַ שטאָט וואָס באַשטייט דורכאויס פון אידען. דערויף האָט איינער פון די יונגע תלמידים געפרעגט דעם גאַסט: און די לערער? — די לערער — האָט דער דעלעגאַט געענפערט — זענען אויך אידען. פרעגט דער צווייטער תלמיד: און די פאַליציסטען? אויך די פאַליציילייט זענען אידען — האָט דער גאַסט געענפערט. פרעגט אַ דריטער תלמיד: און דער

בירגערמייסטער? ענפערט דער שליח: אויך די בירגערמייסטער איז אַ איד. הערענדיג דעם דאָזיגען ענפער האָבען אַלע תלמידים אויסגעשטעלט די אויגען מיט פאַרוואַנדערונג און געפרעגט: „און אויך די דאָרטיגע גוים זענען אידען? (געהערט).

### דער דרך הטבע און דער נס.

אין לעיק סוקסעס בעת די זיצונגען פון די פאַראייניגטע פעלקער ווען עס איז פאַרהאַנדעלט געוואָרען די ארץ-ישראל פראָגע זענען געזעסען עטליכע אידען און פאַרפירט אַ שמועס, וואָס פאַר אַ לעזונג עס וואָלט געווען בעסער פאַר אידען. איינער האָט אַרויסגעזאָגט זיין השערה אַז די בעסטע זאָך וואָלט געווען, אַז דער פעלקער-פאַרבאַנד זאָל אַקצעפטירען דעם חלוקה-פלאַן. אַ צווייטער האָט אַרויסגעזאָגט זיין מיינונג, אַז די גרעסטע ישועה וואָלט געווען אַז עס זאָל דערמעגליכט ווערען אַז אידען זאָלען קענען פריי אַינזאָנדערען קיין ארץ-ישראל אַהן שטערונגען. אַ דריטער האָט געהאַלטען, אַז די איינציגע הילף פאַר'ן אידישע פאָלק וואָלט געווען אַז עס זאָל אַראָפגענומען ווערען דער „עמבאַרגאַ“ מען זאָל קענען שיקען גענוג וואַפען צום ישוב א. א. וו. צום סוף פון געשפרעך רופט זיך אַן איינער פון עולם און זאָגט: הערט זיך איין צו מיינע ווערטער: עס זענען פאַראַן צוויי אופנים דורך וועלכע די ישועה קען קומען — אויך אַ נאַטירליכען וועגען, אָדער בדרך נס. דער נאַטירלעכער וועג וואָלט געווען, אַז משיח זאָל קומען, וועט ממילא זיין די גאולה, דער נס וועט זיין אַז די ענגלענדער וועלען ווערען אַביסעל בעסער צו אידען. (געהערט).

### געווער און שכל.

אין דער צייט פון אידיש-אַראַבישען קריג ווען ענגלאַנד האָט געהיימעהייט געשטיצט די אַראַבער מיט אַמוניציע קעגען ישראל האָט מען אין ארץ-ישראל דערציילט פאָלגענדען ווייז: אַן ענגלענדער זאָגט צו אַן אַראַבער: ווילסטו געווער — נאָדיר געווען, ווילסטו טאַנקען — קענסטו ביי מיר אויך קריגען. ווילסטו עראָפלאַנען — קען איך דיר ליפערען עראָפלאַנען, און אויב דו האָסט אַ מאַנגעל אין מזומנים, קענסטו פון מיר באַקומען אויך געלד, אַבער איין זאָך קען איך דיר נישט געבען — אידישען שכל. (ארץ-ישראל ווייז).

### דוד און גלית.

אַ וויכטיגער קאַרעספּאַנדענט וועלכער איז געקומען אין ארץ-ישראל אין דער צייט פון אידיש-אַראַבישען קריג האָט אין דער צייטונג

„דעילי מעיל“ פארגליכען די „אראבישע ליגע“ מיט א באפעלקערונג פון 31 מיליאן צו גליתיז און 800.000 אידען אין ארץ ישראל צו דודן. דערביי באמערקט ער אז דער אראבישער גליוה האט געליטען א שטארקע מפלה דורך די הענד פון דודן. (דעילי מעיל).

### עלטערען און קינדער.

ווי באוואוסט. זענען די אמאליגע חלוצים און פיאנערען פון ארץ ישראל דיגען ישוב זיך אויסגעשטאנען פארשידענע צרות און יסורים ביים אויפבוי פון לאנד. זיי האבען געהאט צו קעמפען געגען כלערליי אבשעקענישען, ווי מאלאריע-קראנקהייטען, הונגער און אנפאלען פון די שכנישע בעדואינער — אבער ווען מען האט זיי געפרעגט אויב עס איז כדאי אוועקצוגעבען אזויפיל קרבנות פאר ארץ-ישראל, פלעגען זיי דערויף ענפערען: אויב מיר אליין וועלען נישט זוכה זיין צו זעהן מיט די אויגען א פרייע, אייגענע אידישע מלוכה, דערפאר אבער וועלען אונזערע קינדער דאס זיכער דערלעבען.

אין זעט היינטיגען דור, ווען די גאנצע אידישע יוגענד איז זיך מקריב פאר דעם אידיאל פון האבען אן אייגען לאנד ווערענדיג טאג-טעגליך געהרג'ט אינ'ם קאמף קעגען די ווילדע אראבער, ווען מען פרעגט די יונגעלייט צו עס לוינט אוועקצוגעבען דאס לעבען און ברענגען אזויפיל קרבנות פאר ארץ-ישראל, ענפערען זיי דערויף: אויב מיר וועלען נישט האבען די זכיה צו זעהן א זעלבסטענדיגע אידישע מלוכה, דערפאר אבער וועלען עס אונזערע עלטערען דער-לעבען. (ארץ-ישראל ווערטעל).

### דעם שכור'ס בקשה.

אין דער אלטער היים פלעגט מען דערציילען פאלגענדען ווייז: אן עלטערער איד איז געפארען שטארבען קיין ארץ-ישראל, יעדער פון זיינע באקאנטע האט איהם געבעטען ער זאל פאר איהם מתפלל זיין ביי די הייליגע קברים פון די אבות. דער שטאטישער שכור האט איהם געבעטען: זיי מתפלל אויף לז'ט'ס קבר אז שנאפס זאל ביליגער ווערען, און ביים קבר פון לז'ט'ס ווייב זאלסט מיר מתפלל זיין, אז זאל'ך זאל אויך ביליגער ווערען. (פאלק-ווייז).

### אין ברירה.

בעת אייגען פון די חשוב'סטע פערזענלעכקייטען פון ארץ-ישראל האט געוויילט אין אמעריקע, האט א איד איהם געפרעגט: כ'בעט אייך,

זאגט מיר ווער איז דער וויכטיגסטער גענעראל און קריגס־אנפירער אין ארץ־ישראל וועלכער האט מיט אונז העלדישקייט צעטריבען די חמרים אראבישע ארמעען? „אין ברירה“! — האט דער ארץ־ישראל גאסט געענפערט. (אן ארץ־ישראל ווערטעל).

### „מפני חטאינו“.

צוויי ארץ־ישראל־דיגע יונגעלייט האבען געבראכען דאס געזעץ פון דער נייער א״י־קאנסטיטוציע און זענען פאראורטיילט געווארען דורך געריכט צו פארלאזען דעם לאַנד. זיי זענען געקומען קיין אמעריקע. אויף דער פראגע פון זייערס א באקאנטען די סיבה פון זייער אנטלויפען פון ארץ־ישראל האבען זיי געענפערט מיט פאלגענדען ווארט־שפיל: „מפני חטאינו גלינו מארצנו“ — דורך אונזערע זינד האבען מיר געמוזט אוועק פון אונזער לאַנד. (א וויץ).

### א איד ביי מלכים און א מלך ביי אידען.

אידען האבען זיך אמאל פארזאמעלט מיטן צוועק צו גרינדען אן אייגענע אידישע מלוכה. די פארשטייער זענען אוועק צום שטאטישען גביר און איהם פארגעלייגט ער זאל ווערען זייער קעניג. דער גביר האט זיך אנטזאגט פון דער דאזיגער פראפאזיציע און געענפערט אויף א האלב וויציגען אופן: עס איז פאר מיר בעסער צו זיין א איד ביי מלכים איידער צו זיין א מלך ביי אידען. (א פאלקס־ווערטעל).

### „שיקאגא“ אָדער „תל־אביב“.

אן אמעריקאנער עושר האט זיך אמאל בארימט פאר א ציוניסטישען פירער אז ער איז א שטארקער חובב ציון און גרויסער ארץ־ישראל־פאטריאט. אלס באווייז האט ער אנגעגעבען דאס וואס ער האט אין שיקאגא א שיינע ווילא מיט נאמען „תל־אביב“.

דערויף האט איהם דער ציוניסטישער מנהיג געזאגט: ווען דו וואלט געוואוינט און געלעבט אין תל אביב און דארט געהאט א ווילא מיטן נאמען שיקאגא וואלט איך געוואוסט אז דו ביזט א גוטער ציוניסט. איצט, אז עס איז פונקט פארקערט, איז דיין חיבת־ציון שטארק צווייפעלהאפט און אונטער א גרויסען פראגע־צייכען...

### ישראל'ס געהיימער וואפען.

אין ניו־יארק איז פארגעקומען א בעראטונג אין וועלכע עס האבען אנטהיל גענומען אסך ציוניסטישע פירער, צווישען זיי איז געווען

זיידענע קליידער און צייטיגע פירות. איז מיר דער מאמר שטענדיג געווען אונפארשטאנדליך — וואָס־זשע וועט שוין פון דעם אַרויס־קומען? נאָר נאָכדעם ווי איך האָב איך באַגעגענט איז מיר שוין דער מאמר קלאַר. איצט האָבען מיר פאַרשידענערליי חברות. שניידער־חברות און מעל־סוחרים חברות און זיי האָבען אייגענע רבנים, שפעטער אָבער, ווען אידען וועלען זוכה זיין צו האָבען אַן אייגען לאַנד און די ארץ־ישראל לאַנד וועט אַרויסגעבען פאַרטיגע קליידער און פאַרטיגע שפייז וועט מען שוין ניט דאַרפען האָבען קיין שניידער און קיין מעל־הענדלער און דער געווינס וועט זיין. אַז מ'וועט פטור ווערען פון אַ שניידער־ישען רב און אַ מעל־הענדלער־ישען רב. (פאלקס־מעשה'לע).

### א גוטער אַפּר־פּלאַץ.

פאַר דעם אויסברוך פון דער וועלט־מלחמה האָט אַ רייכער איד פון שטעטעל ליקווידירט אַלע זיינע געשעפטען און געפאַרען קיין ארץ־ישראל דאָרט אויסצולעבען די יאַרען. דערויף האָט דער רב געזאָגט. אַז עס איז פאַראַן אַ בפירוש'ער רמז פון דער תורה: „וירא מנוחה כי טוב“, אַז אַ איד וויל האָבען מנוחה און זיך אַפרוען. „ואת הארץ כי נעמה“ — זאָל פאַרען אין דעם לאַנד וואו ס'איז זיס. קיין ארץ־ישראל וואָס איז אַן ארץ זבת חלב ודבש. (בדרך הלצה).

### די בקשה פון אַן אונוויסענדע אידענע.

עס ווערט דערציילט אַ וויץ: אַ אידענע האָט אָנגעקלאַפט אין איהר שטוב אויף דער וואַנט צדקה־פּושקעס פון פאַרשידענע אַנ־שטאַלטען: פאַר יתומים־היזער, האַספּיטאַלס, מושב־זקנים'ס, זמילות־חסדים־קאַסעס, און דער גלייכען. צווישען די אַלע פּושקעס איז אויך געווען אַ פּושקע פאַר ארץ־ישראל. יעדען פרייטאָג פאַר ליכט־בענטשען פלעגט די אידענע אַריינזאַרפען אַ גילדען אין יעדער פּושקע באַזונדער און דאָביי זאָגען: האַרציגער פאַטער אין הימעל! אין זכות פון דעם וואָס איך גיב צדקה פאַר האַספּיטלס, העלף מיר איך זאָל צו קיין האַספּיטל ניט דאַרפען אַנקומען. אין זכות וואָס איך גיב צדיקה פאַר יתומים־היזער, זאָלסט זיך דערבאַרימען זאָלען די קינדער מינע נישט דאַרפען אַהין אַנקומען. אין זכות וואָס איך גיב צדקה פאַר מושב־זקנים היזער, האָב רחמנות אַז עס זאָל ניט קומען דערצו. אַז אויף די עלטערע יאַרען זאָל איך אַדער מיין מאַן דאַרפען חס־ושלום, פאַר־וואַרפען ווערען אין אַ מושב־זקנים. אין זכות פון מיין געבען צדקה פאַר גמילות־חסדים קאַסעס, זאָל איך קיינמאַל נישט דאַרפען אַנקומען צו בעטען הלוואות ביי יענעם. און אין זכות פון מיין געבען צדקה

פאר ארץ-ישראל, היט מיך אויס, גאטעניו טייערער, איך זאל קיינמאל נישט זיין אין ארץ-ישראל. (פאלקס-וויץ).

### יא חלוקה.

ווען די פאראייניגטע פעלקער האבען אנגענומען א באשלוס וועגען צעטיילען ארץ-ישראל איז צווישען די מיטגלידער פון א גרויסער אידישער ארגאניזאציע פארגעקומען א וויכוח: יא, חלוקה, ניט חלוקה. זיי האבען באשלאסען צו פרעגען דעם ערשטען קינד וואס זיי וועלען טרעפען ער זאל זיי זאגען דעם פסוק וואס ער האט היינט געלערנט און לויט דעם וועלען זיי אנטשיידען די דעבאטע. זיי האבען באגעגענט א אינגעלע און איהם געזאגט (אזוי ווי עס ווערט דערציילט אין דער גמרא): פסוק לי פסוקך! דאס אינגעלע האט געזאגט א פסוק וואס ער האט יענעם טאג געלערנט: מן המצר קראתי יי... די זאך איז געווארען אנטשיידען: יא! יא חלוקה... (ארץ ישראל וויץ).

### א קריזיס-צייט.

אז אידען אין די גלות-לענדער מאכען גוטע געשעפטען און ווערען רייך, האבען זיי ניט קיין חשק עולה צו זיין קיין ארץ-ישראל. קיים אבער ווערען זיי געפאלען און עס גייט מיט דער פוטער אראפ הויבט מען אן א טראכט טאן און מען רעדט וועגען באזעצען זיך אין ארץ-ישראל. דערויף האט א באקאנטער רב געטייטשט בדרך הלצה דעם פסוק: „ושפלת מארך תדברי“ (ישעיהו) אז אויב א איד איז עקאנאמיש געפאלען רעדט ער וועגען ארץ-ישראל. (א ווערטעל).

### א ווערטעל וועגען א קארגען גביר.

א רב אין ירושלים איז אמאל געקומען צו א דארטיגען גביר בעטען א נתינה וועגען א וויכטיגען געזעלשאפטליכען צוועק. דער גביר האט זיך אנטזאגט צו געבען. ארויסגייענדיג פון זיין שטוב, האט דער רב א זאג געטאן צו זיינע באגלייטער: אויף ארץ-ישראל דולדעט אועלכע מיני ברואים, איז מען בפירוש עובר אויף דעם וואס די חז"ל זאגען „ארור המגדל חזירים בארץ-ישראל“. (געהערט).

### א סאבוויי אין ארץ-ישראל.

ווען די פירער פון דער אידישע מלוכה האבען געפלאנט צו בויען א סאבוויי אין ארץ-ישראל האט איינער פון די מיניסטארען געזאגט א ווערטעל: אויב דאס וועט דורכגעפירט ווערען וועט בפירוש מקיים ווערען די ווערטער פון ר' יהודה הלוי: כל עיר על תילה בנויה ועיר

אלקים מושפלת עד שאול תחתיה. («תחתית» אויף ניי-העברעאיש הייסט א סאבוויי). (ארץ-ישראל וויץ).

### נישטאָ דאָרט קיין דאגות פרנסה.

א קלוגער איד איז אמאל צוריקגעקומען פון ארץ-ישראל און דערציילט פאר זיינע לאַנדסלייט זיינע איינדרוקען פון דאָרט. צווישען אַנדערען האָט ער באַמערקט אַז ס'איז דאָרט גיט פאַראַן קיין דאגות פרנסה. סטייטש? — האָט מען זיך געוואונדערט — גאַנץ פשוט — איז געווען זיין תשובה — דאָרט איז נישטאָ קיין דאגות פרנסה, ווייל דאָס דאגה'נען העלפט נישט. (אַנעקדאָט).

### צאָל, צייט און געגענשטאַנד.

ווען די אידען פון אלע עקען וועלט האָבען געוואָרט מיט אַזא גרויסער שפּאַנונג אויף דעם באַשלוס פון די פאַראייניגטע פעלקער וועגען דער שאַפונג פון דער קליינע אידישע מדינה, האָט אַ קלוגער איד פאַראַפּראָזירט דעם מיניסטער טשורטשיל'ס שאַרפּויניג ווערטעל אויפ'ן פּאָלגענדען אופן: ס'האָבען קיינמאל אַזא גרויסע צאָל מענטשען גיט געוואָרט אַזא לאַנגע צייט כדי צוקריגען אַזא קליינעם געגען-שטאַנד (געהערט).

### אַז מען איז קלוג ווערט מען נאָך קליגער.

איינער איז אמאל געפאַרען קיין ארץ-ישראל אויף אַ באַזוך. צוריק-קומענדיג אַהיים האָט ער געפרעגט דעם רב פון זיין שטאָט: „די גמרא זאָגט „אוּוירא דארץ-ישראל מחכים“ און איך פיל גאַרנישט אַז כ'האָב געזאָלט קלוג ווערען“? יאָ — ענפערט איהם דער רב — אַז מען פאַרט אַהין אַ חכם, מאַכט די ארץ-ישראל לופט נאָך קלוגער, אָבער ווען מ'איז פון שטענדיג אַן אַ שוטה דאַן העלפט גיט ארץ-ישראל לופט. שוטה בלייבט שוטה! (געהערט).

### די אידישע וואַליוטע.

וועגען דער פּראַגע וואָס פאַראַ פנים עס וועלען האָבען די אידישע מטבעות אין דעם נייעם אידישען שטאַט קורסירט אין ארץ-ישראל פּאָלגענדער וויץ: די קלענסטע מטבע דאַרף הייסען אַ נעבעכל. 10 (צעה) נעבעכלעך דאַרפען ווערט זיין 1 (איינ) רחמנות'ל. 10 רחמנות'ל לעך — 1 טובה'לע. צעהן טובה'לעך 1 פּראַטעקציעלע, און צעהן פּראַטעקציעלעך — זיי זענען שוין דער עקויוואַלענט פון 1 זיכערער פרנסה. (געהערט).



## זיין בקשה.

א דייטשער איד וואָס האַלט ביי פאַרען קיין ארץ-ישראל שרייבט צו זיין פריינד קיין תל-אביב: כ'בעט דוך, זיי דוך מטריח און בערריט מיר פאַר אַ דירה, אָבער געדענק למען-השם, נאָר נישט אין קיין אידישע געגענד.

## דורך יעקב'ס הענד.

ארץ-ישראל וועט אויפגעבויט ווערען נישט דורכ'ן "קול עשו" פון פאפירענע דעקלאַראַציעס און צוזאָגען, נאָר דורך די "ידי יעקב" פון יעקב'ס הענד און אייגענע פראַצע. (א ווערטעל פון אַ רב).

## אַ איד און אַ ציוניסט.

די ציוניסטען זאָגען: יעדער איד וואָס איז ניט קיין ציוניסט איז קיין איד נישט. און איד זאָג: יעדער ציוניסט וואָס איז ניט קיין איד, איד אויך קיין ציוניסט נישט. (הרב ריינעס ז"ל).

## אַ קור-אַרט פאַר נשמה-קראַנקע.

צו הרב קוק ז"ל איז אמאָל אַריינגעקומען אַ געוויסער ראַבבי פון ניו-יאָרק און האָט זיך שטאַרק באַקלאַגט אַז דאָס לאַנד געפעלט איהם ניט, ווייל ער האָט געזען פיל אידישע יונגעלייט, וועלכע זענען ניט פרום און זיינען מחלל שבת עפענטליך. הרב קוק האָט איהם גאָנץ געלאַסען אויסגעהערט, און אַז ער איז פאַרטיג געוואָרען מיט זיין קריטיק, פרעגט ער איהם, אויב ער ווייסט פון אַ גוטען קור-אַרט אין אַמעריקע פאַר די וואָס ליידען פון שווינדזוכט. יא, דענווער קאַלאַראַדאָ — ענפערט איהם דער ראַבבי — עט — מאַכט הרב קוק — זענענדיג אין אַמעריקע בין איך גראַד געווען אין דעם דאָזיגען קור-אַרט, אָבער אויף שריט און טריט האָב איך דאָרט באַגעגענט לונגען-ליידענדע מענטשען, וואָס שפייען, לאַ עלינו, מיט בלוט, טאָ וואָס איז עס פאַר אַזאַ גוטער קור-אַרט? — אדרבה, גיט איהם דער אַמעריקאַנער ראַבבי צו פאַרשטיין — ווייל די לופט דאָרט איז אַזוי גוט, קומען אַהין אַלע קראַנקע געהיילט צו ווערען — זעהר ריכטיג — איז הרב קוק מיט איהם מסכים — מיט ארץ-ישראל איז אויך אַזוי: „אוּוירא דארץ ישראל מחכים" — די לופט אין ארץ-ישראל מאַכט קלוג און געזונד, דערפאַר זעהט מען דאָ אַזויפיל קראַנקע אידען — אין רעליגיעזען זין, זיי זענען געקומען זיך אויהיילען פון דער דאָזיגער קראַנקייט און איהר קענט זיכער זיין אַז מיט דער צייט וועלען זיי דאָ האַבען אַ רפואה שלמה און זייער נשמה וועט פולשטענדיג געזונד ווערען. (אַנעקדאָט).

### א קאנסטיטוציע לויט די תורה.

פון אן אלטען ציוניסטישען וועטעראן האב איך געהערט פאלגענדען אנעקדאט: אויף איינעם פון די ציוניסטישע קאנגרעסען אין באזעל איז איינגעארדענט געווארען א באנקעט צו עהרען א בארימטען ציון-פירער. אויף דעם באנקעט זענען געווען אנוועזענד אויך רבנים און ארטאדאקסישע פירער. עס זענען געהאלטען געווארען רעדעס און דרשות לכבוד בעל שמחה אין וועלכע עס איז אויסגעדריקט געווארען שבחים און לויב-געזאנגען אויף זיין אדרעס. דער בעל שמחה האט אנגעטאן א יארמעלקע לכבוד די פרומע אנטוילנעמער און אין זיין ענפער-רעדע האט ער צווישן אנדערען אזוי געזאגט: מיין וואונטש איז אז איך זאל זיין דער ערשטער וואס זאל פאראורטיילט ווערען צו סקילה דורך דעם סנהדרין אין ירושלים, אבי נאר עס זאל צושטאנד קומען א זעלבסטענדיגע אידישע מדינה אין ארץ-ישראל און קאנסטיטוציע לויט דער תורה. (אנעקדאט).

### וואס הייסט א ציוניסט?

אויף א באנקעט פון א ציוניסטישע מנהיג, האט איינער פון די אנוועזענדע געפרעגט דעם פירער: וואס הייסט א ציוניסט? דערויף האט דער מנהיג געענפערט: א ציוניסט איז דער איד, וועלכע פארלאנגט געלט פון אן אנדערען איד כדי דער דריטער איד זאל קענען עולה זיין קיין ארץ-ישראל. (ארץ-ישראל ווייץ).

### עס פעהלט זיי פייער.

מען האט דערציילט דעם באראן ראטשילד (נדיב הידוע) אז אין ארץ-ישראל איז א מאנגעל אין וואסער, האט ער דערויף איראניש א זאג געטאן: וואס וואסער פעהלט זיי? וואסער האבען זיי דארט גענוג, דאס וואס עס פעהלט זיי איז — פייער.

### נאר נישט אין קיין אידישע געגענד.

א דייטשער „יהודי“ וואס האט געוואלט עולה זיין קיין ארץ-ישראל, שרייבט אין א בריוו צו זיין פריינד אין תל-אביב: איין ביטע האב איך צו דיר, זעה און ווענד אן אלע מעגלעכקייטען זאלסט מיר צוגרייטען א גוטע דירה, אבער, למען השם, זאלסט זיין פארזיכטיג עס זאל נאר נישט זיין אין קיין אידישע געגענד.

### די האפנונג פון דייטשען „יהודי“.

א דייטשער רב איז אוועקגעפארען קיין ארץ-ישראל. ביים געזע-נען האט ער געוואונטשען איינעם פון די דייטשע רייכע יהודים אן

ער זאל אינגיכען זוכה זיין צו קומען צוזאמען מיט משיחין קיין ארץ-  
 ישראל. רבי — זאגט צו איהם דער רייכער יהודי — איך האב דא  
 אין לאַנד אַלדאָס גוטס, וואָס טויג מיר משיח מיט ארץ-ישראל? —  
 און אַז דער אַנטיסעמיטום וועט זיך ביי אייך און לאַנד שטאַרק פאַר-  
 שפּרייטען און איהר וועט דערפון ליידען, וואָס וועט איהר דאָן טאָן?  
 — פרעגט איהם דער רב — דערויף האָט דער יהודי געענפערט: מיר  
 האָפען צום רבוננו של עולם, אַז משיח וועט קומען און וועט אַוועקפירען  
 אַלע אַנטיסעמיטען קיין ארץ-ישראל. אויב נישט זאל ער איבער-  
 הויפט נישט דערוועגען צו קומען...

### אַמאָל און היינט.

ווען די ציוניסטישע באַוועגונג האָט זיך אָנגעהויבען פאַרשפּרייטען,  
 האָט מען איבערגעגעבען רבי ר' חיים בריסקער זצ"ל אַ טייל פון די  
 ציוניסטישע מנהיגים האָבען געהייראַט גוי'אישע פרויען. דערויף  
 האָט רבי חיים געזאָגט צו זיינע מקורבים: אַ פאַרקערטע ערשיינונג פון  
 אַמאָל: פריער אין עזרא'ס צייטן ווען אידען זענען געוואָרן ציוניסטען  
 און צוריקגעקערט קיין ארץ-ישראל איז די ערשטע זאך האָבען זיי  
 אַוועקגעשיקט די גוי'אישע ווייבער און היינט איז פונקט פאַרקערט.

### ער ליגט נישט קראַנק אין אַלע האַספיטלס.

פּראָפּעסאָר מאַנדעלשטאַם האָט אַמאָל געהאַט אַ לענגערען גע-  
 שפּרעך מיט דעם באַרימטען קיעווער מיליאָנער בראַדסקי און איהם  
 פאַרגעלייגט ער זאל העלפען מיט זיינע געלד-מיטלען אויפבויען  
 ארץ-ישראל. דערויף האָט איהם בראַדסקי ערקלערט אַז ער קען דאָס  
 ניט טאָן, ווייל עס וואָלט געווען אַן אונזין ער זאל פאַרקויפען אַלע  
 זיינע געשעפטען און פאַרען קיין ארץ-ישראל. איך פאַרלאַנג נישט  
 פון אייך איהר זאָלט פאַרען קיין ארץ-ישראל — האָט איהם דער  
 פּראָפּעסאָר געענפערט — איך פאַרלאַנג נאָר איהר זאָלט העלפען מיט  
 אייער געלד דאָס אויפבויען ווערק פון ארץ-ישראל, צו ליגט איהר דען  
 קראַנק אין אַלע האַספיטלס וועלכע איהר שטיצט מיט אייער געלד?  
 (געהערט).

### נישט רעדען, נאָר טאָן.

„האומר ירושלים לא אמר כלום“ (חז"ל). בלויז רעדען וועגען  
 ירושלים איז גאַרנישט, פאַר ירושלים דאַרף מען אַרבייטען און טאָן  
 מעשים. (אַ גדול, בדרך הלצה).

אין ארץ-ישראל פיהלט מען שבת אויף שריט און טריט.

א אינגעלע פון ארץ-ישראל איז געקומען פון דארט קיין אמעריקע. און ער האָט פאַרברענגט אין אמעריקע אַ צייט פון איבער אַנדערט-האַלב יאָר. דערנאָך האָט ער מיט קינדערישער תמימות אַ פּרעג געטאָן: „טאַטעשי, זאָג מיר, ווען וועט שוין קומען דער שבת?" (א ווערטעל).

### ער האָט נישט לאַנג געוואַרט.

שלמה'לע האָט אַ זאָג געטאָן צו זיי טאַטען: קוק, דעם הילוק פון מיר צו אייך, עלטערע מענטשען פון פּרייגער דורות. דו, דער זיידע און די באַבע האָבען געוואַרט אויף דער אידישער מדינה גאַנצע צוויי טויזענט יאָר און איך — נאָר אַ קורצע צייט. אַ פאַר יאָר און נישט מעהר. (א ווערטעל).

### אַ ציוניסט זייט דעם ברית.

איינער האָט אַמאל געפּרעגט אַ פאַרברענטען ליבהאַבער פון ציון: זייט ווען עס דאַטירט זיך זיין איבערגעבענקייט צו ציון? דערויף האָט דער ציוניסט געענפּערט: דאָס נעמט זיך זייט דאָן ווען מען האָט געזונגען אויף מיין ברית: „וכרות עמו „הברית“ לתת לו את ארץ הכנעני.“ (א ווערטעל).

### אין וואָס עס וועט באַשטיין די „אידישע מלחמה“.

ווען אידען וועלען זיין אין ארץ-ישראל, וועלען זיי זיין די גרעסטע פּאַציפּיסטען פון אַלע פעלקער פון דער וועלט. די איינציגע העלדיש-קייט אין וועלכען די אידישע גבורה וועט קומען צום אויסדרוק וועט זיין אין דעם וואָס מען וועט קעמפּען געגען יצר-הרע. אַזוי איז אויך געווען דער פאַרגאַנגענהייט. די מלחמות זענען געווען אַ „מלחמתה של תורה“, א מלחמה צווישען הלל און שמאי, רבי יוחנן און ריש-לקיש, רבי יהושע און רבי אלעזר, אביי און רבא א. ד. ג. (בדרך הלצה, פון אַ גדול).

### דעם אמת'ן פודה ומציל האָט מען פאַרגעסען צו רעכענען.

ווען די פאַראייניגטער פעלקער האָבען אָנערקענט פאַר אידען אַן אייגענעם אידישען שטאַט, האָבען אידען געיובעלט פאַר שמחה. אין אַלע גאַסען אויף אַלע פאַרזאַמלונגען און בתי-מדרשים האָט מען זיך געוואונטשען מזל-טוב. אויף איינעם פון די פאַרזאַמלונגען וואָס איז פאַרגעקומען לכבוד דעם דאָזיגען גרויסען געשעעניש אין לעיק-

סוקסעס. האָט איינער פון די רעדנער אויסגערעכענט די נעמען פון אלע אידישע מנהיגים, וועלכע האָבען געהאַלפּען צו דעם באַשלוס פון אַ אייגענער אידישע מדינה. פּלוצים האָט איינער טון די צוהערער איבערגעריסען דעם רעדנער און איהם געמאַכט אַ צווישען-רוף: יעדען רעכענט איהר אויס נאָר איינעם האָט איהר פאַרגעסען! וועמען? — פּרעגט דער רעדנער — ד"ר סילווער? ד"ר ווייז? הרב גאַלד? שערטאַק? ניין — ענפערט דער צווישען רוף מאַכער — דעם רבונו של עולם! (געהערט).

### חלול שבת און העברעאיש.

וועגען די ראַדיקאַלע עלעמענטען אין ארץ-ישראל וועלכע זענען מחלל שבת און רעדען נאָר העברעאיש, קורסירט צווישען די פרומע קרייזען פאַלגענדער האַראַקטעריסטישער וויץ: נאָענט פון דער שטאָט צפת האָבען זיך געפונען אַ גרופּע ראַדיקאַלע אַרבייטער. איינמאַל האָבען זיי אַריינשפּאַצירט אין דער הייליגער שטאָט און שבת-בייטאָג מיט פּערד און וואָגען. די קינדערלעך פון שטאָט זענען שטאַרק אויפֿ-גערעגט געוואָרען צוועענדיג אָט דעם חלול שבת בפרהסיה, זענען זיי נאָכגעלאָפּען נאָרין וואָגען און געשריגען אויף אידיש: „אידען פאַרען אום שבת! אידען פאַרען אום שבת!“ דערויף האָבען די וואָס זענען געזעסען אויפֿ'ן וואָגען געענפּערט די פרומע אידישע קינדער: „גוים דברו עברית“... (ארץ-ישראל ווערטעל).

### אידישע „גזלנים“.

אין ארץ ישראל וויצעלט מען זיך: אויב אַ שוטר (פּאָליסמאַן) וועט קומען אַרעסטירען אַ אידען פאַר נישט אויסצאלען די טעקסיס אָדער דער גלייכען, וועט דער איד זאָגען צום שוטר: היינט איז פּסח איך דאָרף פּראַווען דעם סדר און זיצען ביי זיך אין שטוב און נישט אין דער תּפּיסה. (געהערט פון אַן ארץ-ישראל גאַסט).

### עפעס פאַר משיח'ן אויך...

דער איצטיקער ישראל מיניסטער פון רעליגיע הרב י. ל. פּישמאַן איז תּמיד געווען אַ קעגנער פון צעטיילען ארץ ישראל. ווען ס'איז אָבער געקומען צום מאַמענט, ווען די פּראַגע טון צעטיילונג איז געוואָרען זייער וויכטיג, האָט ער מסכים געווען אַנצו-נעמען דעם צעטיילונגס-פּלאַן. האָבען אים אייניגע געפּרעגט, ווי קומט עס וואָס פּריער איז ער געווען „קעגען“ און איצטער איז ער „פאַר“. האָט ער גענפּערט:

„איך בין געקומען צו דער אנערקענונג, און מ'דארף עפעס איבער-  
לאזען אויף פאר משיח'ן, און ער זאל האַבען וואָס אויסצולייזען!...  
(איבערדערציילט פון ב. קצין).

### ארץ-ישראל זאל ווערט זיין צו טראַגען ג-ט'ס נאָמען.

אין „ברכת המזון“ (בענטשען) זאָגט מען: „רחם נא על ישראל  
עמך ועל ירושלים עירך ועל ציון משכן כבודך.“ אַ פאַרציטישער מגיד  
האָט ער אויסגעטייטשט אויף פאַלגענדען אופן: „רחם נא“, דערבאַרעם  
זיך, רבונן של עולם „על ישראל“ אויף די אידען, אָבער „עמך“ וועלכע  
טאָן די מעשים פון דיין פאַלק, מיט תורה און יראת שמים, „ועל  
ירושלים“, דערבאַרעם זיך אויף ירושלים, אָבער אַזאָ ירושלים וואָס  
זאל קאָנען אָנגערופען ווערען „עיר קדשך“, דיין הייליגע שטאָט, אין  
וועלכע עס זאל אָפּגעהיטען ווערען תורה און מצוות, און עס זאל ווערט  
זיין צו טראַגען דיין נאָמען. „ועל ציון משכן כבודך“, האָב רחמנות  
אויף ציון, אַזאָ אין וועלכע דו זאלסט קענען מאַכען אַלס פּלאַץ וואו  
דיין כבוד וועט קענען געפינען ריהונג און די שכינה וועט דאָרט  
קענען וואוינען. (א מגיד).

### צווערשט זאל מען געבען געלד — דערנאָך קריטיקירען.

רבי שמואל מאַהיליווער ז"ל, וועלכער איז געווען באַקאַנט אַלס  
שטאַרקער „חובב ציון“ האָט אַמאָל באַזוכט אַ באַוואוסטען גביר דענ-  
קענדיג צו באַקומען פון איהם אַ וויכטיגע באשטייערונג פאַר ישוב  
ארץ-ישראל. דעצענדיג מיט דעם גביר האָט יענער אָנגעהויבען צו  
קריטיקירען די חיבת-ציון באַוועגונג און דערביי אויסגערעכענט אַ  
גאַנצען צעטעל פון פּעהלערען און חטאים פון איהרע פירער און  
טעטיקייטען. רבי שמואל האָט רוהיג אויסגעהערט דעם גביר'ס  
טענות און איהם געזאָגט: „מיין טייערער פריינד, איך וויל אייך  
דערציילען אַ מעשה וואָס איז זיך פאַרלויפען, און מעשה שהיה כך  
היה: — אַ גניד'שער איד וועלכער האָט געוואוינט אין אַ דאָרף ווייט  
פון אַ אידישען ישוב, האָט געוואָלט און זיין זון זאל ווערען אַ בן-  
תורה, האָט ער איהם געשיקט אין אַ ישיבה פון אַ שכנישער שטאָט  
און האָט איהם פאַרקעסטיגט ביים שטאַטישען שוהמ, וועלכער איז  
געווען אָנגענומען אַלס פיינער, אַרענטליכער מאַן. יעדען חודש האָט  
דער פאָטער געשיקט צום שוהמ דורך פאַסט פּופציק גילדען פאַר  
די הוצאות פון עסען און שלאָפען פון זיין בן-יחיד. איינמאָל האָט  
פאַסירט אַ דער בריוו מיט'ן געלד איז אויפ'ן וועג פאַרלוירען  
געגאַנגען. עס איז אַדורך געגאַנגען אַ פאַר וואַכען און דער בריוו

איז ניט אָנגעקומען צום שוּחט. האָט דער זון געלאָזט וויסען זיין פּאָטער אָז דעם חודש האָט זיין בעל-אכסניה, דער שוּחט, איבער-הויפט קיין געלד נישט דערהאַלטען. דערויף האָט איהם דער פּאָטער געענפערט, אָז ער האָט באַשטימט יענע וואָך אַוועקגעשיקט דורך זיין משרת אַ בריוו אויף די אַדרעס פּונם שוּחט אין וועלכען עס איז געווען בייגעלייגט פּופציג גילדען ווי תמיד. ווען דער זון האָט איהם נאָכאַמאָל געשריבען אָז דער דאָזיגער בריוו מיט'ן געלד איז ניט אָנגעקומען, איז דער פּאָטער, חושד זענענדיג דעם שוּחט אָז ער האָט דאָס געלד צוגענומען פאַר זיך, אַריינגעפאַרען אין שטאַט אַרײַן און מומין געווען דעם שוּחט צום רב אויף אַ דינ-תורה. דער רב, אויסהערענדיג די טענות פון ביידע צדדים, האָט אַרויסגעגעבען אַ פּסק-דין, אָז דער שוּחט זאָל שווערען, אָז ער האָט דאָס געלד נישט דערהאַלטען. דערויף האָט דער שוּחט געזאָגט: איך וועל בעסער באַצאָלען די פּופציג גילדען איידער מקבל צו זיין אַ שבועה. דער שוּחט האָט אַרויסגענומען פון טאַש פּופציג גילדען און גענומען אַ חומש אין דער האַנד אַרײַן און געשוואָרען אָז ער האָט דאָס געשיקט געלד ניט צוגענומען. דער רב זענענדיג שטאַרק ערשטויגט פון דער דאָזיגער פּאַסירונג האָט געפּרעגט דעם שוּחט: ממה נפשך: „אויב דו האַסט געשוואָרען, צו וואָס האַסטו נאָך באַצאָלט אָזא געלד וואָס דו האַסט נישט צוגענומען?“ האַסטו ווידער באַצאָלט געלד האַסטו דאָך זיך געקענט באַפרייען פון דער שבועה? — דערויף האָט איהם דער שוּחט געענפערט: רבי, אייך איז דאָך באַוואוסט ווי ווייט די שנאה פון אָן עס-הארץ צו אַ תלמיד-חכם דערגרייכט: דעריבער, וואָלט איך געשוואָרען און אַזוי אַרום זיך געפּטר'ט פון באַצאָלען וואָלט דער עולם געווען געזאָגט: „אָזוי איז שוין דער שטייגער פון די כלי-קודש“, וואָס נישט גענוג וואָס זיי זענען גנבים שווערען זיי נאָך פּאַלש. אָבער איצט אָז כ'האָב באַצאָלט און געשוואָרען קען שוין ניט זיין אויף מיר קיין שום חשד.

דאָס זעלבע זאָג איך אויך דיר — האָט דער ביאַליסטאַקער רב רבי שמואל געאָזט צום גביר — קודם כל זאָלסטו געבען אַ באַדייטענדע באַשטייערונג פאַר דער חיבת-ציון באַוועגונג און דערנאָך מעגסטו זוכען פעהלערען ביי די „חובבי-ציון“. אָז דו גיסט נישט קיין געלד פאַר אָזא וויכטיגען צוועק קען דאָך פּאַלען אַ חשד, אז דו ביסט אַ גרויסער קמצן און דאָס וואָס דו האַלסט אין איין קריטיקירען די פירער און די באַוועגונג איז ווייל דיין קמצניש האַרץ לאָזט דיך נישט אַריינטאָן די האַנט אין קעשענע... מיין עצה איז: קודם כל גיב געלד — דערנאָך רעד...

# אינהאלט

## תנ"ך

9	.....	א סימבאלישע אנדייטונג
9	.....	ציון און ירושלים
9	.....	אז מען בויט אין ארץ-ישראל
10	.....	פליטים קיין ארץ-ישראל
10	.....	נישט זיין מער צושאנד און שפאט

## מאמרי חז"ל

10	.....	דאס וואוינען אין ארץ-ישראל
10	.....	דאס ליבסטע לאנד
10	.....	די ערשטע לעבעדיג צו ווערען
11	.....	די שיינקייט פונ'ם בית-המקדש
12	.....	דער טוי וואס גיסט אריין לעבען
12	.....	טרויער און פרייד
12	.....	ווי אזוי די אמאליגע אראבער האבען באהאנדעלט די איבער-געבליבענע אידען
13	.....	די קלוגשאפט פון די אמאליגע ארץ-ישראל-קינדער
13	.....	א גאנצע וועלט
13	.....	וואס מען טאר פון ארץ-ישראל ניט ארויספירען
14	.....	אז מען פארלאזט דאס לאנד
14	.....	איבערשטייגט אלע מצוות
14	.....	די עליה קיין א"י דארף זיין אן אידיאלע
14	.....	פארוואס די תורה איז נישט געגעבען געווארען אין א"י
15	.....	אז מען רעדט ניט קיין שלעכטס אויף'ן לאנד
15	.....	די פרוכטען פון ארץ-ישראל
15	.....	דאס לאנד איז מגין
15	.....	זייערע שיחות-חולין
15	.....	די טויב און דאס אידישע פאלק
15	.....	די אמאליגע עולי רגל
16	.....	דאס הייליגסטע לאנד



16	..... גיין מאַס חכמה
16	..... עס קומט אָן מיט יסורים
16	..... באַליבט ביי אַלע פעלקער
17	..... געזיכערטע עולם־הבא
17	..... גלגול־מחילות
17	..... ווען אפילו זכות אבות קאָן נישט באַשטיין
17	..... ווער איז אַ בן עולם־הבא?
17	..... ניט פאַר פרעמדע
17	..... ביידע ירושלים'ס
18	..... דאָס גלוסטיגע לאַנד
18	..... ראַטעווען קען מען זיך נאָר אין ארץ־ישראל
18	..... אַז מען לייגט צו אַ האַנד געשעהען ניסים
19	..... ארץ־ישראל — אַדער אַ גט
19	..... זייער כוונה
19	..... הויז און גאָס
19	..... די חכמה האָט נישט קיין גלייכען
19	..... פאַרוואָס זיי זענען די ערשטע פאַרטריבען געוואָרען
19	..... זייער שטראַף
20	..... ווען מעג מען הייסען שרייבען אום שבת
20	..... אַ לייכטורם
20	..... קליין, און דאָך ליב
20	..... מדבריות און פאַלאַצען
20	..... דאָרט וואו אַלע אידען ווערען חברים
20	..... אַז מען וואוינט אין ארץ־ישראל
21	..... דער כבוש הארץ איז דוחה שבת
21	..... אַ דאָפעלטער כח
21	..... ווען יעקב באַנוצט די שווערד
21	..... ארץ־ישראל און דאָס פאַלק ישראל
22	..... אַ קינדערישע חכמה
22	..... די שיינקייט פון ירושלים
22	..... חורבן און אויפבוי
22	..... געקושט די שטיינער
23	..... אחדות פירט צו גאולה
23	..... ווען מען מעג מחלל שבת זיין
23	..... דער שיינער מנהג אין אַמאָליגען ארץ־ישראל
23	..... דאָס ליבע לאַנד און פאַלק
24	..... די איבערטראַגונג פון די גייסטיגע צענטערען

- 24 מען טאָר נישט רעדען קיין שלעכטס וועגען ירושלים
- 24 פאַרוואָס עמרי האָט זוכה געווען צו דער קרוין
- 24 אַז מען פאַרווימט צו קומען קיין ארץ־ישראל
- 25 ווען אידען וואָלטען זוכה געווען
- 25 די אונפרוכטבאַרע ביימער
- 25 ווען אידען קענען זיין זיכער
- 25 אַ לייכט־טורם
- 25 אַ ביסעל רואיקייט אין אייגענעם לאַנד
- 25 דאָרט וואו דער מבול האָט קיין שליטה נישט געהאַט
- 26 זיך געוואָלגערט אין שטויב
- 26 מיינס צו מיינע
- 26 דער לעבעדיגער קוואַל
- 26 דער טאָל פון די ווייט־זעהער
- 26 מען דאַרף ניט זוכען אין דער פרעמד קיין גליקען
- 27 ערד, ערד, באַהאַלט דייע פירות...
- 27 אַז מען פאַרשווייגט איינמאַל ארץ־ישראל
- 27 ווען זענען אידען אַ פאַלק
- 28 דעפענסיווע
- 28 ביים לעבען אָדער נאָכ'ן טויט
- 28 די אידישע גאולה קומט ביסלעכווייז
- 29 שכינה און ארץ־ישראל
- 29 „הזאת נעמי“ ?
- 29 דער מצב נאָכ'ן חורבן בית־המקדש
- 29 אָהן מול ברכה
- 30 די תורה און ארץ־ישראל
- 30 בעסער אַ שטיקעל טרוקען ברויט אין אייגענעם לאַנד
- 30 דער אַמאָליגער שמחת בית השואבה אין ירושלים
- 31 צוליב וואָס משה רבנו האָט זיך נישט געקאַנט באַרוהיגען
- 31 דער כח פון צדקה
- 31 בענקשאַפט נאָך ארץ־ישראל

---

 ז ו ה ר

- 32 די תורה און ארץ ישראל זענען אונזערע עלטערען
- 32 ארץ־ישראל און שבת
- 32 דער מיטעלפונקט פון דער וועלט
- 32 דאָרט וואו די שכינה רוט

- 32 ..... אין א"י איז ניט פאראן קיין ארט פאר דער קליפה  
 33 ..... א מאן קען נישט צווינגען די פרוי צו פארלאזען דאס לאַנד  
 33 ..... די מורא צו ווערען אויס פירער  
 33 ..... צוריק אפגעבען דעם פקדון  
 33 ..... שמחה און מורא  
 34 ..... וואו מען קען ווערען אן אדם השלם  
 34 ..... וואו דער מלאך המוות איז ניט שולט  
 34 ..... ישמעאל'ס טענה  
 34 ..... ירושלים וועט קיינמאל נישט צעשטערט ווערען  
 34 ..... וואויל איז דער וואָס איז דאָס זוכה  
 35 ..... צוערשט קליין — דערנאָך גרעסער  
 35 ..... די אמת'ע געטליכקייט קאָן אַ איד פיהלען נאָר אין ארץ־ישראל ..  
 35 ..... אַ אומה הייסט מען דעמאלט ווען מען האָט אַן אייגען לאַנד ...

### תורה טייטשען און באַלויכטונגען

- 36 ..... א מצוות־עשה  
 36 ..... וואַנדערונג און באַזעצונג  
 36 ..... אין וואָס איז באַשטאַנען די זינד פון די מרגלים ?  
 36 ..... צוויי בקשות  
 37 ..... ווען דער אַלטער לייב וועט זיך אויפשטעלען  
 37 ..... אידיש פאלק און א"י־באָדען  
 37 ..... דער ווייטער בליק'פון אור־החיים" זצ"ל  
 38 ..... באדיי אָהן שיד — אבי אין ארץ־ישראל  
 38 ..... זעהן נאָר די גוטע זייט  
 39 ..... דער בן־יחיד  
 39 ..... אידען וועלען ווערען דערהויבען  
 39 ..... אַ לאַנד וואו מען דאַרף שטייגען  
 40 ..... דעם רבונן של עולמים דעקלאַראַציע  
 40 ..... מען דאַרף נאָר זעהן דאָס גוטע  
 40 ..... פארוואָס מיר האָבען פאַרלוירען אונזער פאַטערלאַנד  
 40 ..... אַ טייערער פרייז  
 41 ..... וועגען צעטיילונג  
 41 ..... צופיל וועגען  
 41 ..... אַ "יחסן"  
 41 ..... דער אָנהויב פון אונזערע זינד

42	.....	אז ירושלים וועט געהאלפען ווערען
42	.....	מען דארף מקיים זיין אויך די אנדערע העלפט פונ'ם פסוק
42	.....	מיט גאט'ס הילף
43	.....	תשובה צום אייגענעם לאַנד
43	.....	דער רבונג של עולם איז אַ בטוח
44	.....	שווייגען, און נישט באַרעדען
44	.....	דער אונטערשייד
44	.....	נאַציאָנאַלע און רעליגיעזע דערלייזונג
44	.....	הר ציון און הר סיני
44	.....	וואָס ארץ־ישראל קאָן נישט דולדען
45	.....	די געגענזייטיגע שבועה
45	.....	די לופט פון ארץ־ישראל
45	.....	ווען מען ווערט אַ פּאָלק
46	.....	אַ רמו וועגען ערד־ציטערניש
46	.....	מען טאָר נישט זאָגען: אונמעגליך
46	.....	דאָס מאַטעריעלע און דאָס גייסטיגע ארץ־ישראל
47	.....	ארץ־ישראל — אַ פּרינץ
47	.....	ווען דער קאַמף האָט אַ ווערט
48	.....	גוים טאָרען נישט עראַבערען ארץ־ישראל
48	.....	די נעסט פון אידישען פּאָלק
48	.....	יונג און אַלט
49	.....	פּאַרואַס ירושלים איז חרוב געוואָרען?
49	.....	אַז מען וואוינט אין ארץ־ישראל איז מען ניט בחזקת רשע
50	.....	אַ רמו אויף דער היינטיגער צייט
50	.....	אַז „זיי“ וועלען אָנהויבען בלוטיגען
50	.....	דער כח פון הייליגען לאַנד
51	.....	וויסט, און דאָך הייליג
51	.....	דריי זאַכען וואָס זענען איינס
51	.....	צוערשט אַליין זוכען
51	.....	ארץ־ישראל דארף נישט פּאַרזעלען זיכט ווערען
52	.....	אַ שיינער וואָרט־שפּיל
52	.....	פון מזרח און פון מערב
52	.....	גלות און ארץ־ישראל
53	.....	איידער משיח וועט קומען וועט א״י זיין אַ קליינע מדינה
53	.....	ארץ־ישראל פּאַרנעמט דעם גרעסטען חלק פון דער תורה
53	.....	ארץ־ישראל און תורה
53	.....	דאָס לאַנד פון לעבען

- 54 ..... צעהן לענדער
- 54 ..... נישט קיין הבטחה, נאָר אַ חוב
- 55 ..... דורך גאָט און דורך מענטשען
- 55 ..... די שלוש רגלים פאַרבינדען מיט ארץ־ישראל
- 55 ..... אַ שיינער רמז
- 55 ..... ווען דאָס מלכות ישראל וועט ווערען אַ פאַקט
- 56 ..... נישטאָ קיין היתר מסכים צו זיין אַוועקצונעמען אַ טייל פון א"י
- 56 ..... די קדושה פון א"י פאַדערט נישט אויסצומישען חול מיט קודש
- 56 ..... דאָס רחמנות פון די אומציוויליזירטע און דאָס אכזריות פון די
- 57 ..... „ציוויליזירטע“
- 58 ..... די גרעניצען פון ארץ־ישראל
- 58 ..... גלות און ארץ־ישראל
- 59 ..... דער שטאַלץ פון אַן ארץ־ישראל קינד
- 59 ..... אַז מען שטאַמט פון אַזאַ הייליג לאַנד איז עס אַ סך מחייב
- 59 ..... פון וואָנען און וואוהין
- 61 ..... דריי באַדינגונגען
- 61 ..... אַ לאַנד וואָס פאַרוואַנדעלט אַלעס אויף גוטס
- 61 ..... געגען טיילונג
- 62 ..... געבורט־ווייען
- 62 ..... פייער פון שנאה און פייער פון אהבה
- 62 ..... אין אייגענעם רצון
- 63 ..... תורה און ארץ־ישראל
- 63 ..... אַ רמז אַז די ארבעה מינים דאַרפען זיין פון ארץ־ישראל
- 63 ..... די דריי מזבחות
- 64 ..... די פאַרשטעלטע חובבי־ציון
- 64 ..... אַ שיינער רמז
- 65 ..... אמונה, תורה און געלד־פאַנד
- 65 ..... אַן אייגען לאַנד מוז קאָסטען קרבנות
- 66 ..... דער באַדען פון אייגענעם לאַנד — דער איינציגער ציל
- 66 ..... צוריק געוויגען די משפחות
- 66 ..... הענד צום פידעל און הענד צו מלחמה
- 67 ..... אידען וועלען באַזעצען דאָס לאַנד מיט קראַפט
- 67 ..... אַ רמז פון מדרש וועגען „אומלעגאַלע“ עולים
- 67 ..... אין דער קללה ליגט די ברכה
- 68 ..... ארץ־ישראל דולדעט נישט קיין מענטשען מיט „איך“־ס
- 68 ..... די ליידען פון גלות וועלען שוין ממילא טרייבען אידען קיין א"י
- 68 ..... דאָס לאַנד איז מכפר

- 69 ..... ווען מען מעג פארלאזען ארץ-ישראל  
 69 ..... אויף די זינד קעגען פאלק און לאַנד העלפט ניט קיין תשובה  
 70 .. נאָר אין ארץ-ישראל וועט דאָס אידישע געלד האָבען אַ קיום  
 70 ..... וועגען שמיטה בזמן הזה  
 70 ..... די פאַרצייטישע „מעפילים“  
 71 ..... פאַרן אייגענעם מזבח  
 71 ..... די אָפגעזעננטע פון אידישקייט  
 71 ..... מען דאַרף נישט גרינגשעצען די היינטיגע יוגענד  
 72 דעמאָלט ווען ברודער קעמפען דאַרף מען נישט זיצען און צוקוקען  
 72 ..... די יוגענד און ארץ-ישראל  
 72 ..... די שטראַף איז נאָר אַ צייטווייליגע  
 73 וואו נאָר מען געפינט זיך דאַרף מען געדיענקען ארץ-ישראל ...  
 73 ..... די פאַרשידענהייט פון ארץ-ישראל קלימאַט  
 73 ..... זעהט אַן אַנדערע זאַלען ניט דאַרפֿען דערמאַנען  
 73 ..... אַ מערקווירדיגע שטעלע  
 74 ..... אַ פאַלק וואָס פאַרגעסט נישט דעם חורבן  
 74 ..... נאָר אויף'ן אייגענעם באַדען  
 74 ..... פאַרוואָס משיח איז נאָך נישט געקומען?  
 75 ..... אין ארץ-ישראל דאַרף מען לעבען באַשיידען  
 75 ..... די קינדער פון פרומע עלטערען  
 76 ..... די פאַר'עקשנ'טע אַסימילאַטאָרען  
 76 ..... לשון-הקודש  
 77 ..... נאַציאָנאַלער שטאַלץ  
 77 ..... דער חנוך פון דער יוגענד  
 77 ..... אַ פשוטע, נאַטירליכע זאַך  
 78 ..... אַ וויזיע פון אַ פאַרצייטישען מקובל  
 78 ..... מיט אייגענער און השי"ת'ס הילף  
 79 ..... ווען מען דאַרף זיך פרייען  
 79 ..... אַ שאַרפזיניגער רמו  
 79 ..... אין ארץ-ישראל מוז מען פירען אַ נאַרמאַל לעבען  
 79 ..... שכר אָהן אַ גרעניץ  
 80 ..... קלות-ראש  
 80 ..... מעלות און חסרונות

## חסידישע ווערטער און רעיונות

- 81 דער שטן וואָס פאַרשטעלט זיך מיט ליבשאַפט צו ירושלים ...  
 81 נישט מיט'ן כח פון כלי-זיין .....  
 81 אַ פּייערל וואָס ברענל אייביג .....  
 82 אַז מען איז דאָרט מיט דער מחשבה .....  
 82 דער בעש"ט האָט געדאַרפט זיין אין חוץ-לאַרץ .....  
 82 ארץ-ישראל איז מסוגל צו גשמיות און צו רוחניות .....  
 83 באַשערט פון הימעל .....  
 83 דער ארץ-ישראל הימעל .....  
 83 טריט ביי טריט .....  
 83 אַז מען גייט אַרויס פון לאַנד .....  
 84 דער ניגון פון ארץ-ישראל .....  
 84 די צוויי חשוב'סטע בערג אין ארץ-ישראל .....  
 85 גלגול מחילות .....  
 85 די מערהייט דעצידירט .....  
 85 די הויפט אַרבייט אין משיח'ס צייטען .....  
 86 דער פלאַן פון'ם צוקונפטיגען בית-המקדש .....  
 86 ארץ-ישראל און שבת .....  
 86 דער גלות איז אַזוי שווער .....  
 86 דער מושל איבער אַלע פעלקער .....  
 87 דער חלום וועגען דער שכונה וואָס וויינט .....  
 87 פאַרבינדען איינס מיט אַנדערען .....  
 87 אַ וועג-מאַכער פאַר משיח .....  
 87 דעם בעש"ט'ס חלום .....  
 88 קיין ארץ-ישראל דאַרף מען גיין אפילו צו-פּוס .....  
 88 די ווענדונג פון רבי מענדעלע פרעמישלאַנער צו זיין ברודער ...  
 88 נאָך העכערע השגות ווי בזמן הבית .....  
 89 קינדער און שקלאַפען .....  
 89 ברכה און הצלחה .....  
 89 ארץ-ישראל און שבת .....  
 89 געדענקט אין ג' .....  
 90 זאָלען זיי נאָר וועלען .....  
 90 ממשיך זיין די ברכה קיין חוץ-לאַרץ .....  
 90 פאַר וואָס מען רופט עס ארץ-ישראל? .....  
 90 דער צדיק האָט נישט מסכים געווען צו דער גזירה .....  
 91 נישט געהייסען שרייבען קיין שבת אויף דער מצבה .....

- 91 ..... שטארקער ווילען ברענגט פארווירקליכונג  
 91 ..... מיט געוואלט  
 92 ..... דעם צדיק'ס פרוי אלס ווערשערין  
 92 ..... א ווייטער מהלך  
 92 ..... צוגרייטונג אויף משיח'ן  
 93 ..... מען דארף אויפהערען דולדען דעם גלות  
 93 ..... וועגען ארץ-ישראל דארף מען ניט זיין געפאלען  
 94 ..... דעם בראסלאווער ליבע צום הייליגען לאַנד  
 94 ..... א דערנענטערונג צו דער אידישער גאולה  
 94 ..... יעדען טאָג פיהלט מען אַ פרישען טעם  
 95 ..... די נשמה האָט דאָרט אַן עליה  
 95 ..... אויף וועמען משיח וואָרט  
 95 ..... יעדער דור וועט האָבען אַ גרויסען מנהיג  
 96 ..... אַ גאולה בדרך הטבע  
 96 ..... דער בעל-שם-טוב הייסט איהם פאַרען  
 96 ..... ארץ-ישראל איז דער רעזערוואַר פון לעבענדיקייט  
 96 ..... פאַרוואָס הייסט עס ארץ-ישראל?  
 97 ..... דער סימן אז ארץ-ישראל מאַכט קלוג  
 97 ..... קרן און רווח  
 98 ..... דאָס געהער אויך צו דער תוכחה  
 98 ..... דעם בראַסלאַווערס אַנזאָג  
 98 ..... רבי נחמן ברעסלאַווערס תפלה  
 98 ..... די גרויסע בענקשאַפט  
 99 ..... וואָס עס דארף זיין די אידישע טעמא  
 99 ..... נאָך וואָס דער איד דארף בענקען  
 99 ..... אַ גאַנצער איד  
 99 ..... אַן ארץ-ישראל ניגון  
 99 ..... צוויי צייטען  
 100 ..... אַהן גלגול מחילות  
 100 ..... די שכינה אין גלות  
 100 ..... אַ ניצוץ פון משיח  
 100 ..... מען דארף רופען צום באַשעפער  
 101 ..... די פרייד פון אַ שטרעבונג  
 101 ..... פון וואָס לענדער ווערען געשפייזט  
 101 ..... זיין חיות  
 101 ..... אַז מען קערט זיך אום צום פאַטערלאַנד  
 102 ..... צום אייגענעם „איך“



102	א דעלעגאנט אין געניגליכען פאלאץ
102	דער חילוק פון ארץ־ישראל און אנדערע לענדער
102	א נאָענטער קרוב
102	ווי אזוי דער בעש"ט זצ"ל טענה'ט זיך אויס מיט'ן רבש"ע
103	נסתר און נגלה
103	די התגלות פון מלכות־ישראל
103	דער מח פון א"י און דער מח פון אנדערע לענדער
103	דער כח פון ארץ־ישראל

### געדאָנקען און באַמערקונגען

104	דער סוף פון דער דעקלאַראַציע פון מדינת ישראל
104	דריי גלות'ן
104	א דריטעל פון געלד צו קויפֿען באַדען אין ארץ־ישראל
105	בדרך הטבע
105	ארץ־ישראל אַהן רמזים
105	מיר און די ענגלענדער
105	די אגודה און מזרחי
105	די אַרבייט אַליין איז מכשיר דעם דור
106	קיון פֿאַלק האָט נישט אַזאַ שבועה
106	די אידישע פֿאַן
106	א פֿאַרבאַדינג צו ביאת־המשיח
106	דער גרעסטער אידישער שונא
107	ווען יעדער דאַרף קעמפֿען
107	מיט'ן גאַנצן האַרץ
107	דאָס פֿאַרוואַרט פון די קאָנסטיטוציע פון דער אידישער מלוכה
107	די התחלה איז שווער
108	אוי, וואָלטען זיי זיך געפֿרייט
108	ער האָט געציילט די הייזער
108	א גימטריא
109	די אייגענשאַפט פון ארץ־ישראל
109	ווען די אַראַבער זענען געוועזען פֿריינדליך צו אידען
109	טראַץ אַלע שטערונגען ווערט די אַרבייט פֿאַרטאָגעצט
109	דירת־עראי און דירת־קבע
110	צווייערליי וועגען
110	דערויף איז נאָך צייט צו זאָרגען

- 110 ..... גוף און נשמה  
 111 ..... פאַר ארץ־ישראל דאַרף מען זיין פאַרבערייט צו קעמפּען  
 111 ..... דריי הייליקייטען  
 111 ..... ירושלים נויטיגט זיך אין וואָס מער שלום  
 112 ..... די הייליגסטע פּלעצער אין ארץ־ישראל  
 112 ..... דער דעוויז פון די „בילויים“  
 113 ..... נישט געפיהלט קיין טעם פון גלות  
 113 ..... כוונה און מעשים  
 113 ..... קיין ארץ־ישראל דאַרף מען קומען מיט אחרות  
 113 ..... דורך דער מיטהילף פון די פעלקער  
 113 ..... אַז מען פאַרגעסט אַז מען איז אין גלות  
 114 ..... דער באַשייד פון אבן־עזראַס חלום  
 115 ..... גאַנץ ארץ־ישראל  
 115 ..... געשטאַרבען דער קעניג עס זאל לעבען דער קעניג  
 116 ..... דער שליח צו די עשרת השבטים  
 116 ..... דאָס אַרומרינגלען די מויערען  
 116 ..... צובויען און געבויט צו ווערען  
 177 ..... אַז דער שטן לייגט זיך אַריין אין אַ סימן אַז די זאַך איז וויכטיג  
 117 ..... נישטאָ קיין אַנדערער רוה־פּלאַץ  
 117 ..... מזרח און מערב  
 117 ..... דאָס ערשטע אידישע היסטאָריע־בוך  
 118 ..... ווען מיר וואַלטען קלוג געווען  
 118 ..... פאַרוואָס באַהאַלט דער איד דאָס עס־מעסער בשעת ער זאָגט  
 118 ..... „ברכת המזון“?  
 דער מעמאַראַנדום פון אַ פאַרצייטישען חסידישן רבי'ן צום שר  
 118 ..... משה מאַנטיפּיאַרע  
 119 ..... ארץ ישראל און אַנדערע לענדער  
 119 ..... נישט ברעכען דעם מוט  
 119 ..... דער ישוב ווערט געשטאַרקט דורך דעם אַריינקומען פון טוריסטען  
 119 ..... ווען מען איז ניט מחויב צו פּאָלגען אפילו אַ טאַטען  
 120 ..... ווען מעג מען אַרויספאַרען פון לאַנד  
 120 ..... אַ פּאָלשע איינרעדעניש  
 120 ..... די גדולי הדור  
 120 ..... דער לעצטער חורבן אין ארץ־ישראל  
 120 ..... פאַר ארץ־ישראל דאַרף מען צאָלען אַ פרייז  
 121 ..... אַ דרייפּאַכגע גאולה  
 121 ..... די פאַרשידענע נעמען פון ארץ־ישראל

- 121 געדאנק, ווארט און טאט .....  
 121 חאטש איין ווארט .....  
 122 נישט צו עסען און צו טרינקען, נאך קענען לערנען תורה .....  
 122 די סיבה פון אונזער שוואכקייט .....  
 122 דער בריוו פון ווילנער גאון'ס תלמידים .....  
 שוין דעמאלט האט מען מורא געהאט פון דער גרינדונג פון א  
 123 אידישע מלוכה .....  
 123 דער טרויעריגער ניגון פון חצות .....  
 124 די בענקשאפט נאך ציון אין אונזערע טאג-טעגליכע תפלות ...  
 124 א זכר לחורבן .....  
 124 „דער מזרח“ .....  
 124 ווי אזוי די אידישע פרוי בעט אויף ציון וירושלים .....  
 124 א ספעציעלער מי-שברך .....  
 125 דער ארץ-ישראל מאטיוו אין די אידישע תפלות .....  
 126 מען זאל נישט משנה זיין די ארץ-ישראל-צדקה .....  
 126 דעם חפץ חיים'ס בענקשאפט נאך ארץ-ישראל .....  
 126 די שיינקייט פון דער וועלט .....  
 127 צייט און מעגליקייט .....  
 127 אהבת ארץ-ישראל .....  
 127 די לאזונג פון ארץ-ישראל קעמפער .....  
 127 אידישע מלוכה .....  
 127 די וואס ווארטען אויף זייערע פלעצער .....  
 128 א קורצער היסטארישער איבערבליק .....  
 128 א ציגעל זאגט שירה .....  
 129 דעם באַרדיטשעווער'ס ארץ-ישראל-בענקשאפט .....  
 129 הערען און זעהן .....  
 129 ניט פארלוירען די האַפנונג .....  
 129 דעם ווילנער גאון'ס בריוועל צו זיין מוטער .....  
 130 אַז מען זייעט — שנייד מען .....  
 130 דאָס לאַנד פון יעדענס האַפנונג .....  
 130 דאָס לאַנד וואָס איז מסוגל צו נבואה .....  
 130 וואָס הייליגער — אַלץ חרוב'ער .....  
 131 ערשט אין ארץ-ישראל האָט דער רמב"ן באַרואיגט זיין געמיט .....  
 181 אַז די שטעט פון יהודה זענען חרוב .....  
 131 פאַרוואָס הייסט עס חוץ-לאַרץ? .....  
 131 די בקשה פון ר' יהודה הלוי .....  
 132 די הייליקייט ציט זיך פון די אוראלטע צייטען אָן .....

132	ארץ־ישראל — דער אידישער זונג
132	געהייליגט צו ווערען
132	די תפלה פון די אנשי צפת
132	פריילעכקייט
133	אז מען רעדט שלעכטס אויף דעם קעניג'ס קינדער
133	דער כבוד פון הייליגען לאַנד
133	וואָס פאַר ווערט האָט געלד אַקעגען ציון וירושלים?
133	וואו משיח וועט זיך צוערשט באַווייזען
133	ישוב און מדבר
134	אז מען איז עוסק בתורה איז דער חלק גרעסער
134	תשעה באב אין ירושלים
134	א „שהחינו“
134	מען דאַרף גיין צופּיס
134	די בקשה פון רבנו סעדיה גאון
135	געקושט די שטיינער
135	א ירושה פון די עלטערען
135	דער אידישער גייסט איז געגען מלחמה
135	דער רמז דורך אַ פסוק פון תהלים
136	חבלי מיתה און חבלי לידה
136	שנאת־חנם
137	מיט דער ערלויבעניש פון די מלוכות
137	די גלות־אומשטענדען
137	די באַנייאונג פון מלכות בית־דוד
138	גלייך ווי מען זעהט דעם קעניג
138	פאַרניכטעט אַלע פרוכט בוימער
138	יתגדל ויתקדש
138	דער חלום פון רבי חיים וויטאַל זצ״ל
139	ביאת המשיח און קבוץ גליות
139	דריי באַדינגונגען
139	א מערקווירדיגע תפלה
140	אז מען באַרײַבט די אידישע רעכט אויף ארץ־ישראל
140	„בדמייך חיי“
140	די צוויי הרחמ'ס

## מעשיות און לעגענדעס

141	אין אויפבוי פון ארץ-ישראל דארף יעדער האָבען אַ חלק . . . . .
141	דער „חג אליהו הנביא“ . . . . .
142	דער באַהאַלטענער זקן פון ירושלים . . . . .
143	אַ שטיין פון בית המקדש . . . . .
143	באַגראָבען שטייענדיגערהייט . . . . .
143	דעם רמב"ם'ס ארון . . . . .
144	די וואונדערליכע מעשה פון אר"י מיט זיינע תלמידים . . . . .
144	די לעגענדע וועגען אַרט פון בית-המקדש . . . . .
145	ר' יהודה הלוי'ס טויט . . . . .
146	דאָס ארץ-ישראל בלעטעל . . . . .
146	די פאַראייניגונג פון ספר מיט דער שווערד . . . . .
147	דער וואונדער ביים קבר פון דוד המלך . . . . .
147	די דריי זקנים . . . . .
148	די לעגענדע וועגען דער כותל מערבי . . . . .
149	ער קאָן די איינלאָדונג נישט אָננעמען . . . . .
149	אַ פּאַלק וואָס טרויערט אזוי לאַנג קאָן נישט אונטערגיין . . . . .
150	„אַ צוואַנג דאַרף מען האָבען צו אייך“ . . . . .
151	אברהם אבינו קומט צום מנין . . . . .
152	מען דאַרף נישט דוחה זיין דעם קץ . . . . .
153	פאַר דער באַשטימטער צייט . . . . .

## וויצען און אַנעקדאָטען

154	נישט קיין רעדנערשיקייט. נאָר צו דער זאָך . . . . .
155	אַבי אין ארץ-ישראל . . . . .
155	דער גוף און דאָס געלד . . . . .
156	דער אַפּיצער און דער סאַלדאַט . . . . .
156	ארץ-ישראל און סיביר . . . . .
156	ווער עס איז „אונלעגאַל“ . . . . .
157	ראַטשילד'ס אַ וואָרט . . . . .
157	ווען די אײַ-לופט וואַלט רייך געמאַכט . . . . .
157	מיט אַן אויטאָבוס נישט. מיט אַ טעקסי יאָ . . . . .
158	אַ גאַנץ גוטער ציוניסט . . . . .
158	אַ כותל המערבי ווי אַלע כותל המערבי'ס . . . . .
158	גאולה — איז בעסטע תפלה . . . . .

159	ווען דער שקר איז אן אמת
159	פארוואס שוויגען זיי?
159	אז מען האט געווארט אזוי לאנג
159	פון א הויפען זאמד — א שטאט
160	די חמי טבריה אלס מוסטער
160	אז מען גייט ארויס פון אייגענעם לאַנד פארלירט מען דעם שכל
161	א וועכטער ביי גרינצייג
161	היינט — קיין זכר פון עבודה-זרה
161	דארט וואו די גויים זענען אידען
162	דער דרך הטבע און דער גס
163	געווער און שכל
162	דוד און גלית
163	עלטערען און קינדער
163	דעם שכור'ס בקשה
163	אין ברירה
164	„מפני הטאינו“
164	א איד ביי מלכים און א מלך ביי אידען
164	„שיקאגא“ אדער „תל-אביב“
164	ישראל'ס געהיימער וואפען
165	א געלונגענער ענפער
165	פארוואס איז די תורה ניט געגעבען געווארען אין א"י
165	„מהיכא תיתי“
166	„רחוב רש"י“ און „רחוב חומש“
166	פון וואס מען וועט אין ארץ-ישראל פטור ווערען
167	א גוטער אפרו-פלאץ
167	די בקשה פון אן אונזיסענדע אידענע
168	יא חלוקה
168	א קריזיס-צייט
168	א ווערטעל וועגען א קארגען גביר
168	א סאבוויי אין ארץ-ישראל
169	נישטא דארט קיין דאגות פרנסה
169	צאל, צייט און געגענשטאנד
169	אז מען איז קלוג ווערט מען נאך קליגער
169	די אידישע וואליוטע
170	זיין בקשה
170	דורך יעקב'ס הענד
170	א איד און א ציוניסט

170	א קור־ארט פאר נשמה־קראַנקע
171	א קאנסטיטוציע לויט די תורה
171	וואָס הייסט אַ ציוניסט?
171	עס פעהלט זיי פייער
171	נאר נישט אין קיין אידישע געגענד
171	די האַפנונג פון דייטשען „יהודי“
172	אמאל און היינט
172	ער ליגט נישט קראַנק אין אַלע האַספיטלס
172	נישט רעדען, נאר טאָן
173	אין ארץ־ישראל פיהלט מען שבת אויף שריט און טריט
173	ער האָט נישט לאַנג געוואָרט
173	אַ ציוניסט זייט דעם ברית
173	אין וואָס עס וועט באַשטיין די „אידישע מלחמה“
173	דעם אמת'ן פודה ומציל האָט מען פאַרגעסען צו רעכענען
174	חלול שבת אין העברעאיש
174	אידישע „גזלנים“
174	עפעס פאַר משיח'ן אויך...
175	ארץ־ישראל זאל ווערט זיין צו טראַגען גאָט'ס נאָמען
175	צווערשט זאל מען געבען געלד — דערנאָך קריטיקירען

